

**VETURI PRABHAKARA SASTRI**

**By**

**POCHIRAJU SESHAGIRI RAO**

**(A PUBLICATION OF SAHITYA AKADEMI, NEW DELHI)**


**2014**



భారతీయ సాహిత్య నిర్మాతలు

## వేటూరి ప్రభాకర శాస్త్రి

పోచిరాజు శేషగిరిరావు





అట్టలోపలి వైపున అచ్చు వేసిన శిల్పంలో కనబడేది శుద్ధోదన మహారాజుకు  
గౌతమ బుద్ధుని తల్లియైన మహారాణి మాయాదేవి కన్న స్వప్నం గురించి  
జ్యోతిష్కులు వ్యాఖ్య చేస్తూ ఉండిన దృశ్యం. వారికి దిగువ వారి వ్యాఖ్యను  
వ్రాసుకుంటున్న లేఖకుడు కనిపిస్తాడు. భారతదేశంలో లేఖనకళ చిత్రశిల్పంలో  
నిబద్ధమై లభించే దృష్టాంతాలలో ఇదే ప్రాచీనమైనది.

నాగార్జునకొండ క్రీ.శ. 2వ శతాబ్దం.

(జాతీయ పురావస్తు ప్రదర్శనశాల, న్యూఢిల్లీవారి సౌజన్యంతో)

భారతీయ సాహిత్య నిర్మాతలు

## వేటూరి ప్రభాకర శాస్త్రి

పోచిరాజు శేషగిరిరావు



సాహిత్య అకాదెమీ



Veturi Prabhakara Sastri - Monograph in Telugu on modern Telugu  
writer by P. Seshagiri Rao. Sahitya Akademi, 2014, Rs.50.

© సాహిత్య అకాడెమీ

మొదటి ముద్రణ : 1999

రెండవ ముద్రణ : 2014

సాహిత్య అకాడెమీ

రవీంద్ర భవన్, 35, ఫిరోజ్‌షా రోడ్, న్యూఢిల్లీ 110 001

'స్వాతి' మందిర్ మార్గ్, న్యూఢిల్లీ 110 001

సం. 4, డి.ఎల్. ఖాన్ రస్తా, కోల్‌కతా 700 025

172, ముంబయి మరాఠి గ్రంథ సంగ్రహాలయ మార్గ్, దాదర్, ముంబయి 400 014

నెంట్రల్ కాలేజీ క్యాంపస్, డా. బి.ఆర్. అంబేడ్కర్ వీధి, బెంగళూరు 560 001

443 గుణ బిల్డింగ్స్, తేనాంపేట, అన్నాశాలై, చెన్నై 600 018

ISBN: 81-260-0728-1

50/- రూపాయలు

డిటిపి: ఒమేగా లేసర్‌టెక్, బెంగళూరు; ముద్రణ: శృంగార్ ప్రింటర్స్, బెంగళూరు



## LIST OF CONTENTS

### విషయ సూచిక

1. నేపథ్యము	7
2. బాల్యము - చదువుసంధ్యలు	11
3. వల్లెనుంచి పట్నానికి	16
4. ప్రాచీన తాళపత్ర గ్రంథాన్వేషణ	20
5. యోగప్రవేశం	24
6. మహాపురుషులు మాష్టారు సి.వి.వి.	29
7. కవితలు	31
8. నాటకానువాదాలు	42
9. ప్రాచీన గ్రంథ పరిష్కరణ	48
10. పరిశోధన	53
11. సాహిత్య విమర్శ	61
12. సంస్కృత సాహిత్యసేవ	68
13. వ్యావహారిక భాషావాద సమర్థన	71
14. జానపద సాహిత్య సముద్ధరణ	74
15. యోగదశ	77
16. సభలూ - సన్మానాలూ	84
17. మరికొన్ని విశేషాలు	88
18. తిరుపతిలో శాస్త్రిగారు (1940-50)	92
19. మ్యూజియము రూపకల్పన	105
20. మహామనీషి 'వేటూరి'	108
21. ప్రభావళి	114
అనుబంధము - 1	121
అనుబంధము - 2	133
ఉపయుక్త గ్రంథసూచి	128



# **VETURI PRABHAKARA SASTRI**

By

POCHIRAJU SESHAGIRI RAO

{ SAHITYA AKADEMI, NEW DELHI PUBLICATION }

*Under Bharatiya Sahitya Nirmatas*

2014

## **LIST OF CONTENTS**

**SCULPTURES OF NAGARJUNA KONDA SECOND CENTURY A.D.**

**COURTESY NATIONAL MUSEUM, NEW DELHI**

**DEPICTING THE DREAM ABOUT (GAUTAM BUDDHA) SIDDHARTHA'S BIRTH BY HIS  
MOTHER MAHARANI MAYA DEVI**

### **SCULPTURES OF AMARAVATI**

1. **BACKGROUND**
2. **CHILDHOOD AND EDUCATIONAL ACTIVITIES**
3. **FROM VILLAGE TO TOWN**
4. **IN SEARCH OF ANCIENT PALM LEAF MANUSCRIPTS**
5. **YOGA PRAVESHAM**
6. **MAHAPURUSHULU MASTER C.V.V.**
7. **POETICAL WORKS**
8. **TRANSANSLATED DRAMAS**
9. **EDITING OF ANCIENT TEXTS (1913-40)**
10. **RESEARCHES IN LANGUAGE, ANCIENT INSCRIPTIONS AND HISTORY**
12. **LITERARY ACTIVITIES IN SANSKRIT**
13. **SUPPORT FOR COLLOQUIAL TELUGU LANGUAGE**
14. **FOLK LITERATURE CONSOLIDATION**
15. **YOGA PHASE**
16. **MEETINGS AND HONOURS**
17. **SOME MORE HIGHLIGHTS**
18. **SRI SASTRI IN TIRUPATHI (1940-50)**
19. **MUSEUM PLANNING**
20. **GREAT MAN VETURI**
21. **PRABHAVALI (GREAT PERSONALITY)**

**APPENDIX – 1 : SRI PRABHAKARA SASTRI'S PUBLICATIONS**

**APPENDIX – 2: POETICAL WORKS OF SRI PRABHAKARA SASTRI  
USEFUL LITERATURE**

**INSIDE FRONT AND BACK COVER : ABOUT THE PUBLICATION**



**SCULPTURES OF NAGARJUNA KONDA CENTURY A.D.**

**DEPICTING THE DREAM ABOUT (GAUTAM BUDDHA) SIDDHARTHA'S BIRTH BY HIS  
MOTHER MAHARANI MAYA DEVI**

**COURTESY : NATIONAL MUSEUM< NEW DELHI**

**1. BACKGROUND**

## నేపథ్యము

వేటూరి ప్రభాకరశాస్త్రిగారు (1988-1950) ప్రజ్ఞామేరువు కవిచూడామణి. విమర్శకాగ్రేసరులు, పరిశోధకపరమేశ్వరులు. ప్రాచీనగ్రంథ పరిష్కర్తగా, లిపిప్రవీణులుగా-వ్యావహారిక భాషావాద సమర్థకులుగా-శివ కవితా మర్మజ్ఞులుగా, జానపదవాఙ్మయోద్ధారకుడుగా, శాసన పరిష్కర్తగా, చరిత్ర నిర్మాతలలో ప్రముఖులుగా ప్రాచీనాంధ్రసంకలన ప్రచురణకర్తగా, సంస్కృత రూపకానువాదకర్తగా - తాటియాకులలో చివికి, స్మృతిపథమే నివాస స్థానముగా నున్న చాటుపద్యములెన్నింటినో శ్రమకూర్చి, ఏర్చి, కూర్చి సంధానించి ప్రకటించుటలో ఆద్యుడుగా, గాలికబుర్లు - కవితలు - కైఫీయతులు, మధురకవితలు తెలుగులోకము దృష్టినుండి మరుగున పడిపోకుండా నిలువబెట్టిన వాఙ్మయోద్ధారకుడుగా తెలుగులిపి సంస్కారమునకు కొత్త బాటలు వెలయించుటలో ఒక్కడుగా, గ్రంథపరిష్కరణ నొక కళగా దిద్దితీర్చిన భాషాశిల్పిగా - స్వయము సంకలనకర్తగా - ప్రాచీన కావ్యవ్యాఖ్యాతగా భాషాసారస్వతములను మధించిన మహానుభావులు. శబ్దార్థవిచారణలో ఆయన జగజెట్టి. భాషాపరిశోధనకాధార గ్రంథముల అవశ్యకమును గుర్తించి, అందుకై శ్రమించిన తొలి కృషీవలులో ఒకరు. ఎటు చూచినా ఏడునిలువుల యెత్తు ఎదిగిన ప్రభాకరుల చారిత్రక నేపథ్యం ఏమిటో పరిశీలించటం అవసరం.

భారతీయ జనజీవితంలో - కళాసాహిత్యరంగాలలో పందొమ్మిదవ శతాబ్ది ఉత్తరార్ధంలో పునరుజ్జీవనం ఆరంభమైంది. తొలివెలుగులు ప్రసరించి కాలక్రమేణా కాంతి దీప్తిమంతము కాసాగింది. దీనితో క్రొత్తచైతన్యం జాతిలో తొణికిసలాడింది. సాంఘిక సంస్కరణలలోనూ పునరుజ్జీవనం మొదలయింది. బ్రహ్మసమాజం మేధావుల ఆలోచనాసరళిలో మార్పు తెచ్చింది. గతానుగతికంగా పోయే ధోరణిలో మార్పు ఏర్పడింది. రాజారామోహన్ రాయ్ వంటివారు క్రొత్త త్రోవలు తీసినారు.



దక్షిణదేశపు ధృవతారగా సామాజిక స్పందన కల్పించిన వారిలో కందుకూరి వీరేశలింగం పంతులు (1848-1919) గారు ప్రముఖులు. ఈయన ఒకచేత్తో సామాజిక చేతనను స్పందింపజేస్తూనే, వేరొక చేత సర్వసాహిత్య ప్రక్రియలకు వరపడిపెట్టినారు. ఆయన చరిత్ర, నాటకములు - ప్రహసనములు - కవుల చరిత్ర శోధన, కవితలు, వ్యాకరణము, విమర్శ, తుదకు తరగతి వాచకములు ఇట్లెన్నో రంగాలలో ప్రవర్తిల్లినారు. వావిలాల వాసుదేవశాస్త్రివంటివారు ఆంగ్ల నాటకాలను అనువదించసాగారు.

1850-1900 నడుమ ప్రకాండులెందరో సాహిత్యరంగం మీదకు వచ్చి మేలికృషి చేశారు. అట్టివారిలో పరవస్తు చిన్నయసూరి, బహుజనపల్లి సీతారామాచార్యులు, రావిపాటి గురుమూర్తిశాస్త్రి, కొక్కొండ వేంకటరత్నం పంతులు, చదలువాడ సీతారామశాస్త్రి, వేదము వెంకటరాయశాస్త్రి (1853-1951) ప్రభృతులున్నారు.

మదరాసు యూనివర్సిటీ స్థాపన, కళాశాలలు, ఉన్నతపాఠశాలలు ఏర్పడటంతో ఆంగ్లభాషాధ్యయనం మేధావివర్గాన్ని ప్రభావితం చేసింది. ఆంగ్లభాషా సంస్కరణవల్ల తెలుగువారిలో కూడా కొత్త ఆలోచనలు ఊపిరి పోసుకొన్నాయి. పాఠశాలలలో/కళాశాలలలో పండితులు ప్రవేశించారు. వాటికై పాఠ్యపుస్తకాల అవసరం ఏర్పడింది. విద్యాస్థాయికనుగుణంగా రచనలు కావలసి వచ్చినాయి. కవిత్వంలో - విమర్శలో - రచనా ఘక్తిలో ప్రాతధోరణులుపోయి క్రొత్తవి వచ్చినాయి. సి.పి. బ్రౌను ఆంధ్రభాషోద్ధరణానికి ఏతామెత్తడంతో గురుమూర్తిశాస్త్రివంటి పండితుల నాయన చేరదీసి ప్రాచీన గ్రంథాలకు వ్యాఖ్యలు వ్రాయించటం, నిఘంటు నిర్మాణం చేయించటం మాత్రమేకాక, ప్రాచీన తాళపత్ర గ్రంథాలు, కవితలు, కైఫీయతులు సేకరింపసాగినాడు. ఈ కృషి అముద్రిత గ్రంథ ప్రచురణకు కొత్త ఊపునిచ్చింది. పూండ్ల రామకృష్ణయ్యగారు (1860-1904) అముద్రిత గ్రంథప్రచురణార్థం 'అముద్రిత గ్రంథచింతామణి' అనే పత్రికనే స్థాపించినాడు. వ్యాకరణ, ఛందో విమర్శ కూడా ఒకభాగం దానిలో.

గురజాడ అప్పారావు ఆంగ్ల, గ్రీకు, రోమన్ సాహిత్యాలను లోతుగా చదివి ఆకళించుకొన్నారు. సాహిత్యజీవికి సానుభూతి అవసరమని నమ్మినవాడు. భాషలో-భావనలో - ఛందోగతిలో మార్పులు గొనివచ్చినాడు. ఇది ఇట్లుండగా, వ్యావహారికభాష రచనారంగప్రవేశం చేసి క్రొత్తహాయిలు చూపి జనరంజనం చేయసాగింది.



అచ్చయంత్రాలప్పుడప్పుడే ప్రధాన నగరాలకు చేరుకొన్నాయి. దానితో ఊహకందని మార్పు సాహిత్యంలో చోటు చేసుకొంది. జనంలో గ్రంథపఠనా జాగరణ ఏర్పడింది. పూర్వపు తాటియాకుల్లో నిద్రిస్తున్న తెలుగు కావ్యాలు వెలుగు చూడటం మొదలయింది. ప్రచురణలో నూతనశకం వచ్చింది. సాహిత్యపత్రికలు పుంఖానుపుంఖాలుగా పుట్టుకొచ్చాయి. చిన్నయసూరి 'బాలవ్యాకరణం' ఈ దశలోనే వచ్చింది. అయినా వ్యవహార భాషలో వ్యాఖ్యానాలు వస్తూనే ఉన్నాయి. క్రొత్త కవులకూ, రచయితలకూ పత్రికలు ప్రోత్సాహాన్ని ఇచ్చాయి. కందుకూరి, శ్రీపాద కృష్ణమూర్తి శాస్త్రివంటివారు స్వయము పత్రికలే నడిపారు.

అంతకుముందు సాహిత్య గోఘటేకాని, ప్రచురణావకాశాలు లేవు. కథలు, గాథలుగా మిగిలిపోయేవి. పందొమ్మిదవ శతాబ్దంలో సంస్థానాలు సన్నగిల్లి, జమిందారీలు ఏర్పడ్డాయి. అవి సంప్రదాయ పరిరక్షణకే దోహదం చేశాయి కాని, క్రొత్త వెలుగులు, ప్రయోగాలు చేయటానికి సహాయకారులు కాలేదు. అయితే ప్రాచీన కావ్యాలన్నీ అచ్చపడ్డ మాట మాత్రం నిజం.

ఈ కాలంలోనే మాడభూషి వేంకటాచార్యులు (1835-1895) మరుగున పడిన అవధానప్రక్రియకు క్రొత్త ఊపిరి పోసినారు. అవధానాన కళకు ప్రజల ప్రోత్సాహం చేకూరింది. తరువాత తిరుపతివేంకటకవులు, శేషాద్రి రమణకవులు, రామకృష్ణకవులు, కొప్పరపు సోదర కవులు ఇట్లెందరో ఆ త్రోవలో జంటజంటలుగా పయనించి తమ కీర్తిబావుటాలనెగుర వేశారు.

రాజకీయ చైతన్యం చాపక్రింద నీరులా చల్లచల్లగా కదల సాగింది. ప్రజలలో నా జాతి, నా భాష అన్న గాఢ కాంక్ష రేకెత్తింది.

ఇరువదియవ శతాబ్ది తొలి చరణంలో కట్టమంచివారి కవిత్వ తత్వ విచారము (1914) అచ్చయింది. తెలుగులో నూతన దృక్పథం తొంగిచూచింది. కేవల శబ్దార్థ చర్చలే ప్రాముఖ్యం వహించిన దశను దాటి, తెలుగు విమర్శకులు, ఒక్కొక్క కావ్యాన్ని అఖండంగా భావించి, ఆ దృష్టితో అనుశీలించి కావ్యైక్యము, పాత్రపోషణ, శైలి, సన్నివేశాచిత్యమూ, రసము మున్నగువానిపై చూపు సారించి విశేష కృషి చేయసాగినారు.

పాత గాడినుండి సాహిత్యము విడివడి క్రొత్త పంథాలో విస్తరింప సాగింది. కొమఱ్ఱాజులక్ష్మణరావు (1877-1923) ప్రభువులు పరిశోధనలో



నూతనావిష్కారాలు కనుగొన్నారు. మానవల్లి రామకృష్ణకవి (1866-1957) మున్నగువారు విస్మృత గ్రంథావళిని ప్రచురింప నారంభించినారు.

భాషలో - సాహిత్య ప్రక్రియల్లో - విమర్శలో - గ్రంథపరిష్కరణకళలో కొత్తదనం పొడచూపింది. అంధపరంపరా న్యాయంగా ఉన్న సాహిత్యక్షేత్రం ఇరవయ్యో శతాబ్దం వచ్చేసరికి కొత్తపోకడలకోసం ఎదురు తెన్నులు చూచింది. విమర్శ, విశ్లేషణ, సృజన రంగాలలో కొత్త చైతన్యం ఊపందుకొంది. ఆంగ్ల భాషాధ్యయనం చేసిన కొత్తతరం, కేవల సంప్రదాయ రీతిలో ఆలోచించటం మాని, కొత్తకోణాలు వెదుక్కోటం ఆరంభించాయి. తెలుగులో నాటక రచన - ప్రధానంగా అనువాద నాటక రచన పుంజుకొనటం మొదలయింది. స్వతంత్ర నాటకాలూ వచ్చాయి.

కందుకూరి, గురజాడ మున్నగువారు మార్గదీపికలైనారు. భాష సంస్థానాధీశుల కొలువు కూటం నుండి బయటపడి, ప్రజాసదస్సులను అలంకరించింది. అవధానకళవల్ల జరిగిన మేలేమంటే, భాషాపోషణలో ప్రజలు భాగస్వాములయినారు. తెలుగుభాష రుచులు, చమత్కారాలు చవి చూచి జనం ఆనందతన్మయులయ్యారు. ముద్రిత గ్రంథాల అందుబాటుతో చెప్పుకో తగ్గట్టు జనానీకంలో సాహిత్య పిపాస పెరిగింది. నలువైపులా భాషాలత కొనలు సాగి, మొగ్గలు తొడిగి, పరిమళించి పరిమళాలు చిమ్మింది.

పందొమ్మిదవ శతాబ్ది ఉత్తరార్థంలో పునరుజ్జీవనం ఆరంభమై, తర్వాతి శతాబ్దానికి వాకిళ్ళు తెరిచింది.

జీవితంలోనూ సాహిత్యంలోనూ ఉత్తమ విలువలను దర్శించి, రెంటిలోనూ పరమార్థం తరచి చూపగల మహావ్యక్తి వేటూరి ప్రభాకరశాస్త్రిగారు ఆవిర్భవించటానికి ముందు, భాషా - సాహిత్య - సాంఘిక రంగాలలో పునరుజ్జీవనం ఆరంభమైనదన్న ఎరుకతో శాస్త్రిగారి సాహితీ ప్రభలను తిలకించవలసి ఉంది. ఈ దృశ్య నేపథ్యంలో వాఙ్మయాకాశంలో 'ప్రభాకరో దయ' మైనది.



### 2

#### బాల్యము - చదువుసంధ్యలు

తెలుగుగడ్డలో నడిబొడ్డున ప్రవహించే కృష్ణానది ఒడ్డున దివిసీమలోని పెదకళ్ళేపల్లి ప్రభాకర శాస్త్రిగారి జన్మస్థానం. తండ్రి వేటూరి సుందరశాస్త్రి, తల్లి శేషమ్మ. సుందరశాస్త్రిగారు స్మార్త - వైదిక - జ్యోతిష - శిల్ప - సంస్కృత - ఆయుర్వేదాల్లో నిష్ణాతులు. దివిసీమలో పేరుమోసిన వైద్యులు. ప్రభాకర శాస్త్రిగారు సర్వజిత్ మాఘబహుళ ఏకాదశీ మంగళవారం ఉదయాది 10 ఘడియలకు జ్యేష్ఠా నక్షత్ర చతుర్థపాదంలో, అనగా క్రీ.శ. 1888 ఫిబ్రవరి 7వ తేదీన జన్మించారు. శ్రీవత్స గోత్రికులు. వెలనాటి బ్రాహ్మణులు. సుందరశాస్త్రిగారికి కుమాళ్ళు నల్వరు. (1) వెంకట శివశాస్త్రి (2) ప్రభాకర శాస్త్రి (3) చంద్రశేఖర శాస్త్రి (4) శంకర శాస్త్రి. ఇందు రెండవవారే మనకు ప్రసక్తులైన ప్రభాకర శాస్త్రిగారు.

ఈ పెదకళ్ళేపల్లి చల్లపల్లి సంస్థానంలోనిది. ఆ ఊరు గురించి శాస్త్రిగారు 'చిన్ననాటి చేష్టలు' కావ్యంలో ఇట్లా వ్రాసుకొన్నారు.

పూర్వకాలమునను పేర్వెలసినది మా  
వీడు వేదశాస్త్ర విద్యలకును,  
దాని మారుపేరు దక్షిణ కాశిక  
కృష్ణ యచట యుత్తరించి సాగె.

తండ్రి సుందరశాస్త్రిగారికి పురోహితత జీవిక అయినా, ఆయుర్వేదమే జీవితాన్ని నడిపింది. 'మా ప్రభాకరం వంశోద్ధారకుడవుతాడని' ఆయన అంటూండేవారట! అది బ్రహ్మవాక్కు అయింది.

బాలప్రభాకరులు పెదకళ్ళేపల్లిలో కొట్టరువు సుందరరామయ్యగారి వీధి బడిలో తొలిపాఠాలు నేర్చుకొన్నారు. అవే ఆనాటి ప్రాథమిక పాఠశాలలు.



‘మా యూరు పూర్వము (అనగా ఒక శతాబ్ది క్రిందట) వేదశాస్త్రాది విద్యావిదులగు విప్రులతో సర్వవర్ణముల వారితో విలసిల్లినది. నా పసితనమునగూడ (1888-98) వేదవిద్యా విశారదులనేకులు మా గ్రామమందుండిరి<sup>1</sup>. సుందరశాస్త్రిగారి యిల్లు సంస్కృతాంధ్ర నిఘంటువులకూ ధర్మశాస్త్రాది గ్రంథాలకూ కాణాచి. అందువల్ల ఎందరో విద్వాంసులు పుస్తకాలకోసం వీరింటికి వచ్చేవారు. తత్ఫలితంగా బాలప్రభాకరులు చిన్నతనంలోనే పండిత గోష్ఠులు వినటానికి అవకాశం కుదిరింది. బాల్యంనుండి ప్రభాకరులకు గ్రంథపఠనం వ్యసనమయ్యింది. “తెలుగు రచనలనగా చిన్ననాటనుండియు బులుపాటము. తెలుగు పద్యములు వినుటకై చెవికోసుకొనువాడను. గుఱ్ఱనగూళ్ళతోపాటు తెలుగు రచన తీయదనముకూడ మా నాయనగారు నన్నాస్వాదింపించినారు.” ఎడనెడ తెనుగు మఱుగులు కొన్ని ప్రాస్తావికంగా కుమారునకు చెబుతుండేవారు. సుందర శాస్త్రిగారు ఆంధ్రమున మంచిసాహిత్యమూ కవితాపరిజ్ఞానమూ కలవారు. (ఆయా) “భాషల ముచ్చటలబడి నేను ఇంగ్లీషు నిరాకరించితిని”<sup>2</sup>. అది యటుండ ఇంగ్లీషు చదువులు వ్యయప్రయాసలతో కూడి ఉండటం, మరీ దూరప్రాంతాల్లో ఒంటరిజీవితం, తలిదండ్రుల వీడవలసి రావటం - ఈ కారణాలవల్ల ఆంగ్ల విద్యంటే ప్రభాకరులిష్టపడ లేదనిపిస్తుంది. తెలుగుపై మోజువల్ల సంస్కృతాంధ్రాలు నేర్వటంలోనే బాలప్రభాకరులకు మనసు పడింది.

వీధిబడి చదువులైన తర్వాత, ఆ ఊళ్ళోనే మద్దూరి రామావధానుల వారి కడ సంస్కృతం, ఇంట తెలుగులు నేర్చుకొన్నారు. తండ్రిగారూ, వీరూ సహాధ్యాయులవటం మరింత దోహదం చేసింది.

పల్లెల్లో ఆనాటివారి నైష్ఠిక జీవనసరళి తెలుసుకోతగింది. రామావధానులుగారు బ్రాహ్మముహూర్తంలోనే నిద్రలేచి, వేళకు సంధ్యావందనాగ్నిహోత్రాలు ముగించుకొని ఒక గంటసేపు ఉంఛవృత్తి నెరపేవారు. మధ్యాహ్న సమయంలోనే విద్యార్థులకు పాఠాలు. ప్రభాకరులు వీరికడ శబ్దపరిచయమూ కాళిదాసత్రయమూ పూర్తిచేశారు.

1. ప్రజ్ఞాప్రభాకరము - పుట 3

2. ప్రజ్ఞాప్రభాకరము - పుటలు 29, 30



పెదకళ్ళేపల్లికి నాలుగుమైళ్ళు 'చల్లపల్లి'. అది జమీందారీలోనిది. దానికి ప్రభువులు శ్రీరాజా యార్లగడ్డవారు. తెలుగునాటి నాలుగు చైరగులనుండి కవి, తొండితులెందరో వచ్చి జమీందారులనుండి పారితోషికాలు తీసుకోవటం తొరిపాటి. అద్దేపల్లి సోమనాథశాస్త్రిగారక్కడే ఉండేవారు. వారు విజయనగరంలో ఉన్న విఖ్యాత తర్క విద్వాంసులు సూరి భీమాచార్యులవారి దగ్గర సంగమేశ్వర శాస్త్రిగారితో కలసి పెక్కేండ్లు తర్కశాస్త్రాన్ని అధ్యయనం చేశారు. సోమనాథశాస్త్రిగారు 'అనంత శయనం' మహారాజులచే స్వర్ణకంకణ బహుకృతిని పొందారు. అట్టి విద్యాప్రపూర్ణులకడ ప్రభాకరులు విద్యకై ప్రవేశించారు. అక్కడే అప్పారి సుబ్రహ్మణ్యశాస్త్రి, పిసిపాటి వేంకట్రామ శాస్త్రి సహాధ్యాయులైనారు. ప్రభాకరులు అక్కడ లఘు కౌముది, తర్కశాస్త్రంలో ఒకటి రెండు ప్రకరణాలు, సాహిత్యముగా పతంజలి యోగసూత్రాలు, కావ్యనాటక - అలంకారాది సాహిత్య గ్రంథాలు శ్రద్ధతో చదువుకొన్నారు. పతంజలి యోగ సూత్రాధ్యయనం ప్రభాకరులలో చొచ్చుకొనిపోయి వింతయోచనలు గొల్పసాగింది. కాలాంతరంలో తారి యోగానుష్ఠానానికిది దోహదమైంది. పదహారేళ్ళ వయస్సు వచ్చేవరకూ తారి ఒజ్జరికంలోనే ఉన్నారు.

ఆ రోజుల్లో పెదకళ్ళేపల్లిలో తంగిరాల వేంకటావధానులు, శిష్టా చయనులు, తుడవల్లి అప్పావధానులు, బుద్ధు భూషయ్యశాస్త్రి మున్నగు ఉద్ధండ తొండితులెందరో ఉండేవారు. ఆ ఊరి ఆలయ మండపాల్లోనూ, అరుగులమీదా వీరంతా సాయంకాలాల్లో చేరి శాస్త్ర, సాహిత్యగోష్టులు నెరపుకొంటూ ఆనందంలో ఓలలాడేవారు. పాడి పంటలకు లోటులేని ఊళ్ళు; ఆ ప్రసంగాలు పొండిత్య ప్రగల్భత, పండిత సత్కారాలు, సాహిత్య చమత్కారాలతో మారు మ్రోగుతూండేవి. ఎన్నో శాస్త్రవిషయాలు బాలప్రభాకరులు వినటం జరిగింది. అది ఎంతో సంస్కారాన్ని పెంచింది. ఇంటా బయటా సాహిత్య వాతావరణం ముఖరితం కావటంవల్లా, సహజంగా తెలుగుపై వెట్టిమోజుండటం వల్లా ప్రభాకరశాస్త్రిగారు సంస్కృతాంధ్రాలు నేర్చుకోవటానికి మొగ్గుటమే కాదు, తీవ్రమంతా దానికే ధారపోసివారు. నిసర్గ ప్రవృత్తికి ఈ వాతావరణం మరింత ఉత్తమిచ్చింది.

ఇది ఇలా ఉండగా 1904 నాటికే బందరు ప్రాంతాల్లో చెళ్ళపిళ్ళ తొండటశాస్త్రి (1870-1950) గారి పేరు మారుమ్రోగుతూండేది. ఎన్నో కథలు,



గాథలు, చమత్కారాలు ప్రజలు వారిగురించి చెప్పుకుంటూండేవారు. తెనుగునాట అన్ని సంస్థానాలు ఆయన దర్శించి సన్మానాలు పొందారు. ఆ రోజుల్లో చెళ్ళపిళ్ళవారు పాల్గొని సభ అంటూ లేదు. ప్రభాకరులకాయన దగ్గరకు వెళ్ళాలని సంకల్పం కలిగింది. అంతకు ముందే చల్లపల్లిలోని తమ సహాధ్యాయులు బందరు చేరి వెంకటశాస్త్రిగారికడ సాహిత్య విద్య నేర్వనారంభించారు. ఇది ప్రభాకరులకు మరింత ప్రోత్సాహాన్నిచ్చింది. అదను చూచుకొని వెంకటశాస్త్రిగారి దగ్గరకు చేరినారు (1904). అప్పుడు ఓలేటి వేంకట్రామశాస్త్రిగారున్నా అక్కడకు చేరినారు. ఆయనే ఆ తర్వాత రామకృష్ణ కవులలో ఒక్కరుగా ప్రసిద్ధులైనారు.

<sup>1</sup>“తెలుగున నాకేమేని యెఱుక యేర్పడె నన్నచో అది శ్రీ వెంకటశాస్త్రి గారి గురుతానుగ్రహప్రాప్తమే. వారి దగ్గర పుస్తకము పట్టి చదివిన దాని కంటె వారి ముఖతః వినోదగోష్ఠిలో విని నేర్చినది చాలా. వెంకటశాస్త్రిగారి సన్నిధిని అవధానధారణలు, పద్యరచనలు, ఉపన్యాసవినోదములు, కవితా కల్పనములు, వాద ప్రతివాదములు హోరెత్తిపోవుచుండెడివి”. వెంకటశాస్త్రి గారి ప్రసంగాలు వినటమే ఒక సాహిత్య విద్య అంటారు, ఎరిగిన పెద్దలు.

అవధానవిద్యకు పెట్టిందిపేరు తిరుపతి వెంకట కవులు. చెళ్ళపిళ్ళవారి ఒజ్జరికంలో ఎదిగిన నాళ్ళలోనే అష్టావధాన, శతావధాన కళలు నేర్చినారు. పెదకళ్ళేపల్లికి గురువులను తీసుకొనివెళ్ళి ప్రభాకరులు అష్టావధాన మొనర్చినారు. అంటే విద్యార్థిదశలోనే అష్టావధాన విద్య వీరి కబ్బింది. 1911లో జార్జి పట్టాభిషేక ప్రత్యేక సంచికను ప్రచురించింది కాకినాడనుండి వెలువడే, ‘సరస్వతి’ మాస పత్రిక. అందులో కొన్ని పద్యాలు వీరు ప్రకటించారు. వాటి దిగువ ‘శతావధాని వేటూరి ప్రభాకరశాస్త్రి’ అని ఉన్నది. అవధాన విద్య రాజ్య మేలుతున్న రోజులవి. అందుచేత ఆ విద్యకు ప్రభాకరులకర్షితులవడం వింతకాదు. అయితే శాస్త్రిగారు ఆ తరువాత అవధానవిద్యకు స్వస్తిచెప్పి, కవితా, పరిశోధన రంగాలను ప్రధానీకరించు కొన్నారు. ఉన్నతశిఖరాలందుకొన్నారు.

‘బందరులో చదవుకొనుచుండు కాలమున నేను కొండ వెంకటప్పయ్య పంతులుగారి యింటను, శ్రీవల్లూరి సూర్యనారాయణరావుగారి యింటను



నివసించువాడను. వారికప్పుడు నాపై వాత్సల్యము. ఇరువురూ ప్రసిద్ధ న్యాయవాదులు. ఉత్తమసంస్కారవాసితులు. శ్రీసూర్యనారాయణరావుగారి ప్రేరణముననే మద్రాసు చేరితిని.<sup>1</sup>

ఉభయభాషల్లో, శతావధాని చెళ్ళపిళ్ళవారి శుశ్రూషలో సముచిత పాండిత్యాన్ని గడించుకొని ప్రభాకర శాస్త్రిగారు జీవికకై మద్రాసు పయనమైనారు.

శ్రీశాస్త్రిగారిది బాల్యంనుండి గతానుగతికంగా పోయే ప్రవృత్తి కాదు. మూఢవిశ్వాసాలంటే ఏవగింపు. జాతరలన్నా జంతుబలులన్నా విలవిలలాడి పోయేవారు. ఎక్కడ ఆర్తి కనబడ్డా అంతరంగం చుమ్మలు చుట్టుకుపోయేది. చిన్నతనంనుండి స్వతంత్ర ప్రవృత్తి.

ప్రభాకరులు తమ గురువుల కిట్లు కైమోడ్చినారు.

వేంకట శాస్త్రి పండిత కవిప్రభు పాదములాశ్రయించి ని  
శృంకముగా గడించితిమి శక్త్యను సారము సంస్కృతాంధ్ర కూ  
లంకష పాండితిస్ కవనలాఘవమున్ పటు శబ్దశాస్త్రమున్  
జంకము మేము, మత్కవిత సర్వము తత్కరుణాత్తమే చుడదీ!

---

1. ప్ర.ప్రభా. - పుట 33

### 3. FROM VILLAGE TO TOWN

## 3

### పల్లెనుంచి పట్నానికి

రెండేళ్ళపాటు చెళ్ళపిళ్ళ శతావధానుల కడ సాహిత్యవిద్య, కవనలాఘవము గడించుకొని 1906లో జీవికకై మద్రాసు చేరుకొన్నారు ప్రభాకరులు. వకీలు వల్లూరి సూర్యనారాయణరావు (1866-1937) గారి ప్రోత్సాహంతో పాటు, రెంటాల వెంకట సుబ్బారావు (1860-1918) గారి కొక పరిచయ లేఖను కూడా శాస్త్రిగారికిచ్చారు. అప్పటికే శాస్త్రిగారి బావగారు కాజ శేషయ్యగారు వేపా రామేశం పంతులుగారి దగ్గర పని చేస్తుండేవారు. అందుచేత శాస్త్రిగారికి మదరాసు పయనము క్రొత్తనిపించ లేదు. అప్పటికి శాస్త్రిగారి వయస్సు పదునెనిమిదిదేండ్లు. తృణమణి వివేచనము, సద్గురువరణము చదువుకొనే రోజుల్లోనే వీరి కబ్బిన గుణాలు.

ఆనాడు మదరాసు, సాహితీ సంస్కృతులకు కేంద్రస్థానం. కందుకూరి, వేదము, కొక్కొండ వంటి పెద్దపెద్ద పండితులకది నిలయము. <sup>1</sup>‘మదరాసు చేరగానే వెళ్లి మిషను హైస్కూలులో తెలుగు పండితుడనుగా కుదుర్కొంటిని’ మదరాసులోని ప్రభుత్వ ఓరియంటల్ లైబ్రరీకి వెళ్ళి విశ్రాంతి సమయాలలో అపూర్వగ్రంథాలను చదువుతూ వైదుష్యమును పెంచుకొమ్మని వల్లూరి వారిచ్చిన సలహాను తు.చ. తప్పక పాటించినారు. సెలవు దొరికితే చాలు ఆ లైబ్రరీకి పోవటమే! శాస్త్రిగారికి, తిమింగలానికి సముద్రప్రవేశం దొరకినట్లయింది. చిన్నతనంలో వీరేశలింగంగారి రచనలు చదవటంవల్ల, వారిలా భాషాసాహిత్యాల్లో అలుపులేని శ్రమ చేయాలనే ఒక దృఢనిశ్చయానికి శాస్త్రిగారు వచ్చారు. అట్లా నాలుగేళ్ళు పండితపదవిలో ఉన్న తరువాత మదరాసు ఓరియంటల్ లైబ్రరీలో కాపీయిస్తుగా 22-8-1910న రు 20-1-25ల

---

1. ప్ర.ప్రభా - పుట 36



ప్రవేశించారు. ఆ యేడే ప్రభాకరశాస్త్రిగారు, ఘంటశాల వాస్తవ్యులు  
అగస్త్యుని కుమార్తె 'మహాలక్ష్మి'ని వివాహమాడినారు.

అప్పటి ఖారెల గంపలో పడ్డట్లు' శాస్త్రిగారికి ఉద్యోగం ఓరియంటల్  
కాలేజీతో, అసలే విద్యావ్యసని అయిన కారణాన నిర్విరామంగా  
చేయసాగినారు. నాలుగేళ్ళుగా అక్కడే ఉండటంవల్ల  
ప్రత్యక్షమైన గ్రంథాలు, లోకల్ రికార్డులు గాలిస్తూ, అపూర్వాంశాలను  
= అందు కొన్నిటిని మిత్రులకు తరలదావారా తెలియబరుస్తూండే వారు.

అప్పటి బ్రెజిలీవారు 'క్యాటలాగు'ల నిర్మాణంచేపట్టారు. శాస్త్రిగారికి పండితులుగా  
కల్పించి, ప్రభుత్వంవారు, ఆ పనిలో నియమించారు. 1939వ  
సంవత్సరాంతం వరకూ శాస్త్రిగారు బ్రెజిలీ పండితులుగా వర్తించారు.

అప్పటి పరిచయాలు: శాస్త్రిగారికి తొలుత ప్రసిద్ధన్యాయవాది వేపా  
పంతులుగారితో పరిచయమైంది. ఆయన విద్యారాశి. న్యాయ  
శాస్త్రంలోనే కాక, గణిత - ఖగోళ - చరిత్రాది శాస్త్రాలలో అందె వేసిన చేయి.  
అప్పటి శాస్త్రిగారికి గంటల తరబడిగోష్టి, ఎన్నో గ్రంథాలు చదవటానికి  
అనుకూల వారే. తరువాత విఖ్యాత వైద్యులు పండిత డి. గోపాలాచార్యుల  
వారు (1872-1920). ఆయన మంచి సాహితీ రసజ్ఞులు కూడా. వారిద్వారా  
అనంతాచార్యులు (1843-1908) గారితో మైత్రి. ఆయన  
అభారత జాతీయ కాంగ్రెసు (1891) అధ్యక్షులైనవారు. వారికి 'పింటింగు  
ప్రశస్తి' ఒకటయిందేది. అందులో తెలుగు గ్రంథాలచ్చుపడుతూండేవి. దానకర్ణులు  
అయితే కామేశం (1846-1886) వీరికి ప్రియమిత్రులు. అనంతాచార్యులవారి  
కవితనం ఎప్పుడూ కవి, పండితులతో కలకలలాడుతూండేది. నగరంలోని  
పండితమండలి అక్కడకు చేరి సాహిత్య గోష్టులు నెరపుతూండటం అలవాటు.  
అప్పటి రామకృష్ణయ్య (1866-1957) గారికి 'కవి' బిరుదు ప్రసాదించింది  
అనంతాచార్యులవారే. ప్రభాకరులకు 'కవిచూడామణి' బిరుదిచ్చిందికూడా వారే.  
అప్పటి మల్లినాథులు వేదము వేంకటరాయశాస్త్రి (1851-1929) తమ  
శాస్త్రానిష్ట శాస్త్రిగారి నెక్కడ పేర్కొన్నా 'కవిచూడామణి' బిరుద పూర్వకంగానే.  
అ బిరుదాన్ని వేటూరి వారెప్పుడూ పెట్టుకోలేదు. సహజంగా వారు వీటికి  
అనుగుణులు.



అటు పిమ్మట చెన్నపట్టణంలో ప్రముఖులైన రెంటాల వేంకటసుబ్బారావు, డాక్టర్ ఆచంట లక్ష్మీపతి (1880-1966), కాశీనాథుని నాగేశ్వరరావు (1867-1938), టంగుటూరి ప్రకాశంపంతులు (1872-1957), అయ్యదేవర కాళేశ్వరరావు (1881-1962) గార్లతో పరిచయమేర్పడి క్రమంగా సాన్నిహిత్యం పెరుగుతూ వచ్చింది. అట్లే తంజనగరము తేవప్పెరుమాళ్ళయ్య (1871-1921) గారితో మైత్రి.

సహజంగా చొరవచేత, ఈ పెద్దల పరిచయాలవల్ల మదరాసులో ఏ సభ జరిగినా ప్రభాకరులు పాల్గొనటం, సందర్శించితంగా కొన్ని పద్యాలు చదవటం ఆనవాయితీ అయింది. శౌరి వెంకట రామమూర్తిగారు ఐ.సి.ఎస్. పరీక్షకు లండన్ వెళ్ళినపుడాశీర్వాదిస్తూ, కొన్ని పద్యాలు చదివారు. తర్వాత ఆయన మద్రాసు రాష్ట్రప్రభుత్వ ముఖ్య కార్యదర్శిగా, బొంబాయిరాష్ట్ర తాత్కాలిక గవర్నరుగా పదవులంకరించిన వ్యక్తి.

ఉద్యోగరీత్యా కన్నడిగ, తమిళ విద్వాంసులతో పనిచేయటంతో ఆయా భాషలలోనూ మంచి పాండిత్యం సంపాదించుకొన్నారు శాస్త్రిగారు. సజాతి భాషాపరిచయం, పదముల అర్థవివేచనలో వారికెంతో ఉపకరించింది. నిష్కృష్టంగా అర్థనిర్ణయం చేసేవారు. సహజంగా శాస్త్రిగారిది పరిశోధన దృష్టి.

క్రమంగా వేదం వారితో సాన్నిహిత్యం వృద్ధయింది. తరచు ఇరువురూ ఎక్కడో ఒకచోట కలిసి గోష్ఠి చేసుకొనేవారు. వేదం వారంటే శాస్త్రిగారి కాజీవితమూ ఎనలేని గౌరవమూ, భక్తి ఉండటం మేమెరుగుదుము.

అట్లే గురజాడ అప్పారావుగారితో, వారి ద్వారా గిడుగు రామమూర్తి (1863-1940) గారితో ప్రసిద్ధ పరిశోధకులు కొమఱ్ఱాజు లక్ష్మణరావు, మల్లంపల్లి సోమశేఖర శర్మ (1891-1963) ప్రభృతులతో స్నేహమేర్పడింది. వేటూరి శివరామశాస్త్రి (1891-1967) తాతా సుబ్బారాయశాస్త్రి మున్నగువారితో మిక్కిలి చనువు. వీరు మద్రాసు వస్తే శాస్త్రిగారింటనే బస, ఆతిథ్యమూ. ఇట్లా దేశంలో ప్రసిద్ధులైన పండితులతో, మేధావులతో, పెద్దలతో గాఢానుబంధంవల్ల శాస్త్రిగారి ఆలోచనా పరిధి, అవగాహన విస్తరించి పరిణతికి దోహదమయింది.

శాస్త్రిగారు తాత్కాలిక ప్రాతిపదికపై మదరాసు రాజధానీ కళాశాలలో (1931-39) నడుమ పండితులుగా పలుమార్లు పనిచేశారు. అక్కిరాజు

ఉమాకాంతవిద్యాశేఖరులు (1889-1942) సెలవుమీద వెళ్ళినప్పుడల్లా ప్రభుత్వం ప్రభాకరశాస్త్రిగారిని నియమించేది. ఆ పదవికి కాళీ యేర్పడినప్పుడు వీరిని నియమించకపోవటము చిత్రంగా కనిపిస్తుంది.

ప్రభాకరశాస్త్రిగారు ముప్పదేండ్లపాటు మద్రాసు ఓరియంటల్ లైబ్రరీ ప్రధానపండితులుగా వర్తించారు. భాషా సాహిత్యరంగాల్లో వారి బహుముఖ కృషికి కేంద్రస్థానము మదరాసే. ఈ కాలంలో శాస్త్రిగారి సాహిత్యయాత్ర ఎట్లా సాగిందో పరికిద్దాం.

---



## 4

### ప్రాచీన తాళపత్రగ్రంథాన్వేషణ

మదరాసు ప్రభుత్వ ఓరియంటల్ లైబరరీలో పండిత పదవిలో కుదురుకొన్న కొన్నాళ్ళకే, ప్రభుత్వం ప్రాచీన తాళపత్ర గ్రంథసేకరణకై శాస్త్రిగారిని, మానవల్లి రామకృష్ణకవిగారిని ఎన్నిక చేసింది. ఇర్వరు జంటగా కొన్ని ప్రాంతాలు సంచరించారు. కోస్తా జిల్లాలన్నీ శాస్త్రిగారొక్కరే పర్యటించారు. అంతకు ముందు కల్నర్ కాలిన్ మెకంజీ, సి.పి. బ్రౌను, ప్రభుత్వాధికారులు, కొన్ని తాళపత్రప్రతులు, కవితలు, కైఫీయతులు సేకరించారు. ఆ తర్వాత గ్రంథసేకరణకు - వాటి పరిశోధనకు శ్రీకారం చుట్టి ఆహ్వానం పలికినవారు రామకృష్ణకవి, ప్రభాకరులే. పై ఇర్వరి గురించి 4.3.1911 నాటి కృష్ణాపత్రికకు లేఖతో అరంభమైంది శాస్త్రిగారి పరిశోధన.

ప్రభాకరశాస్త్రిగారు చాలా స్వల్ప వేతనంతో ఏ అధికారసౌకర్యాలూ లేకుండ, ఎన్నో కష్టనష్టాల కూర్చి, పడరాని యాతనలు పడి గ్రామైకరాత్రంగా, కేవల వాఙ్మయానురక్తితో దేశాటనం చేసి ప్రాచీనగ్రంథాలెన్నో సేకరించారు. ఆనాడాపని అంతటి దీక్షతో జరగకపోతే, విలువైన వాఙ్మయరాశి ఈపాటికి ఖిలమైపోయేది. సాహిత్యనిర్మాతగా శాస్త్రిగారు చేసిన కృషిలో ఇది మెట్టు వాటా. దేశాటనంవల్లా, పండితగోష్ఠుల వల్లా - సహజంగా ప్రజ్ఞాచక్షువు కావటంవల్లా గ్రామీణ జనజీవితంలోనికి చొచ్చుకొని వెళ్ళినప్పుడు, ప్రాచీన గ్రంథాల పలుకుబడి, ప్రజలపై ఎలా చెల్లుబడి అవుతున్నదో ప్రత్యక్షంగా పరిశీలించే అవకాశమేర్పడింది. “(సుమారు) ఇరువది యేండ్లక్రిందట ప్రాచీన గ్రంథ సంపాదనకై, తెలుగు దేశము ఊరూర ‘టూరు’ చేయుచు చాలకాలము విద్యద్గోష్ఠి జరపినవాడను గనుక ప్రాచీన గ్రంథార్థముల పలుకుబడి పల్లెటూళ్ళలో ఎంత



తెలుగుల అగుచున్నదో నేను ఎఱుగగల్గినాను”.<sup>1</sup> పల్లెల్లో అటకలపై బూజుపట్టి తెలుగులకు భుక్తిపెట్టుచున్న తాళపత్ర ప్రతులనెన్నింటినో సేకరించి శాస్త్రీకరించినారు శాస్త్రిగారు.

1915లో గోదావరి మండలయాత్ర. 1916లో కృష్ణాజిల్లాలో దీవి తెలుగులతోదార్థులుగారిని సహాయకులుగా గైకొని సంచారం. ఆ సంవత్సరమే ప్రభుత్వాదేశం మేరకు తంజావూరు శరభోజీ సరస్వతీమహల్ లైబ్రరీలో గ్రంథాల కలెక్షన్లు, వివరాలు తేల్చుటానికై పదినెలలపాటు తంజావూరులో పనిచేశారు. అయితే అంతకు ముందే (1914) పరిశోధన పిపాసతో తామై తంజావూరు చేరి అక్కడి విశేషాలు గుర్తించుకొని ‘తంజావూరు ఆంధ్రరాజుల చరిత్ర’ను తయారుచేశారు. దక్షిణాంధ్ర వాఙ్మయ సౌధానికి తలుపులు తెరిచింది మొదట తేటూరి వారే. పిమ్మట 1917లో నెల్లూరు జిల్లాలో సంచారం. సహాయకులు దీపాల పిచ్చయ్యశాస్త్రిగారు. 1918లో కళింగదేశంలో గ్రంథసేకరణ. కృష్ణాపత్రిక (10.1.1917)లో ‘అముద్రిత గ్రంథరత్నము’లనే వ్యాసంలో వారే ‘ఈ అనుపలబ్ధ ప్రాచీన గ్రంథములను గూర్చి పుస్తకముగా ప్రకటించదగినంత విషయము కలదు. ఆలించు వారే అంతగా కానరారు. త్వరపడి తాటియాకు కట్టలను, కప్పటికి నిలిచియున్నంతవరకైన, బరిశీలింప బూనుదురేని కొన్నియైన గ్రంథరత్నములు వెలువడక పోవు’ అన్నారు. తర్వాత ఒక ఉదంతాన్ని నమోదు చేశారు.”<sup>2</sup> 1919లో గ్రంథ పరిశీలనకు మోదుకూరు (గుంటూరు జిల్లా)న కరిగితిని. సంపన్నులగు భట్రాజుగారి యింట గ్రంథములన్నియు జెడిపోగా తామువైచిరట! ఆ పాటవైచిన వానిలో గానవచ్చిన వానిలో నీక్రింది పద్యరత్నములు .... తునిగిపోయిన యీ పద్యముల యాకులను జూచి నేను మిక్కిలి దుఃఖించితిని.” ఇదీ శాస్త్రిగారి ఆవేదన!! ఆ జిల్లాలో వారు సంచారం చేస్తున్నప్పుడు వడిన అవస్థను చెప్పే చాటువును చిత్తగించండి.

దూరమునుండి యెండబడి దూపిలి, యింటికి నేగుదెంచు చొ  
ప్పారసి కూర్మిపేర్మి వినయంబు భయంబు దొలంకు చూడ్కి నిం  
డారిన మోము తోడ నెదు రయ్యెడి తొయ్యలి డించి, దేశసం  
చారము సేఁత రోఁత పరిచారకులూ! ధనమా! వృథా! వృథా!

1. తెలుగు మెఱుగులు - పుట 31

2. 1927 సెప్టెంబరు ‘సుభాషి’ మాసపత్రిక - పుట 108



ప్రభాకరులు ప్రాచీన గ్రంథసముద్ధరణకై తెలుగు జాతిని హెచ్చరించటంతో తృప్తిపడక, సాహిత్యపు విలువలు తెలిసిన వారు, జాతికేది మేలో ఎరిగినవారూ కావటంవల్ల, కొన్ని అమూల్యగ్రంథాలు ప్రకటిస్తూ వచ్చారు. (1) చాటుపద్య మణిమంజరి (1913) (2) ప్రబంధ రత్నావళి (1918) (3) చా||ప|| మణిమంజరి ద్వితీయభాగము (1922) (4) బసవోదాహరణము (1928) (5) నీతిద్విష్టప్తికా (సంస్కృతం 1928) (6) సుగ్రీవవిజయము (1939) (7) శ్రీ వెంకటేశ్వర వచనములు (1945) (8) తాళ్ళపాక వారి సంకీర్తనలు (4,5 భాగాలు 1949) (9) ఆంధ్రకామందకము (1950) మొదలగునవెన్నో ప్రకటించటమేకాదు, ముక్త్యాల రాజా వారిచే తెనాలి రామలింగని ఉద్యుటారాధ్య చరిత్రము (1936) దగ్గుబల్లి దుగ్గన 'నాసికేతూపాఖ్యానము' ప్రచురింపింప జేయించారు. 'శివతత్త్వసారము'ను ప్రచురింప వలసిందని ఆంధ్రసాహిత్య పరిషత్తును ప్రేరేపించినారు. వారు ప్రాచీన గ్రంథప్రకటనకు పడ్డ తపన యిట్టిది. స్వీయ రచనల ప్రకటనకంటె ఎక్కువ శ్రద్ధ, అనురక్తి ప్రాచీన గ్రంథప్రకటనకై పడ్డారు. అందువల్లనే ఏమో 'తాళపత్రగ్రంథము' లన్న వ్యాసంలో 'మాపుట్టుకకు ప్రాచీన గ్రంథసముద్ధరణము ఒక పరమార్థమా యని మాకు తోచుచున్నది.' అని వ్రాసికొన్నారు.

ఇట్లు తెనుగునాట ఊరూరా వాడవాడా కొన్నేళ్ళు తిరిగి, మదరాసు చేరుకొన్నారు. ప్రాచ్యలిఖిత పుస్తకశాల తరపున తాము సంపాదించి తెచ్చిన తాళపత్ర గ్రంథాలకు ముప్పదేండ్లు శ్రమించి పందొమ్మిది సంపుటాలుగా గ్రంథవివరణికలు (Descriptive Catalogues) కూర్చినారు. సమగ్రప్రణాళిక రూపొందించు కొన్నారు. అందులో ప్రతి వివరాలు, దొరికిన తీరు, సేకరణ కాలము, కృతిపై లఘువిమర్శ, మూలప్రతా లేక దానికి పుత్రికా, లేఖకుని పేరు మున్నగు వివరాలు పొందుపరచారు. ఎడనెడ కవితాశైలి, ఎన్ని అధ్యాయాలు, వంశవృక్షాలు ఇట్లా నడిచింది రచన. ఈ 'క్యాటలాగు'లవల్ల ఆంధ్రకవిచరిత్ర ద్వారానికి వాకిళ్ళు తెరచినట్లయింది. కొందరు వీటిని చూచి గ్రంథప్రచురణకు పూనుకొన్నారు. సాహిత్య విమర్శకూడ జతపడుటచే గ్రంథ వివరణికకు గౌరవం పెరిగింది. కవిచరిత్ర నిర్మాణానికి, వాఙ్మయ చరిత్రకు భిన్నసాహిత్య ప్రక్రియల అవగాహనకు అవకాశ మేర్పడింది, పరిశోధకులకు 'గని' దొరకినట్లయింది. శాస్త్రిగారి సారస్వత భానూదయంలో తొలికిరణం గ్రంథవివరణికల నిర్మాణం.

1. 1950 సెప్టెంబరు 'భారతి'.



5

యోగప్రవేశం

ప్రభాకరుల జీవితదృక్పథాన్ని సాహిత్యతత్వమును తెలసుకోవాలంటే వారి పునాదులు గుర్తించాలి. ఆయన జీవితవాహిని రెండు పాయలుగా ప్రహించింది. ఒకటి సారస్వతము. రెండవది యోగసాధన. రెండింటిలోను ఎత్తులకెదిగారు. ఈ రెండూ విడదీయరానంతగా పెనవేసుకుపోయాయి. అయితే ముప్పదేండ్ల పైబడి వారు చేసిన యోగసాధన సంగతి, సారస్వత లోకానికిగాని, జనసామాన్యునికిగాని తెలియ వలసినంతగా తెలియలేదు. వారు గతించిన తర్వాతే తొలిసారి లోకానికి తెలిసింది. అంతవరకూ వారు దానినంత గూఢంగా ఉంచారు. అనుయాయులు మాత్రమే యెరుగుదురు. చిన్నప్పుడు (1902-4) సోమనాథ శాస్త్రులవారి దగ్గర పతంజలి యోగసూత్రాలధ్యయనం చేసినప్పుడు అవి లోలోతులకు చొచ్చుకొని పోయినాయి. అదే, లోవెలుగుల అన్వేషణకు బీజప్రాయమైంది.

మదరాసులో ప్రభాకరులు పనిచేస్తుండగా (1912-16) నడుమ తరచుగా తీవ్రవ్యాధులకు గురియై శరీరస్వస్థ్యం కోల్పోయారు. సంవత్సరాలతరబడి నిద్రలేదు. ఆకలి లేదు. నిరంతరాందోళన. ఎన్నివైద్యాలు చేయించినా కుదుట పడలేదు. నిరాశా నిస్సహాలు అలముకొన్నాయి. ఒక దుర్బల క్షణంలో ఆత్మహత్యా-సంకల్పం కూడా కలగకపోలేదు. ఏ హరిద్వారానికో పోయి గంగలో తనువు విడుద్దామా అనుకొని ఒకరోజు మదరాసులోని ఇంటినుండి బయలుదేరి, రైలుస్టేషనుకు ఒంటరిగా అక్కరుసాహెబు వీధిలోంచి నడచి వెడుతుండగా, అబ్బూరి జగన్నాథరావుగారనే మిత్రులెదురుపడి చేయి పట్టుకొని “మీరు ప్రభాకరశాస్త్రిగారేనా? ఇట్లుంటిరేమి” అని ప్రశ్నించి ఇంటిలోనికి కొనిపోయిరి. శూన్యహృదయంతో తమ మనోవ్యధను వెల్లడించారు. అప్పుడు జగన్నాథరావు



‘మీ బావగారు చేరిన యోగగోష్ఠిలో చేరితే మీ ఆరోగ్యం బాగుపడుతుంది. మీరు మీరందులో చేరకూడదు?’ అన్నారు. అదే ప్రభాకరుల జీవితంలో జరిగిన మలుపు. అదే, తర్వాత సర్వాభ్యుదయాలకు ఏడుగడ అయింది.

అగస్త్యభరణుగారి బావగారు పోతరాజు నరసింహంగారు. ఎం.ఏ. పట్టాభిరాలు. మద్రాసు ప్రెసిడెన్సీ కళాశాలలో ఫిలాసఫీ ప్రొఫెసరు. ఆయన తల్లిగారు సి.వి.వి. అను మహాపురుషులు స్థాపించిన యోగగోష్ఠిలో అప్పటికే చేరి ఉన్న చేస్తున్న పుణ్యశ్లోకులు. శాస్త్రిగారందులో చేరటానికి సమ్మతింపగా తల్లిగారికి జాబు వ్రాసి యిచ్చారు. దానితో హరిద్వారానికుద్దేశించిన ప్రయాణం, కుంభకోణంవైపు మళ్ళింది. ఆ ప్రయాణంలోనే, శాస్త్రిగారిలో ఉన్నట్లుగా లేని ఉత్సాహపు కెరటాలు ఉరకలు వేయసాగినాయి. ఆ మహాయోగి తత్వసంకోసం మనస్సు ఎప్పుడెప్పుడని ఎదురు చూడనారంభించింది.

“లావుగాక సన్నముగాక, పొట్టిగాక మరీ పొడుగుగాక నిమ్మపంటి చాయతో తుడిచివేయకాంతులు కడల్కొల్పుచున్న శ్రీవారిని (మాష్టరు సి.వి.వి. యోగపుంగవులను) చూడగానే నా యెడలు పుల్కరించెను. కేలుదోయి మోడ్చి నేడుస్కరించి జాబు నర్పించుకొంటిని”. (ప్రజ్ఞాప్రభా పుట 102) వారు దానిని తీసి, నవ్వి విశ్రాంతి తీసికొనుమని చెప్పారు. ప్రభాకరులు నెమ్మది మీద తమ అనారోగ్యాన్ని గురించి నివేదించుకొన్నారు. ‘ఇక నీ ఆరోగ్య రక్షణ భారము నేను భరించితిని. వెతవక నలుగురితో పాటుగా మామూలు భోజనము చేయవచ్చును. దానివల్ల నీకేమీ చెరుపు రాదు’ అన్నారా మహాయోగులు.

శ్రీవారి దర్శనమాత్రం చేతనే శాస్త్రిగారిలో ఒక గొప్ప ప్రజ్ఞ ప్రవేశించి, ఊపివేయుచున్నట్లు గోచరించింది. ఒక అపూర్వానుభూతి ఎసరేగ నారంభించింది. దేహంలో మహాసంచలనం కలిగి తోడనే అవశులైనారు. వారి సన్నిధిలో నుండగనే, చిన్నప్పుడు బండినుండి పడి, సడలిన రెక్కలగూడు, ఈ మహాసంచలనంలో యథాస్థానంలో కుదురుకొన్నది. యోగగోష్ఠిలో చేరిన నాడే పూర్తిగా నయమైనది. ప్రభాకరశాస్త్రిగారు మాష్టరుగారి ‘భృక్తరహిత తారకయోగము’లో 22-6-1916లో ప్రవేశించారు.

ఆ రోజుల్లో శ్రీవారి దగ్గర శిష్యులుగా చేరేవారికి ‘టెస్టు’ తీసే వింతపద్ధతి ఉండేది. ఆ పనికి రాధాకృష్ణపిళ్ళ, మహాదేవయ్యలను శ్రీవారు వినియోగించారు.

“<sup>1</sup>ఆ విచిత్ర విషయ మెట్టిదో యానాడే నేను తెలిసి కొంటిని. రాధాకృష్ణపిళ్ళగారు గురుదేవులకు నమస్కరించి కనులు మూసికొని యొక నిమిషమాగి ఇంగ్లీషుతో గ్రంథము పఠించుచున్నట్లేదో చెప్పసాగిరి. మహాదేవయ్యగారు దానిని వడివడిగా వ్రాయసాగిరి... పిళ్ళగారు కనులు మూసికొన్నప్పుడు అంతరదృష్టికి కనుపడినవి, అంతరశ్రుతికి వినబడినవి చెప్పదొడగిరి. అప్పుడు నా శరీరాంతర్భాగమున గల స్వాస్థ్యములు, నా మనోభావములు, నా యనారోగ్యకారణములు, తన్నివారణో పాయములు, అప్పటికి జరగిన పూర్వజన్మములు మొదలగునవి కలవు. అదియెల్ల ముగిసిన పిదప శ్రీవారి చెంతకు గొనిపోయి వినిపించిరి. వారి సమ్మతిమీద దానిని ‘రికార్డు’ చేసిరి”.

ఆ నాటినుండి, శాస్త్రిగారు తనువు చాలించేదాకా నియమపూర్వక దీక్షతో యోగసాధన చేస్తూ వచ్చారు. వారి యోగచికిత్స, ఆర్తసేవలు రాబోవు ప్రకరణాలలో వివరింపబడతాయి. అంతటి మహత్తరయోగాన్ని ప్రసాదించిన పురుషోత్తముని చరిత్రకూడా సంగ్రహముగా తెలిసికోవటం అవసరం.

---

1. ప్ర.ప్రభా. పుట 72 మూడవ ముద్రణ. టే,టకాపీ ‘వేటూరివారి సారస్వత పరివస్య’లో చూడనగును.



## 6

## మహాపురుషులు మాష్టరు సి.వి.వి.

ఈనాటి తమిళనాడులోని కుంభకోణంలో శ్రీ కంచుపాటి వేంకాస్వామి రావుగారు 4-8-1866లో శ్రావణపూర్ణిమనాడు ధనిష్ఠా నక్షత్రంలో జన్మించారు. విప్రుడో కృష్ణదేవరాయల కాలంలో (1506-30) దక్షిణదేశానికి తంజావూరు రాజ్యరక్షణార్థము వెళ్ళిన తెలుగు నియోగిబ్రాహ్మణ కుటుంబాల్లో వీరీదొకటి. అంతకు పూర్వం వీరిది పశ్చిమ గోదావరి జిల్లాలోని 'కంచుమర్రు' గ్రామమని అంటారు. కావేరీతీరంలో కుంభకోణమందున్న భగవద్భట్టమున ఈ కుటుంబం వారికెన్నో యిండ్లుండేవి. వీరు మేనత్తకు దత్తుపోయినారు. ఆ రోజుల్లో వీరికి నాలుగైదు లక్షల కిమ్మత్తు అస్తి ఉండేది. వీరు శ్రీరంగంలోనూ కుంభకోణంలోనూ చదువుకొన్నారు. వస్తుతః మహాభోగులు.

రాజకుమారులతో, శ్రీమంతులతో యౌవనంలో స్నేహముండేది. అప్పుడే కుంభకోణం మునిసిపాలిటీకి కొంతకాలం అధ్యక్షులు. ఒకమారు 'దర్బాంగా' మహారాజు కుంభకోణానికి వస్తే ఎంతో గౌరవాదరాలతో 64 పిండివంటలతో రాజలాంఛనాలతో ఆతిథ్య మొసగినారు. కొంతకాలం రైల్వే కంట్రాక్టరుగా ఉన్నారు. ఆ సమయంలోనే ఎంతో ధనం నష్టపోవటం జరిగింది. ఏ పెద్ద అధికారి వచ్చినా వీరిదే ఆతిథ్యము.

శ్రీవేంకాస్వామిరావుగారు తమ పన్నెండవ యేట రుక్మిణమ్మగారిని వివాహ మాడినారు. ఆమె ముగ్గురు పుత్రులను, ముగ్గురు కుమార్తెలను కని 1904లో గతించారు. ఆ తర్వాత రెండేండ్లకు మద్రాసు వాస్తవ్యులు మద్దూరి అప్పయ్య పంతులుగారి కుమార్తె 'వెంకమ్మ'గారిని పెండ్లాడారు. ఈ పెళ్ళి తిరుపతిలో జరిగింది. అయితే, అంతరంగం తొలినుండి ఆధ్యాత్మికతవైపు మొగ్గి ఉండేది. తత్సంబంధ వాఙ్మయం విరివిగా చదివేవారు. కొంతకాలం దివ్యజ్ఞాన



సమాజంలో 'ఇన్నర్ సర్కిల్' సభ్యులై దైవచింతనలో గడపినారు. అంతరుద్బోధం ప్రధానంగా కాక, కేవలం గ్రంథసంచయం ప్రమాణంగా తీసుకోవటమనే పద్ధతి నచ్చక, దానినుండి విడివడినారు.

ఇట్లుండగా 'హేలీస్' అనే తోకచుక్క ఒకటి కనపడింది. "1 అది ఇంక కొన్నాళ్ళకు స్థూలదృష్టికి గోచరించుననగా... ఆ ధూమకేతువును దక్షిణ హిందూదేశమున ప్రజాసామాన్యమున తొలుత గుర్తించిన వాడను నేనగుటలో మహత్తర విశేషమేదో ఉండబోలునని నేనిటీవల విశ్వసించుచున్నాను." ఇవి ప్రభాకరుల వాక్యాలు. దానితోకనుండి కాంతి పుంజ మొకటి దూసుకొనివచ్చి సి.వి.వి. గారున్న గదిలో ప్రవేశింపగా, ఆ ప్రదేశమంతా విద్యున్నయమైంది. బ్రహ్మాండమైన ధ్వని కూడా వినబడింది. అది ఫ్యాక్టరీ హోరనుకొన్నారు పురప్రజలు. ఆ వెలుగురేఖ వేంకాసామిరావుగారిలో ప్రవేశించింది. వెన్వెంటనే వారికి బ్రహ్మజిజ్ఞాస మొదలయింది. తమను తాము తెలిసికొని సమాధిస్థితిలోనికి జారిపోయినారు. ఆయనయే మాష్టరు సి.వి.వి. ఆయినారు. వారు స్థాపించిన 'భృక్తరహిత తారకరాజ' యోగమునకు మూలమంత్రము ఆ మూడక్షరాలే. అవి శ్రీవారి నామాక్షరాలు మాత్రమే కాదు, అంతర్వీక్షణంలో కానవచ్చిన బీజాక్షరసంపుటి కూడా.

శ్రీవారిని గూర్చి ధ్రువనాడి ఇట్లా చెబుతున్నది. 'ఆత్మజ్ఞాన పరాయణోతి నిపుణో, బౌద్ధప్రధానోగుణీ / బ్రహ్మలోకాది వృత్తాంతం వేత్తి యోగ ప్రభావతః (ఆత్మజ్ఞాన పరాయణులు, అతినిపుణులు, బుద్ధిప్రధానగుణులు, బ్రహ్మలోకాదుల వృత్తాంతము యోగప్రభావంచేత తెలుసుకోగలవారు).

మానవుని దైవత్వస్థితికి గొనిపోవుటకు, పరబ్రహ్మంశమును భూమిపైకి తెచ్చుటకు జన్మించిన మహానుభావులు. 'బ్రహ్మాంశోయం మహాత్మా... సాక్షాత్ బ్రహ్మప్రభావః' అనికూడా నాడీగ్రంథం పలుకుతోంది శ్రీవారిని గూర్చి. తననాశ్రయించిన వారిని, తనంత వారిగా చేస్తానని ప్రతిజ్ఞ చేసిన యోగివరేణ్యులు.



బహిర్ముఖంగా సాగుతున్న బహుత్వాన్ని సాగనిస్తూనే, అంతర్ముఖంగా తిరిగి; అందులో ఏకత్వాన్ని గుర్తించి వర్తించటం ఈ యోగసాధనకొక ఫలితం. కృత్యపును ధిక్కరించే సామర్థ్యంతోపాటు అందరకూ అమరత్వసిద్ధి కలగాలనీ, అదికూడా ఇచ్చటనే ఈశరీరంలోనే మానవాళి పొందాలనీ కాంక్షించి యోగసాధన చేసినారు. ఇందులోక శ్రేయమే లక్ష్యముగాని, వ్యక్తిగత మోక్షప్రాప్తి లక్ష్యము కాదు. విశ్వసృష్టిలో నెలకొన్న లోటుపాట్లన్న సవరించటం కూడా ఈయోగఫలితాలలో ఒకటి.

1910 మే నెల 29వ తేదీ రాత్రి 8.30 నిమిషములకు మాస్టరు సి.వి.వి.లో శక్తిపాతము జరిగినది. అప్పుడే దగ్గరున్న ఏడుగురితో కలసి యోగసాధన కంకురార్పణ గావించారు. క్రమంగా 752 మందికి (616 గురు పురుషులు, 136 మంది స్త్రీలు) వారి జీవితకాలంలో ఉపదేశ మిచ్చారు. శ్రీవారే పరోక్షంగా మరి 248 మందిని అనుగ్రహించారు. అందుచేతనే 'సహస్రప్రియశిష్యాయ, సాక్షి పూరుషవేషిణే' అని వీరిని శిష్యులు కొనియాడినారు. పన్నెండు సంవత్సరాలపాటు అసిధారా వ్రతంగా స్వగృహంలో యోగసాధన నెరపి 12-5-1922న పరమప్రాప్తి పడసినారు.

శ్రీవారు యోగిపుంగవులేకాక కర్ణాటక సంగీతప్రియులు. స్వయము వీణ, ఫిడెలు మున్నగు వాద్యాలను శ్రావ్యంగా వినిపించేవారు. తెలుగు, తమిళ, ఆంగ్లభాషల్లో మంచి పాండిత్యము గడించిన ప్రతిభా సముద్రులు. అంతరుద్బోధమే వారు నెరపిన యోగసాధన కంతకును కీలకము. బ్రహ్మప్రభావ సంపన్నులగుటచేత అనేక అపూర్వాద్భుత శక్తులు వీరికి వశమయ్యాయి. వాటి ప్రభావంవల్ల ఎందరి ఆధివ్యాధులనో సంకల్పమాత్రంచేత పారద్రోలినారు. కొన్ని అద్భుతాలు చూపించారు. అవే యోగం కాదు కదా! వాటికి ప్రదర్శన, ప్రచారాలను నిషేధించారు. యోగసాధన దీక్షతో చేయటమే వారి లక్ష్యము. శ్రీవారివల్ల ఆరోగ్యలబ్ధి పొందినవారిలో వేటూరి వారొకరు.

ఉభయ సంద్యలందు సరిగా 6 గంటలకు శ్రీవారి నామాక్షరములు స్మరించుకొని మౌనంగా యోగానుష్ఠానం చేస్తారు సాధకులు. ఆ సాధనవల్ల శ్రీవారి వలెనే వ్యాధినివారక శక్తులు సంపాదించినవారు నేడునూ ఉన్నారు. నియతి తప్పక యోగసాధన చేస్తున్న వారిప్పుడు ఒక్క భారతదేశంలోనేగా

బెల్జియం, ఫ్రాన్సు, ఇటలీ, ఇంగ్లండు, అమెరికా, స్విట్జర్లాండు మున్నగు ప్రపంచ దేశాలలో లక్షల కొలది ఉన్నారు. అద్భుతానుభూతులను పొందుతున్నారు. మాష్టరు సి.వి.వి. శిష్యులలో ప్రముఖంగా చెప్పుకోదగిన వారిలో వెలగపూడి సుబ్బారావు (బాపట్ల), మైనంపాటి నరసింహం పంతులు (ఒంగోలు), డా. టంగుటూరి జానకీరామ్ (మద్రాసు), ఫ్రొఫెసరు పోతరాజు నరసింహం పంతులు (మద్రాసు), రాచకొండ నారాయణ మూర్తి (విశాఖపట్టణము), వేపా రామేశంపంతులు (మద్రాసు), ప్రత్తిపాటి శోభనాచలం (విజయవాడ) మున్నగువారు తెలుగు ప్రాంతానికి చెందినవారు.

---



## 7. POETICAL WORKS

### 7

#### కవితలు

‘కవనార్థ మ్ముదయించితిన్ సుకవితా కార్యంబె నావృత్తి, యీభవ మద్దాన తరింతు’<sup>1</sup> అని చాటుకొన్న శతావధాని చెళ్ళపిళ్ళ వెంకటశాస్త్రిగారి శుశ్రూష చేసి ఉభయభాషలందు ప్రవీణులై, కవితా రహస్యా లాకళించుకొన్నారు. చెళ్ళపిళ్ళవారికడ పుస్తకం పట్టిన వారంతా - పింగళి, విశ్వనాథ, హేమచంద్ర, వేలూరి - కవితాక్షేత్రం దున్ని బంగారుపంటలు పండించిన వారే. అందుచేతనే వెంకటశాస్త్రిగారు ‘అద్యతనాంధ్ర కవిప్రపంచ నిర్మాతలు’. కవితా చాతురి గడించుకొన్న ప్రభాకరులు ‘మత్కవిత సర్వము తత్కరుణాత్తమే’ అని సప్రశ్రయంగా విన్నవించుకొన్నారు.

పదునాలుగేండ్ల చిరుతప్రాయంలో ఎడ్యర్డు పట్టాభిషేక సందర్భంగా (1902) కొన్ని శ్లోకాలు చెప్పి గురువులు సోమనాథశాస్త్రి మెప్పుగొన్నారు. అది వారి తొలి రచన. నేడిది అలభ్యము. ఆనాటినుండి కవితారచన వీలదేండ్లపాటు తడి ఆరకుండా కలంనుండి చిందుతూనే ఉంది. భావజిహ్వద్రవ మెప్పుడూ ఇగురబారలేదు. తెలుగుబాస సోయగాలు చిందే కవితాఖండములు వెలువడుతూనే ఉన్నాయి. అవే ‘కవిచూడామణి’గా పేరు తీర్తులు తెచ్చిపెట్టినాయి. 1904-7 నడుమ సహాధ్యాయుడు పిసుపాటి వేంకటరామశాస్త్రిగారితో కలసి ‘శంకర’ శతకం కూర్చినారు. అభ్యుదయ భావాలకిది పెన్నిధి.<sup>2</sup> శతావధానిగా వాసికెక్కినారు. వేలూరి శివరామ

1. తిరుపతి కవులు సాహిత్య సమీక్ష - పుట 486

2. అముద్రితము. ఆచార్యవేటూరి అనందమూర్తిగారికడనున్నది. శోధించి వెలికి తీసినదికూడ వారే.

శాస్త్రిగారితో కలసి జంటగా శతావధానాలు చేశారు. అది అవధానాల యుగం. ప్రభాకరులకు కవిత సహజసిద్ధంగా అభింది.

మదరాసు చేరిన పిమ్మట, పార్థసారథి స్వామిస్తుతిగా, తమ మనోభావాలను వెల్లడించినట్లు వారి స్వీయచరిత్ర చెబుతున్నది. 1907లో శ్రీమాన్ పనప్పాకం అనంతాచార్యుల వారు తెనిగించిన 'ఒథెల్లో' నాటకానికి కొన్ని పద్యాలు సంధానించారు. చెన్నపురికి చేరిన తొలిరోజుల్లో శాస్త్రిగారికి వీరాక పెద్ద ప్రాపు. మదరాసులో జరిగే సభల్లో తమ కవితలు వినిపిస్తూండేవారు.

ఇరువది రెండవయేట ప్రభాకరులు చెప్పిన కవితకు మచ్చుతునక ఆంధ్రభారతి (1911 జనవరి) లో అచ్చుపడిన ఋతువర్ణన. గురజాడవారి 'లవణరాజు కల' ఇందులోనే తొలిసారి అచ్చుపడింది. పూర్వకవుల బింకము పొంకము తొణికిసలాడునట్లు సరసపద సంయోజనంతో సమాసబంధురంగా నడపించిన శాస్త్రిగారి వసంత వర్ణనను గమనించండి.

మలయ సమీర సౌరభ సమంచితముల్ - సుఖభుక్త మత్త సం

కుల కల కాకలీ కలిత కూజిత కోకిల మంజు గానముల్

దళిత మనోజ్ఞకుటుల వితాన లతా నయన ప్రమోదనో

జ్వలములు, నవ్యవార్షిక వసంత దినములు మిమ్ముందన్నుతన్

కవిగా శతావధానిగా వాసికెక్కిన వేటూరివారి కవితావాహిని మూడుపాయలై ప్రవహించింది. అవి 1. ఖండకావ్యములు 2. అనిబద్ధ రచనలు 3. అనువాదాలు అనుకోవచ్చు.

ఈ శతాబ్ది తొలితర్థం కవులలో లఘుకావ్యరచనలో ప్రసిద్ధులు కొద్దిమంది కనబడతారు. గురజాడ 'పూర్ణమ్మ', కట్టమంచి రామలింగారెడ్డి ముసలమ్మ మరణము, అబ్బూరివారి మల్లికాంబ (1914), వేటూరివారి మూన్నాళ్ళముచ్చట (1922) అందులో కొన్ని.

'మూన్నాళ్ళముచ్చట': ఒక నిబద్ధ ఖండకావ్యము. అయితే పయ రచయిత లెవ్వరూ తమ రచనలను ఖండకావ్యాలుగా పేర్కొనలేదు. భావకవితాయుగం వచ్చిన తర్వాతనే దాని పరివ్యాప్తి.



శాస్త్రిగారు 'ఈనాటివి యీనాటివి కథలు కల్పించి చిన్నచిన్న కృతులు రచింప నాకుకోరిక కలదు' అని ముందుమాటలో చెప్పుకొన్నారు. అవి తాము కన్నవీ, మిత్రులవల్ల విన్నవే కాని కేవల కల్పనాకథలు మాత్రం కావు. సన్నివేశ చారుతకై ఎటనేని ఒందురెందు కల్పనలు చేర్చియుండవచ్చును. తెలుగు పలుకుబడికి, నుడికారానికి నెలవయిన కమ్మని కవితలివి. కలకండ పలుకులవలె రుచులూర్చునవి.

ఈకావ్యంలో నాగరుడైన గృహస్థభార్యతో సుఖజీవనం నెరపుతూ, అభిజాత్యము బుగ్గిగలిపి, ఇంటి దాసియెడ దుర్నిరోధ వ్యామోహితుడయి, ఆవెంట వివేకము వర్తించి చక్క బడుట ఇతి వృత్తము. కథా సంవిధానము కాలక్రమ పద్ధతిలో కార్యకారణపరిపాటితో నడిచింది. అంతకు ముందు పుట్టిన ఖండకృతులు చారిత్రకములో, పేరంటాండ్ర కథలో, ఊహాగానములో, వలపు పాటలో అయి ఉండగా, నీతిబోధకము, యథార్థగాధా విలసితము నగుట దీని విశిష్టత.

ఆలుమగల భావాలు ఉదాత్తరసాన్వితములుగా కావ్యాంతములో, ఒక నుకుమార సన్నివేశాన్ని అతిసహజ మయినదాన్ని కవి సృష్టించినాడు. 'భార్యభర్త లేతత్ కథా । సారం బారసి మేలు గాంతురను నుత్సాహంబునన్ నీతినిం । దారం గల్గి యథార్థమైన యొక గాధార్థంబు వాక్రువ్వగా నారంభించితి' అని కావ్య ప్రయోజనాన్ని నిర్దేశించి చెప్పారు.

కావ్యారంభమే చిత్రంగా వుంది.

క్రొవ్వుం జవ్వన ముబ్బు గుబ్బెతల టక్కుండెక్కులం జిక్క కే  
అవ్వన్ అట్టును లేక, పైకొనిన లేంబ్రాయంపుంబెంజీకటిన్  
బువ్విల్కానికింగీర్తి విత్తమును గోల్పో కావ్యమర్యాదకున్  
దువ్వల్ గాక చరించు నంచుతుల వృత్తం బెంతుం జిత్తమ్మునన్.

పూర్వకవిప్రయోగ దక్షులగుటచేత, ఆముద్ర పెక్కుచోట్ల కనబడుతుంది. ఈ కావ్య ప్రయోగాలను వేదము వేంకట్రాయ శాస్త్రిగారివంటి ఉద్బంధ తండ్రితులు తిక్కన, శ్రీనాథాదులతో, సరిగా ప్రామాణికంగా తమ వ్యాఖ్యానాల్లో స్వీకరించారు. సమకాలిక విద్వాంసులలో శాస్త్రిగారికున్న



విలువ అంతటిది. 'తెలుగు నుడుల కూర్పునేర్పు నబ్బురముగ నబ్బించుకొన్న చతురుడు', అని మధునాపంతులవారు 'ఆంధ్రరచయితల'లో ఉట్టంకించారు. ఆంధ్ర శేషగిరిరావుగారు కావ్య సమీక్షచేస్తూ 'పూర్వాధునిక కవితా పద్ధతుల లోతును బాతును బాగుగా నారసి రెండు పద్ధతుల సమ్మేళన మొనర్చి నూతన కావ్య రచనకు నవ్యసారస్వతమునకు మార్గదర్శకులైన ఆధునికాంధ్ర కవిగ్రామణులలో శ్రీశాస్త్రిగారొకరు. (1924 సెప్టెంబరు, భారతి). సంతాన పదానికి కవితాస్ఫీరకంగా సరస వ్యాఖ్యానం చెప్పారీ కావ్యంలో.

ఆరయ నాల్మగళ్ళ హృదయంబు లనంబడు రెండు రజ్జువుల్  
కూరిమి యన్ పురిన్ బెనగి, కూడి, యభేదమునన్ రహింపఁ గాఁ  
బేరినపెంపు దేన నిఁక వేర్పడ కుండగ నేర్పడున్ సుతా  
కారపు ముళ్ళు, ముళ్ళటె యఖండసుఖోదయ మూలకందముల్.

పద్యం-90

కడుపుతీపు: కన్నీళ్ళు చిందించే వాస్తవ సంఘటన ఇతివృత్తము. ఉద్యోగి యొక డాలుబిడ్డలతో కృష్ణానదికి స్నానార్థం వెడతాడు. వరద నీటిలో చెట్టుకొమ్మ కొట్టుకొని వస్తూంటే, యిల్లాలు దాన్ని చేత్తో నీటిలోనికి గెంటుతుంది. అప్పుడు మిలమిల మెరిసినట్లయింది. అదిపామో! ఏమో! అది పగపట్టి పిల్లలతో నిద్రిస్తున్న తల్లిని కసిగాట్లు వేసి చంపుతుంది. సర్పపు పడగను చేతితో గట్టిగా పట్టుకొని, పిల్లల ప్రాణ రక్షణకై బలిదానం చేసిన మాతృమూర్తి కన్నీటిగాఢ. తేపటివేళ, మాపటివేళ, చీకటివేళ, అనే మూడుప్రకరణాలలో నిర్మించిన కథాకావ్యం. పాము చుట్టుకొన్న దృశ్యం తిలకించండి.

తెల్లంద్రాచటే! యప్పు డామెపయి కుద్రేకించి దూకెన్, బుసల్  
చల్లెన్, పైపడగార్చె, నంత సుతరక్షాచింతయే తక్కుద  
కెల్లన్ ద్రోపడ నాపె పాపశిర మట్టే పట్టె నిర్ చేతులన్  
బిల్లల్ పిల్లలు పిల్లలంచు నఱచెన్ బీభత్సకంఠ ధ్వనిన్ పద్యం-84



‘తన్నొడ్డెను, పాము బట్టుకొనె, నొండు విచారము నేరదయ్యె, నాబిడ్డల త్రాణముల్ నిలిపె’ అన్నదానితో కథ ముగుస్తుంది. చదువుతుంటే కన్నీళ్ళు కార్చించే దయనీయ గాథ. ప్రాస్తావికంగా కృష్ణాతీరాంధ్రదేశవైభవం కన్నుల కట్టినట్లు కవి అభివర్ణించినాడు. గోగు పచ్చడిని వర్ణించిన తీరు

పయరకూర వేచి, పచ్చిమిరెపపండ్ల  
నుక్కళించి పోసి, యూర నిచ్చి  
కొంత కొంత పొగిపికొను గోగు పచ్చడి  
చవికి, నింక నోరు చివికి తీరు.

ఈ సందర్భములో ఆంధ్రాభిమాన ముట్టిపడే పద్యాలు మరికొన్ని ఉన్నాయి. సమకాలీన సమాజంపై విసుర్లున్నాయి. వేటూరి కవి ప్రాచీనులలో ప్రాచీనుడు. నవీనులలో అతి నవీనుడు.

**దివ్యదర్శనము (1924):** తాత్త్వికకవితాశాఖకు చెందినది. నూటయెనిమిది పద్యగద్యాలతో కూర్చిన ఖండకావ్యము. ప్రభాకరులు కవిచూడామణియే కాక నలుబదేండ్లు యోగసాధన, దీక్షతో నెరపిన మహాయోగులు. అతాత్త్వికచింతనమే ఈకృతికి ప్రేరణ. కవితయను నీతిపదార్థము పుష్కలముగాగల ఖండ కావ్యము.

ఈశ్వర తత్త్వచింతనగల జిజ్ఞాసు వొకడు అవ్యయసుఖాలందించే పరమ గురువుల గురించి వెదుకగా వెదుకగా నమ్మదగ్గ త్రోవ కనబడుతుంది. ఆయన విచిత్రానుభూతులు, చిత్తవిభ్రాంతి, దివ్యదర్శన మొదలైన తీరు, దుర్గామాత ఉపదేశము ఇందలి ఘట్టాలు. తెరచాటుగా ప్రభాకరులే ఇందులో దర్శనమిస్తారు. కావ్యంలో విజయవాడ వర్ణన, ఆంధ్రదేశవర్ణన ముచ్చట గొల్పుతాయి. ఆధ్యాత్మ విద్యారహస్యమైన ప్రజ్ఞ యిందులో మెరుగులు చిమ్మింది.

కవిత్వాన్ని గూర్చి వేటూరి వారి అభిప్రాయాలు “<sup>1</sup>సత్యోద్బోధముకాని, జ్ఞానోద్బోధము కాని, ఆనందోద్బోధముకాని లేని రచనలు, కాలప్రవాహ

1. నవ్యసాహిత్య పరిషత్ ప్రారంభోపన్యాసము (1946) పుటలు 240, 30, 31



ములో రాలిపోతవి గాని నిలువజాలవు... మన పరిపూర్ణత రేపటి రోజులలో ఉన్నదికాని నిన్నటి రోజులలో లేదు. సత్యద్రష్ట కల్పనల జోలికి పోడు. వానికి కల్పన నిస్సారంగా తోస్తుంది. క్రాంత దర్శియైన సుకవి తనలో దృశ్యాదృశ్యముగా వెలుగులు కొల్పించున్న తత్త్వమును వ్యక్తావ్యక్తవాక్కులతో వ్యంగ్యమర్యాదతోనే సామాజికులకు పరిస్ఫురింప జేయవలసినవాడగును." తాత్త్వికకవితలో వారెంత ఎత్తుకు ఎదిగారో పైపంక్తులు వెల్లడిస్తున్నాయి.

కథమధ్యలో కావ్యారంభము గడుసుపోకడ. కనకదుర్గమ్మగూర్చి అన్వేషి విభ్రాంతి పడుటతో కావ్యం ముగుస్తుంది. వేటూరి కృతులలో వస్తుస్వీకరణము, కావ్యారంభము, నవ్యకథనము, భావప్రపంచనము, కొనమెరపు పరిష్కారాలు అన్నీ ఆధునికమై అలరారుతున్నాయి. 'తత్త్వవిస్ఫురణము లోకమందు పరిపూర్ణము కాగలదన్న వేడ్కతో' నిజము పెంచి రచించిన కృతి. ఈ శతాబ్ది తొలి తాత్త్విక కావ్యం.

చిన్ననాటి చేష్టలు (1923) పిల్లల చిత్తవృత్తులు, తలిదండ్రుల మనస్తత్వాలు, స్వభావ సుందరంగా చిత్రించిన చిన్నకథా కావ్యము.

కపోతకథ (1925) 'ముక్త్యాల' గ్రామంలో జరిగిన బ్రహ్మానందోత్సవాలలో మూడుపూటలలో ఆశువుగా అల్లిన కృతి. తిక్కన భారతంలో 'లుబ్ధకపోతోపాఖ్యానం' ముప్పదియైదు పద్యాలలో రచిస్తే, శాస్త్రిగారు తొంబదియైదు పద్యాలతో పునఃకథనం చేశారందులో.

రచనల్లో తాత్త్విక దృక్పథం ఉంటే, సమాజంలోనూ అది అభివృద్ధిచెందుతుందన్నది ప్రభాకరుల విశ్వాసం. అదే మాట 'కవితలో తాత్త్వికాంశములు పెరుగగా పెరుగగా, సంఘమున తాత్త్వికతాశ్రద్ధ పెచ్చుపెరుగును' అంటూ విశదం చేశారు. ఆచార్య ఎల్లూరి శివారెడ్డిగారు 'ప్రభాకరశాస్త్రిగారి రచనం ప్రసాదగుణ భరితం. ఈ రచనలో వస్తువు పావనగంగలాగా, శబ్దయోజనం కర్పూరనీరాజనంలాగా, ధార జలపాతం లాగా, శైలి పుష్పశయ్యలాగా రాణించింది' అన్నారు. లోకంలో ప్రతి అల్ప

1. వేటూరి శతజయంతి సంచిక 550.



విషయంలోనూ తరళించే ఉదాత్తతను ప్రతిభా బలంతో వెల్లడిస్తారు మిత్రానిధులు. ఇట్టి రచనలవల్ల చిత్త ప్రకాశనం జరుగుతుంది.

‘నీదు నెమ్మేనిలో సగపాలు పైనుండ, నగ్గిపాలయితి వెట్లు’ అనే పద్యంలో కరుణరసం వెల్లువై పారింది.

ఈశ్వరుడొక్కరుండు కలడే యని యొప్పిన యప్పు డాతఁడున్  
నశ్వరుడొనె, యజ్ఞుడగు నావలె, కాక యనంత శక్తియున్  
శాశ్వతుడొనె, తత్పూరియు శాశ్వతమై విలసిల్ల, కేటికీ  
విశ్వము నశ్వరంబయి యవిజ్ఞతతో వెత లందఁగా వలెన్

ప్రభాకరులు చేరిన యోగ లక్ష్యమిందు ప్రతిబింబిస్తున్నది. ముచ్చటగొల్పు స్వభావ సుందర వర్ణనల కిందు కొదువ లేదు.

**విశ్వాసము:** ఏబదియెనిమిది గీతపద్యాలు, ఆరు కందాలతో కూర్చిన కృతి. హృదయగ్రంథిని కదల్చి కరగించిన వాస్తవ సన్నివేశం కవితకు ప్రేరణ. కరుణ ఊపిరిగా నడచిన కథాకావ్యం. కుక్క ఒకటి ఉప్పరి యెడ విశ్వాసంతో పరుగెత్తి పరుగెత్తి అలసి సొలసి అసువులర్పించిన దయామయగాథ. కథ రక్తికట్టటానికి సృష్టించిన ప్రతియోగ ఘట్టం మనసు పట్టుకొని వదలదు. యజమానిని నీడ నొల్లని కుక్క ఆవేదన సహజంగా బొమ్మగీచినట్లు చిత్రంపబడింది.

కనుల నీరు నించు c గనుగొంచు, నుప్పరీ  
డెచ్చరించు, కుక్క యెగిరి కొంచుc  
బైకి రాఁబ్రయత్నపడు, క్రిందఁబడుc గొంత  
దూర మరుగు, మరల c జేరు కొనును - పుట 9

పరిత కథంతా చదివి కన్నీరు దొనదొన కారేలా ఏడ్చి నిట్టూరుస్తాడు. అమాయికపాత్రలవలెనే, ఇందు భాషకూడా తేటనీటివలె ప్రసన్నమై, గీతపద్యాలలో సినలైన తెలుగు ఇదియే అనిపిస్తుంది. వర్ణనలు అనుభవ స్పర్శతో కూడి ఉన్నాయి. రచన ఎంత చిన్నదైతేనేమి, దానిలో ప్రజ్ఞ మెరుపుతీగలా మెరవడంలో ఉంది మహిమ.

సీతాఫలము (1940) గేయ ఫణితిలో నడచినది. గుణదోష వివేచన కావ్యపరన ప్రయోజనమని తెల్పుతున్న ఖండిక. మాతృశ్రీ (1944) ధర్మపరిపుష్టమైన మాతృహృదయం ఆవిష్కరించిన కావ్యం. యోగానుభూతి అక్షర శిల్పమీ కవిత. సత్యదిదృక్ష దీనికి ప్రేరణ. ఆధ్యాత్మిక మూల్యాలను ప్రదర్శించిన మహత్తర రచన.

శాస్త్రిగారు ఏబదేండ్లకుముందు 'బాలభాష' పేరుతో పాటలు సంకలించారు. బాలసాహిత్యశాఖకు పునాదులు వైచిన ఆద్యులలో వేటూరి వారొకరు.

అనిబద్ధ కవితలు: ఏబదేండ్లపాటు వివిధాంశాలపై కవిత లల్లినారు. నలుబదియేడు కవితా ఖండములు లభ్యములు. చాటువులు కొన్ని, ముక్తకప్రాయమైనవి మరికొన్ని. ఇందు వినోదాత్మకములు, పరిహాసపు జల్లులు, చమత్కార చారువులు ఉన్నాయి. వీటిని జీవితానుభూతులు, కవి-రాజ ప్రశస్తులు, జాతీయతా గంధిలములు, సమస్యపూరణలు, ఉత్తరాలోకైతలు, స్మృతి రచనలు, ప్రాస్తావికములుగా పేర్కొనవచ్చును.

తంజావూరు కన్నెలపై చెప్పిన చాటువు.

చిలుపని తావులుం జవులు చిమ్మెడు కమ్మనిపూవుదీవలో  
వలగొని గానలక్ష్మి నిలువన్ జెలువమ్ములు నించు రూపరే  
ఖలో యనునట్లు తంజపురి కన్నెలు కొందరు గొబ్బిపాట మె  
చ్చు లొలుక వీనులం గనులంజుబ్బిన చూటలు జుట్టి పొంగితిన్  
(1914)

బుద్ధభగవానునిపై అల్లిన కవిత. ప్రభాకరులకు మిక్కిలి ప్రీతిపాత్రమైన రచన.

ప్రియయువతిం బ్రభుత్వమును వీడి యరణ్యమునందు తత్త్వని  
శ్చయమునకై మహాతపము సల్పి, కృతార్థతఁగాంచె నమ్మహో  
దయుడగు బుద్ధదేవుని పదంబుల కేను నమస్కరించెదన్.

మదరాసులో మైలవరం భారతీయ సమాజంవారు వేసిన రాధాకృష్ణ నాటకంలో (1.3.1924) కృష్ణ పాత్రధరించిన జొన్నవిత్తుల శేషగిరిరావు



గారిపై ఆశువుగా చెప్పినది.

సంగీతమ్మున వింతవింతల చవుల్ సాధించె, సౌరూప్యమం  
దుం గల్పించెఁ బ్రమోదమున్, బ్రణయమాధుర్యమ్ము చూపించి, హా  
యిం గూర్చెన్, దగ కృష్ణభూమిక కితందే యర్హుడౌనంచు స  
ర్వాంగీకారముగాఁగ శేషగిరి రాయం డొప్పె నిప్పట్టునన్

**అనువాదాలు:**

ఇక సంస్కృత రచననుండి ఎడనెడ కొన్నిశ్లోకాలు తెనిగించారు. హాలుని  
గాధాసప్తశతిలో పదునెన్నిదింటిని తెలుగుకు గొనివచ్చినారు. గ్రామీణ జీవన  
మాధురికి ముచ్చటపడి అనువదించినట్లు తోస్తుంది. మచ్చునకు

పాదపతితస్య పత్యుఃపృష్ఠం పుత్రే సమారుహతి  
దృఢమన్యు దూనాయాపి హాసో గృహ్విణ్యా నిష్క్రాంతః

- 1 శతకము - 11 శ్లోకము.

**తెనిగింపు:**

కాళ్ళమీఁదఁబడి మగడు వేడుకొన, వీపు  
గుఱ్ఱ మెక్కి యాడెఁ గుఱ్ఱవాఁడు  
అట్లె యేడ్పు నాగ్రహము డొల్లగిల్లి యి  
ల్లాలి కంత నవ్వు రాలు వాటె.  
ఈ తెనిగింపులో తెలుగుదన ముట్టిపడినట్లున్న రచన.

విశ్వనాథుని ప్రతాపరుద్ర కళ్యాణము నుండి రెండు, జగన్నాథ పండిత  
రాయలవి రెండు, గోవర్ధన సప్తశతినుండి పది (1928), అజ్ఞాతకర్తృకమైన  
ఏణీ పంచకాన్ని (1923), వ్యాసుని సనత్ సుజాతీయంలో తొలి అధ్యాయం  
తెనుగు చేశారు. కడపటి అనువాదంలో శంకర భగవత్ పాదుల  
వ్యాఖ్యానాన్ని సంప్రదించారు. భజగోవింద శ్లోకాలు (25) గేయగతిలో  
అనువదించారు (1929). ముత్యాల సరాల్లో మరికొన్ని పాటలు  
రచించారు.

తమిళంలో గోదా విరచిత 'తిరుప్పావై'లోని పదిపాశురా లేనాడో శ్రీనివాస గురు డనువదింపగా, శేషించిన ఇర్వదింటిని సప్తపదుల పేరిట అనువదించారు (1925). భక్తి వాకలూరే తెనిగింపు. విష్ణుపారమ్యస్తోత్ర ములను ద్రావిడ భాషలో 'పాశురము' లంటారు.

'పూలవిందు' గేయగతిలో రచించిన స్వతంత్రకృతి. గేయకవిత కెత్తిన పతాక. ఇది కొంతవరకే వ్రాసినారు. పరిశేషాన్ని ప్రభాకరుల పుత్రులు ఆచార్య వేటూరి ఆనందమూర్తి రసరమ్యంగా పూరించారు. ఇది అముద్రిత రచన - తమ్మి పూవుపై మచ్చునకొక పాట.

తమ్మిపూవా! నీవు దయచేయ గదవమ్మ  
వన్నెవన్నెల పూలు వాసనలు గల పూలు  
అందాలు గల పూలు - చందాలు గల పూలు  
రాశిగా విచ్చేసి రాణించవలె మీరు  
రావమ్మ! రావమ్మ! దేవి యాసనసీమ  
పొగడపై చెప్పినది:  
ఒక వింత ఒకహాయిలు నొక్క హృద్యత గలదు  
వకుళమా! నీపూవు వాసన బలే! బలే!

రకరకాల పూలపై లలితసుకుమారంగా రచించిన పాటలిందున్నాయి. పద్యమెంత రమ్యంగా వారి చేతిలో నడుస్తుందో, అంతే అందచందాలతో గేయమున్నూ నడుస్తుంది.

గడియారం వేంకట శేషశాస్త్రిగారన్నట్లు 'వేటూరివారు వర్తమానాంధ్ర సాహిత్య పథప్రవర్తకులైన మహాకవులు. వేటూరి అవేలమైన భావన కల కవి. ఆంధ్రము నందమంద ప్రీతి, తాత్త్విక చింతనము, సరసమైన తేటతెనుగు పలుకులు, నుడికారములు, వీరి కవితకు సహజాలంకారాలు. పూర్వ కవి ప్రయోగ దక్షత వీరి సొమ్ము. అందుచేత పెద్దనవలె బింకము, పొంకము కల పదబంధ సంయోజనంతో కవితలు కూర్చినారు. చిత్తవికాసం కలిగించే వాస్తవ సంఘటనలను జనజీవితంలోంచి కవితా వస్తువులుగా స్వీకరించటం వేటూరి కవి ప్రత్యేకత. తెలుగు నుడుల తీరు



తీయములు లెస్స యెరిగిన వారగుట, వారి పదప్రయోగం సురుచిరంగా ఉంటూ అనుభవ స్పర్శనందిస్తూంటుంది. విందుగొల్పు తెలుగు పలుకు బడులతో ధారాశుద్ధితో అలంకార వైచిత్రితో తేనెవాకవలె కవిత ప్రవహిస్తుంది. శాస్త్రిగారి మొగ్గు కావ్యప్రయోజనాల్లో ఔపదేశికతవైపు. రచనలో తాత్త్విక దృక్పథం ఉంటే, సమాజంలోనూ అది పెరుగుతుందని ప్రభాకరుల విశ్వాసం. అదే కవితా పారమ్యంగా నిర్దేశించుకొన్నారు. వారి హృదయం కవితకు లోగుతుంది. పరమార్థానికి పరుగులు తీస్తుంది. ఊహలోకాల్లో విహరించని సమాజస్పృహగల కవి. వేటూరివారి దృష్టిలో కవిత 'అమృతధార, రేడియము, భగవంతుడున్ వలె, సుదుర్లభంపు వస్తు వదియ'. కవి అంటే ప్రభాకరుల దృష్టిలో

“అది అకృత్రిమమై, దివ్యమై, పవిత్ర  
మై, శివేతరక్షతి కరమై, పరార్థ  
సాధకంబై రహించు - నా సత్పదార్థ  
మబ్బినత డిష్ట సంపద ప్రబ్ధి నతఁడు”

## 8. TRANSANSLATED DRAMAS

### 8

#### నాటకానువాదాలు

ప్రభాకరులు కవితాశాఖను సుసంపన్న మొనర్చినట్లే రూపక ప్రక్రియను చేపట్టి వాసి కెక్కినారు. వారు తమ యిర్వదిరెండవయేట కవితా వ్యాసంగం చేస్తూనే రూపకానువాదాలకును పూనుకొని, సంస్కృతంలో భాసమహాకవి రచించిన (1) ప్రతిమా (2) కర్ణభార (3) మధ్యమ వ్యాయోగాలు తెనిగించారు. 1910 నాటికి భాసనాటకాలచ్చుపడనే లేదు. గ్రంథాన్వేషణకు గాను తిరువనంతపురం వెళ్ళిన మానవల్లి రామకృష్ణకవిగా రా నాటకాలను కొన్నింటిని 'కాపీ' చేసికొని వచ్చి కొన్ని తాము, మరికొన్ని ప్రభాకరులు అనువదించారు. ఉభయులు మంచి మిత్రులు కూడా.

భాసనాటికాలు మూడింటిని 1910లో తెలుగు చేశారు. అనువదించటానికి కొన్ని మార్గాలు స్వయముగా ఎంచుకొన్నారు. అంతకు ముందు పరవస్తు రంగాచార్యులు, కోరాడ రామచంద్ర శాస్త్రి, కొక్కొండ వేంకటరత్నం పంతులు, వేదము, వడ్డాది మున్నగువారెందరో అనువాదరంగంలో ఉన్నారు. అని యథాతథానువాదాలు. శ్లోకాలను పద్యాలలోకి, పచనాల్ని గద్యంలోకి మార్చినారు. వేదమువారు కొన్ని చోట్ల వ్యావహారిక భాషను వాడక పోలేదు. మూలంలో ప్రాకృత మున్నచోట అచ్చతెనుగు వాడినవారు కొందరు, గ్రాంథికంలో చేసిన వారు కొందరు, సులభగ్రాంథికం వాడినవారు ఇంకొందరు, ఇలా త్రోవలెన్నో ఏర్పడ్డాయి.

ప్రతిమ: శాస్త్రిగారు ప్రాచ్యభాషా విద్వాంసులయ్య, సమకాలీన సమాజంలో, భాషలో వస్తున్న మార్పుల్ని చిన్నతనములోనే ఆకళించుకొన్న ప్రతిభావంతులు. అప్పటికే మద్రాసు ఓరియంటల్ లైబ్రరీలోనున్న వ్రాతప్రతులు, చరిత్ర-సాహిత్యాలకు సంబంధించినవి ఎన్నో కన్నుపొడుచుకొని చదివారు. గిడుగువారి భాషోద్యమం సుడిగాలిలా ఒకమూల బయలుదేరుతోంది. అట్టి అదనులో



భాషాప్రయోజనాలు నిర్దిష్టంగా వివేచించుకొని, ఆ స్ఫూర్తితో సంస్కృతనాటకాల్లో ప్రాకృతమున్న తావుల్లో వ్యావహారికభాష ప్రతిభావంతంగా ప్రయోగింప నిర్ణయించుకొని తెలుగు పలుకుబడి, నుడికారపు సొంపు పెంపులు వెలయునట్లు తెనిగించారు. ప్రతిమా నాటకానువాదంపై శ్రీపాద కృష్ణమూర్తిశాస్త్రిగారివంటి ఉద్ధండ పండితులు “<sup>1</sup>సీతామహాదేవిచేత గ్రామ్యోక్తులు పలికించు టనుచితమని చెప్పక తప్పదని” ధ్వజమెత్తక పోలేదు. ఆ రోజులలో ప్రభాకరుల నాటకానువాద పద్ధతి సాహసమే అనిపిస్తుంది.

అప్పుడు మూల శ్లోకాలను విస్తరించో లేదా పద్యచరణాలు మిగిలిపోతే కల్పనలు చేర్చో అనువదించేవారు. శాస్త్రిగారి రెండు దారుల పొంతకు పోక, తగిన వృత్తాన్ని ఎన్నుకోవటంలో మెలకువ చూపినారు. యధావాక్యానువాదం కాక, సంస్కృత వాక్యపు తీరుకంటే తెలుగు వాక్యపు తీరు భిన్నమనే సత్యాన్ని గుర్తించి, దానికనువైన తెలుగుపలుకుబడి, నుడికారపు తీరుతెన్నులు, తీరుతీయము లుట్టిపడునట్లు రచన చేసినారు. పాత్రోచిత భాష నెన్నుకొన్న జాణ. ఎందువల్లనో ఈ పద్ధతి అనంతరానువాదకులంది పుచ్చుకొన్నట్లు లేదు.

అనువదించిన నాటకాలన్నింటికి విలువైన పీఠికలు సంతరించారు. భాసుడు తామాయణ, భారతాల్లోని అనౌచిత్యములను సవరించుటకై నాటక రచన యొనర్చినట్లుభిప్రాయ పడినారు. కైకేయీ, భరతాది పాత్రలను హృద్యముగా సరిపరచినట్లు, కాళిదాసాదులిది అందిపుచ్చుకున్న తీరు వివరించినారు. ఇట్లెన్నో క్రొత్తసంగతులు వివరించుట ప్రభాకరుల ప్రత్యేకత. అనువాద సరణికొక ముచ్చుతునుక.

శ్లో. విలపసి కిమిదం విశాల నేత్రే!  
విగణయ మాం చ యథా తవార్యపుత్రమ్  
విపులబలయుతో మమైష యోద్ధుం  
స సురగణో ప్యసమర్థ ఏవ రామః

తెనిగింపు:

ఏడిచె దేల బేల? కనుమీ! నను మీనవిశాలనేత్ర! నీ  
వేడెడు నార్యపుత్రునటు వేడుక సేయమి, నన్నుగూడఁ, బో

1. వజ్రాయుధము 1 సం.పు. 3 సంచిక - పుట 3

రాడంగ నేంగుదేరంగల డా యింక రాముండు, సేనలెన్ని వెం  
టాడిన నేమి, వేల్పులు సహాయులుగా నరుడెంచి రేనియున్

2. కర్ణభారము: రచన 1910. ప్రచురణ 1913. దశవిధ రూపకాలలో  
'వ్యాయోగ' శాఖకు చెందినది. ఏక దివస చరిత్రమునకు పరిమితము.

శల్యుడు సారథిగా కర్ణుడు కురుక్షేత్ర సంగ్రామానికి పోయిన వేళ, ఇంద్రుడు  
బ్రాహ్మణవేషధారియై రాగా కవచకుండలము లొసంగిన కథ.

వీరి అనువాదంలో మూల పదబంధములు గైకొనుటరుదు. తెనుగుదనము  
తొణికిసలాడుతుంది. 'భుజంగ జిహ్వ చపలా నృపశ్రీయః' అనే మూలానికి  
'త్రాచు నాల్కల వంటివి రాచసిరులు' అని ముచ్చటైన తెనిగింపు.  
సంప్రదాయవేత్త లగుట, మూలగ్రంథ సంప్రదాయము లెచ్చటను  
జారవిడువలేదు. భాసునివి చిన్న చిన్న వాక్యాలు. అనంతరులా సంప్రదాయాన్ని  
ఉజ్జగించారెందుకనో!

3. మధ్యమ వ్యాయోగము: భారతకథ కంటే వింతగా సంతరింప బడినది.  
హిడింబి, భీమ, ఘటోత్కచ పాత్రలిందు వచ్చును. చమత్కృతి మెండుగా కల  
చిన్నకృతి. మేల్తరముగా అనువాద మొనర్చియు వారి వినయ వాదము కనుడు  
"ఇందు స్వారస్యమునకు భాసమహాకవిని మెచ్చుదు. వైరస్య మొదవెనే నాయది  
నాయది". మూల శ్లోకానువాదములను ఔచిత్య మెరిగి, ఉచిత ఛందముల  
నెన్నుకొనుట మేలి పోకడ. సంప్రదాయము లెరిగిన ప్రోడగావున, మూలగ్రంథ  
సంప్రదాయము లెచ్చటను జారవిడువలేదు.

4. మత్త విలాసము<sup>1</sup>: కర్త మహేంద్రవర్మ. క్రీ.శ. 7వ శతాబ్ది. చిత్రకళా  
కుశలుడు. ఎన్నిక గన్న పల్లవరాజు. ఇది ఏకాంక ప్రహసనము. బౌద్ధ,  
కాపాలికోన్మత్తులు బిచ్చమెత్తుకొనుచు, ఆచార్యుల సైత మవహేళన సేయుచు  
ప్రొద్దులు పుచ్చినట్లు కథాశరీర కల్పనము. ఆయా మతాల పతనావస్థ  
ఇందభివర్ణితము. ప్రాకృతశ్లోకాలకుకూడా వ్యవహార భాషలోనే పద్యానువాదా  
లుండుట క్రొత్తగా కనిపిస్తుంది. అనువాద సారకృమునకు తిలకించండి.

భామిని చెక్కుటద్దములపై c బులకల్ మొలకెత్తెc, గన్పొమల్  
వామములై రహించె, జిగి వాతెఱపై నును నవ్వు వెన్నెలల్

1. రచన 1993, ప్రచురణ 1935.



ప్రామికొనెన్, సుదుర్లభపు భాగ్యము నా కిటువంటి నీదు నె

మౌము లభించెఁ జెందఁదగు భోగ్యము నాకిక నేమికల్గెడిన్ - పుట 2

5. భగవదజ్ఞకము: కర్త బోధాయన మహర్షి. క్రీ.శ. 6వ శతాబ్ది. అతి ప్రాచీన ప్రహసనము. 1913లోనే అనువదించినా, 1924లోగాని ప్రచురణ కాలేదు. ఇది ప్రాకృత బహుళమైన కృతి. మూలప్రతి తప్పులతో ఉన్నా, విడమరచి, సవరించి అనువదించినట్లు రచయిత తెల్పుకొన్నారు. మూల గ్రంథాన్ని కూడా పరిష్కరించి ప్రభాకరశాస్త్రిగారు 1925లో ప్రచురించినారు. వీరక రాంధ్రీకరించినట్లు కానరాదు.

జీవాత్మ, పరమాత్మ, కుండలినీశక్తి ప్రతిరూపములగు శిష్య, పరివ్రాజక, గణికల రంగస్థలి నాడించి, దుర్గ్రహమైన యోగమార్గాన్ని పామరులకు చూపించాడీ కవి. ఈ కథలో వేశ్య అజ్ఞక చనిపోగా, పరివ్రాజకు డందు వీరకాయ ప్రవేశం చేస్తాడు. ఆమె సన్యాసివలె మాట్లాడడం మొదలు పెడుతుంది. ఇంతలో యమభటులు వెనుకకు మరలిపోగా, వేశ్య బ్రతికి ఉండటం చూచి, పరివ్రాజకుని శరీరమున వేశ్యప్రాణాలు ప్రవేశపెట్ట బడతాయి. ఇది పరివ్రాజకునకు తెలియదు. శిష్యు డాలోచనలో పడతాడు. ఇట్లా చిత్ర విచిత్రంగా సాగుతుంది ఈ ప్రహసనం. కడుపుబ్బ నవ్విం చే ప్రాచీన సంస్కృత ప్రహసనం.

మూలమును గుర్తు రానీయని ముచ్చటైన తెనిగింపు. వ్యావహారిక భాషాశైలి తుదాహరణ. “నాకుమల్లె పెద్దన్నయ్యల్లే ఉన్నాడు చూడగా”. కొన్ని శ్లోకాలు గీయాల్లో అనువదించారు. జెచితీమహితములైన భిన్న ఛందస్సు లీయనువాదం లో ప్రభాకరు లెన్నుకొన్నారు.

6. నాగానందము: కర్త శ్రీహర్షుడు. 7వ శతాబ్ది. త్యాగపూర్ణ రచనలంటే శాస్త్రిగారికి మక్కువ. భవభూతి కవితంటే ప్రాణము. ఈ నాటకంలో పూర్వభాగం శృంగారం, ఉత్తరభాగంలో త్యాగవీరము. తొలి రెండంకాలే శాస్త్రిగారనువదింప, శేషభాగము ఆచార్య దివాకర్ల వెంకటావధానిగారు పూరించారు. విద్వత్కవితంసు లయ్యను, పరుల బాధానివారణకై ఆత్మార్పణమొనరించిన శాస్త్రిగారి నాటకానువాదం చేయటం ఒక అపూర్వ సంఘటన. ప్రతిభాపాండిత్యముల మాట అటుండగా, వ్యక్తి జీవలక్షణము సరిపడినచో ఆ రచన మేల్తరముగా నుండును. ఈ నాటకంలో శంఖచూడుడనే నాగకుమారుని రక్షించుటకై



జీమూతవాహనుడాత్మార్పణ మొనర్చగా, గరుడుడమ్మత వర్షము కురిపించి నాగులకానందము కూర్చినాడు. అదియే 'నాగానంద' మైనది. ఇందు నాయిక మలయవతి మనస్సు ఊగిసలాటను అద్దమున చూపినట్లు చూపిన పట్టులో ప్రాకృత శ్లోకానికనువాదం చిత్తగించండి.

గురువచనమొక్క పెడ గుంజుతున్నది నన్ను  
ప్రియదర్శనేచ్చ వొకపెడ గుంజుతోంది  
వెడలందోచదు, వెడల కుడుగందోచదు, మన  
స్సుయ్యాలవలె నాకు ఊగాడుతోంది.

జ్ఞాతశిల్పి చేయు రచనమిట్టిది. ఏ అనువాదకుడైనను, జ్ఞాతశిల్పి యగు మూలకవి ఉద్దేశించిన శిల్పరహస్యాలనెఱిగి, వానిని అనువాదమునందు దెచ్చుకొనుటకు పూనుకొన్నాడే, మూలకర్తకు న్యాయం జరుగుతుంది. శాస్త్రిగారి నాటకానువాదములీకోవలోనివి.

7. గౌరీకళ్యాణము: ఇది ప్రభాకరశాస్త్రిగారి స్వకపోల కల్పిత శ్రవ్యనాటిక. మదరాసు రేడియో కేంద్రమునుండి 22-2-44న ప్రసార మయినది. నాలుగంకాల నాటకం. మైనాకుడు చెల్లెలు పార్వతికి సంబంధం చూడటం తొలి అంకం. మలి అంకంలో నారద ప్రస్తావన. గౌరీ - సోదెకత్తల సంభాషణ మూడో అంకం. నాల్గవది గౌరీ కళ్యాణ కథ.

జానపద పాత్రలైన సింగి, సింగడు ఈ నాటికలో ప్రవేశపెట్టడం వీరి మౌలికత. మైనాక పాత్ర విషయంలో సముద్రంలో దాగివుండటానికి కారణమైన ఇంద్రుని కోపానికి తమ రచనలో ఒక అపూర్వ సన్నివేశ కల్పనం చేసి ప్రతిభాప్రదర్శనం చేశారు. నాటకం ఎంతో కమనీయంగా రూపు దిద్దుకొంది.

అప్పటికి మద్రాసు రేడియో కేంద్రం ఏర్పడి ఐదారేళ్ళయింది. శ్రవ్య నాటికకు ఇంకా సరియైన రూపం ఏర్పడలేదనే చెప్పాలి. రంగస్థలంమీద చూసే సాత్వికాభినయాలన్నీ రేడియోలో వాచికం మూలంగానే స్పష్టం కావలసి ఉంటుంది. రచయిత ప్రతిభావంతుడైతేనే ఇది సాధ్యపడుతుంది. ఈ నాటికా రచనలో శాస్త్రిగారు కృతకృత్యులై రేడియో రూపక సాహిత్యానికి మంచి అలంకారాన్ని ప్రసాదించారనటం వాస్తవం. జానపదుల నోళ్ళలో నాట్య



మాడేగేయ ఫణితుల్ని, యక్షగాన పద్ధతులను ప్రభాకరులు తమ రచనలో పొదుపుకోవడం జరిగింది. వ్యావహారిక భాషావాదానికి తొలినుంచి భుజ మొడ్డిన శాస్త్రిగారు, ఆ భాషలో నాటకం రచించి చూపటం సంభావింపదగింది.

అనువదించిన నాటకాల్లో, 'స్వతంత్ర నాటకంలో తమదైన ముద్రను నిలుపుకొన్న సాహిత్య నిర్మాత శాస్త్రిగారు. అన్నిటా మౌలిక ప్రజ్ఞ దర్శనమిస్తుంది. ధారాశుద్ధి, పదప్రయోగ చాతురి, పాత్రోచిత భాష, సుడికారపు సోయగం, సంప్రదాయ పోషణ, అక్షిప్తమైన అనువాద సరళి, నాటక సాహిత్య నిర్మాతగా వారి స్థానాన్ని ఎప్పటికీ భద్రంగా నిలబెడతాయి.

## 9

### ప్రాచీనగ్రంథ పరిష్కరణ (1913-40)

దేశం నలుమూలలా గాలించి తాటాకు పుస్తకాలు సేకరించడమే కాదు, వాటి ప్రచురణకై శతవిధాల ప్రభాకరులు జాతినీ ప్రబోధించారు. అంతతో ఊరుకోక, తాటాకుల్లో చివికి జీర్ణిస్తున్న గ్రంథ రాజముల ప్రకటనకు పూనుకొన్నారు.

ప్రాచీన గ్రంథపరిష్కరణ పలుక్షేత్రములతో కూడిన పని. ముందు లిపి స్వరూపం తెలియాలి. అది నిరంతర పరిశ్రమవల్లగాని ఒనగూరదు. లేఖక ప్రమాదాలు పరిశీలించాలి. కవి హృదయాన్నెఱిగి సాధుపాఠాలు నిర్ణయించాలి. కంట్లో వత్తి వేసుకొని జాగ్రత్తగా ప్రతి చదవాలి. ఇదొక యజ్ఞం లాంటిది. 1905లో భాగవతాన్ని పరిష్కరించిన తంజనగరము తేవపెరు మాళ్ళయ్య పీఠికలో 'కొన్నిపాఠములు పండితులు మూలానుసార ముగా లేమిని మార్చి - యుందు రనియును, అవి శోధనమున అభేద్యవ్యూహమును దాల్చియున్న - వనియును' తెల్పినారు. నిజమే. పద్యాలకు పద్యాలే మార్చిన వారున్నారు. తమకు నచ్చని ప్రయోగాలను దిద్ది పెడదారి త్రొక్కినవారున్నారు. అందువల్ల మూలగ్రంథం స్వరూప స్వభావాలు మటుగున పడిపోయినవి. అయితే ప్రభాకరులు 'తాళీదళ సంపుట ప్రకరకాంతారాల్లో' ఎడతెరపి లేకుండా సంచరించటంవల్ల, లోపలి దారులన్నీ వారి కెరుకే. అందుచేతనే వివిధ ప్రతులను తైఫారువేసి పాఠాలు చేర్చే పద్ధతిని తెలుగున ప్రవేశపెట్టి దానికి మూలపురుషులైనారు. నిరంతరాభ్యాసంవల్ల వారి చూపు ఎప్పుడూ సాధు పాఠాలవైపే ఉండేదంటారు తిరుమల రామచంద్ర. ఆ రోజుల్లో తెలియని వన్ని తప్పులని దిట్టతనాన దిద్దడానికి జంకుగొంకులుండేవి కావు. పాఠం సంస్కరించటానికి బహుభాషా పాండిత్యంతోపాటు స్మరణకూడా ముఖ్యం. శాస్త్రీగారి



ప్రతిభకు స్ఫూరణ మెరుగులు దిద్దింది. కవి హృదయాన్ని గుర్రెరిగి సాధుపాఠం తెన్నుగా నిర్ణయించుటలో దిట్టలు.

**పరిష్కరణ పద్ధతి:**

శాస్త్రిగారు మూలప్రతిని తొలుత నిర్ధరించుకొనేవారు. ప్రక్షిప్తభాగాలను గుర్తించుట, భిన్నప్రతులతో సంప్రదించుట, ప్రతిపుట అడుగునా ఆయా పాఠభేదాలతో మూలానుసరణ లొసగుట, ప్రక్షిప్తాలను మూలగ్రంథంనుంచి వేరుచేసి అనుబంధములలో చూపుట, విశేష శబ్దాల అర్థ వివరణ, సంప్రదాయములు తెలుపుట ఇట్లా శాస్త్రీయమైన గ్రంథపరిష్కరణ పద్ధతిని స్వయముగా పొందించుకొని, దానినొక కళగా తీర్చి దిద్దిన మహనీయులు శాస్త్రిగారు.

పరిష్కరించి ప్రకటించిన గ్రంథాలు 23<sup>1</sup>. అందులో పురాణాలు, ప్రబంధాలు, కథకాలు, సంకలనాలు, చరిత్రలు, వీరగాథాకావ్యాలు, శాస్త్రగ్రంథాలు, సంకీర్తన గ్రంథాలు, ఉత్తరహరివంశ, హరవిలాసాది కావ్యాలు, నీతిద్విపష్టిక, భగవదజ్ఞకాది సంస్కృత గ్రంథాలు, సుగ్రీవవిజయ యక్షగానము, బసవోదాహరణము, వేంకటేశ్వర వచనములు, సుభద్రా కళ్యాణము (మంజరీద్విపద) మున్నగునవి కాన్ని వీటికి విషయ సంభరిత మైన పీఠికలు కూర్చినారు. ఇవి భావి తరీఖోధకుల కెంతో సామగ్రి నందిచ్చినవి.

ఇవికాక (1) కాశీఖండము (2) శివతత్త్వసారము (3) కవిలోక చింతామణి (4) నైషధపారిజాతీయము (5) నన్నెచోడకుమార సంభవము (6 ఆశ్వాసాలు) (7) భీమఖండము (7) భేతాళ పంచవింశతి (8) నీలగిరి యాత్రాచరిత్రము (తీర్థనము) (9) కేయరబాహుచరిత్రము పరిష్కరించి పెట్టుకొన్నారు, ఇవన్నీ అముద్రితాలు.

మొత్తము సంస్కృతాంధ్రాల్లో ముప్పది మూడు గ్రంథములొక చేతి మీదుగా పరిష్కరించి, అందిరువదిమూడు ప్రకటించి, ప్రకటింపజేసిన పండిత పరిష్కర్తలు అడుగునాట లేరనే చెప్పవచ్చును. ఇదొక అద్భుత సాహిత్య విజయము!

1. అనుబంధము చూచునది.



పరిష్కరణలో వారి అనుభవాలెలా ఉన్నాయి. ఆంధ్రామరుకము 1949లో ప్రకటించారు. దాని పీఠికలో “మద్రాసు ప్రాచ్య లిఖిత పుస్తకశాలకు ముప్పదేండ్లకు ముందు నెల్లూరు జిల్లా బుచ్చిరెడ్డిపాలెమున అద్దంకి యింటిపేరి వైష్ణవాచార్యుల యింటనుండి దీనిని నేను సేకరించితిని. ఆ యేక ప్రతిని జూచి మదీయులు చి.తి. కోదండ రామయ్య శక్యమయిన సంస్కారములు జరిపి ప్రతి వ్రాసి యిచ్చిరి. ఈ ముద్రణములో పాఠలోపములు, తప్పు పాఠములు, చాల మూలమును జూచి నేను సవరించితిని. తాళ్ళపాకవారిదియని, రసహృద్యమునని దీనిని బ్రకటించితిని” అని వ్రాసుకొన్నారు.

అట్లే రాజనీతిశాస్త్రము ‘ఆంధ్రకామందకము’ గూర్చి “తంజావూరు సరస్వతి మహల్లో తప్పుల మయముగా తాటాకుప్రతి యొక్కటే కలదు... ఎట్లో ప్రతి వ్రాయించి సందిగ్ధ స్థలములను సంస్కృత మూలమును జూచి పూరించియును, అందును గుదురని దానినుచిత రీతిని క్రొత్తగా రచనము చేసియును గ్రంథమును బూరించితిని. మక్కికి మక్కిగా వ్రాసిన వ్రాతయగుటచే దానిని దిద్ది ముద్రణమునకిచ్చుట సాధ్యపడదయ్యెను” అని వ్రాసినారు.

భోజమహారాజకృత (1000-1055) ‘చారుచర్య’ను అప్పన మంత్రి తెనిగించెను. మానుషానందమనుభవింపగోరువారందరు తెలిసికొనవలసిన విషయములిందు గలవు. తంజావూరు లైబ్రరీలో ‘1916లో చారుచర్య కృత్యారంభమును మాత్ర మక్కడ మానవల్లి రామకృష్ణ కవిగారును, నేనును జూచితిమి. ... చెత్తగా నొకమూల c జేర్చియుంచిన కొన్ని కొన్ని విడివిడి యాకులలో నాగరాక్షములతో వ్రాయబడిన యొక పీచుకాగితమునగల నాల్గు పద్యములే యిక్కడఁ జిక్కినవి. కడమ గ్రంథ మెంత వెదకినను గానరాలేదు. ఆ నాల్గు పద్యములను వ్రాసియుంచుకొంటిమి.... పదపడి రెండేండ్లకుఁ బ్రాచీన గ్రంథ పరిశోధనార్థము కృష్ణామండలమునఁ బర్యటించుటలో ముక్త్యాల ప్రభువులగు శ్రీరాజా వాసిరెడ్డి చంద్రమౌళీశ్వర ప్రసాద బహద్దరు జమీందారువారి పుస్తక భాండాగరమున సమగ్రముగా నీ చారుచర్య వ్రాతప్రతిని జూచితిని. కాని యందుఁ గవి కులగోత్రాది వృత్తాంతమును దెల్పు (సీ॥ ‘విద్యన్ముతుండు’) అన్న పద్యము లేదు. గ్రంథపాఠములు, వ్రాత తప్పులు



చేసింది. ప్రత్యంతరము నెట్లో ఆం.సా. పరిషత్ కార్యాలయమునుండి తీసుకువచ్చినది. తొలిప్రతి కిది ప్రతిబింబ మగుటచే తగినంత ప్రయోజనము కలుగలేదు. “తంజాపురమున దొరకిన పద్యములను, ప్రబంధ రత్నాకరములో ఉన్న పద్యములలోనుగల పారభేదములు చూపితిని.... గ్రంథపాతములకుఁ జేయబడిన పూరణములకు గుర్తు లుంచితని.” దీనిని ముక్త్యాల రాజావారు 1922లో ప్రచురించినారు. శాస్త్రిగారి సత్యనిష్ఠ, చిత్తశుద్ధి, నిజాయితీ పైవాక్యాలు విన్నవైతి. భిన్న ప్రతుల సంపాదనమునకై ఆ దినాలలో వారుగైకొన్న శ్రద్ధ, ప్రకటనమునకై పడిన తపన వారిని విశిష్టులనుగా మలచినది.

ప్రభాకరుల సద్యఃస్ఫురణకొక ఉదాహరణ. పావులూరి మల్లన గణితం పద్యంలో వ్రాయబడిన గణితశాస్త్ర గ్రంథం. లెక్కలు కూడా పద్యంలోనే. దాన్ని పరిష్కరిస్తున్నారు శాస్త్రిగారు. ఒక పద్యం వ్రాతప్రతిలో ఇట్లా ఉన్నది.

అష్టమాంశంబు మొదలుగా నర్థభాగ  
మంత్యముగ, గ్రమంబున శేష మగుచునున్న  
సప్తగోదావరీ సరోజములఁ దెచ్చి  
ద్రాక్షారామ భీమేశ్వరు లోకనాథు.

నాలుగో పాదంలో గణము తప్పినది. యతి భంగించినది. శిష్యుడు తిమ్మపర్లుల కోదండరామయ్య ప్రతిని చూస్తున్నాడు. శాస్త్రిగారు పద్యం పరిష్కరించుచున్నారని అన్నాడు. పైదోషాలున్నాయన్నాడు శిష్యుడు. నీవు సవరించు అన్నారతనితో. కొంత సేపాలోచించి కొంతపడలేదన్నాడు. ‘డాకరేమి భీమేశ్వరు లోకనాథు’ అంటూ ప్రభాకరులు దిద్దమని చెప్పి, శ.సం. 1073 ద్రాక్షారామ శాసనంలో ఉంటుంది చూడమని, శాసన పద్యమణి మంజరి 1వ భాగం తీసుకురా అన్నారు. లోపలికి వెళ్ళి పుస్తకం తీసుకొనివచ్చి మీరు చెప్పినట్లే ఉందంటే అన్నాడు కోదండ రామయ్య. శాసనభాషంతా వారికి హృత్కవిలి. తానికీతోడు సద్యఃస్ఫురణ. అందుచేత ఎంత జటిలంగా పారం తికమక పెట్టినా, కాలగా క్షణంలో పరిష్కరించేవారు. నన్నెచోడకుమార సంభవం పాఠాల్లోవారి ప్రతిభ, ఎరిగిన వారికి తెలుసు. ఎక్కడైనా పాదాలు పూరించవలసి వస్తే,

మూలకవి నోట్లోనుంచి 'ఊడిపడినట్లు అచ్చం అలాగే ఉండేవి. బ్రాకెట్లు తీసి మూలరచయితే అనుకుంటాం.

శాస్త్రిగారు సంస్కృత, ప్రాకృత, తమిళ కన్నడాలు తరచినవారు. శాసనభాష కరతలామలకం. శాసనలిపి, తాళపత్రలిపి సులభంగా పోల్చుకోదగినవి కావు. వాటియందు శాస్త్రిగారి అనుభవం దొడ్డది. సాధుపాఠనిర్ణయం కత్తిరి సామువంటిది. ఏమాత్రం పొరపాటు వచ్చినా కథంతా తల్లకిందులే. ప్రాచీన గ్రంథ పరిష్కర్తగా ప్రభాకరులు మార్గదర్శులు. వారి గ్రంథపరిష్కరణలు - వాటిని కూర్చిన పీఠికలు పరిశోధనకు పంట పొలాలు.

---



## 10

### పరిశోధన

"భాషా విషయంలో పరిశోధన, శాసన విషయంలో పరిశోధన, చరిత్ర విషయంలో పరిశోధన. నాకు చూడగా శ్రీప్రభాకర శాస్త్రిగారు చేసినది పరిశోధనే.... మూడు మూర్తులా ఆయన పరిశోధకుడు, మూర్తిభవించిన పరిశోధన ఆయన" ఈమాట లెవరో అన్నవి కావు. పరిశోధనకే జీవితం ఒడ్డిన మల్లంపల్లి సోమశేఖర శర్మగారి మాటలు!!

శ్రీ ప్రభాకరులు భాషాపరిశోధన క్షేత్రంలో శాస్త్రీయ దృక్పథంతో మౌలిక ప్రతిభతో దక్షిణదేశ భాషా సారస్వతాల సమగ్రపరిజ్ఞానంతో ప్రవేశించిన విద్వాంసులు. క్రొత్తదారులు వెదకుట ఆయన ప్రవృత్తి. కలం పట్టినప్పుడల్లా క్రొత్త సంగతులు త్రవ్వి రాశి పోయటం ఆయనకే చెల్లింది. గ్రంథపరిష్కరణలో - వాని పీఠికలలో ఎన్నో పరిశోధనలు వెలువరించారు. అనాదృత వాఙ్మయాన్ని వెలికి తీసి విలువలు కట్టినారు. జానపద, దేశిసారస్వతాలను పరిశీలించి పరిశోధించినారు. చరిత్ర శోధించి గ్రంథాలు వెలయించారు. భాషాశాస్త్ర సమీక్షలు, శబ్దార్థశోధనలు గావించినారు. దానివల్ల అపూర్వ విషయాలు, మఱుగున పడినవి బహిర్గత మయ్యాయి. శాస్త్రిగారు కేవలభాషా శోధకులేకాక, పరిశోధనకు ఆధారగ్రంథాలు కావాలని గుర్తించి, వాటికై శ్రమించి కొన్ని ప్రకటించారు. అవి భావిపరిశోధకులకెంతగనో ఉపయోగపడినాయి. అందొకటి సంకలన గ్రంథాల ప్రచురణ.

(1) చాటుపద్యమణిమంజరి (1913) వారి పరిశోధన కిదే తొలిపూజ. ఈ సంకలనంలో దేవతాస్తుతులు, అవతారస్తుతులు, సంకీర్ణపద్యాలేకాక రెడ్డిరాజులపై వెలుగోటివారిపై, తంజావూరి పాలకులపై, సి.పి. బ్రౌను సేకరించినవి కొన్ని ఉన్నాయి. విశేషమేమంటే, 'దండయాత్రాఘోష' అనే పద్యం బయటపడటంవల్ల రెడ్డిరాజ్య చరిత్రకదియెంత ఉపకరించిందో తమ 'రెడ్డి



కింగ్డమ్స్'లో ఇట్లా చేప్పారు సోమశేఖర శర్మగారు. 'ఈ ఒక్కచాటువాధారలు అల్లాడ వేముని విజయయాత్ర తెలిసింది. ఇదే దొరకనిచో అల్లాడ విభుని తెలిసేది కాదు." బ్రౌనుపై చాటువులు తొలిసారి తెలుగువారు చవిచూడగా అదిగాక, చాటుపద్య మణిమంజరి వల్లతెలుగు బాసరుచులు జాతి తెలిసికొన్న శాస్త్రిగారికి తొలిసారిగా వాడవాడలా జనసామాన్యంలో పేరుతెచ్చి యిప్రచురణే. ఆనోట ఆనోట విన్నచాటువులను, తాళపత్రాల్లో ముద్రపడ్డవాటిని గ్రంథస్థం చేశారు. ఆయా చాటువుల సందర్భము లెడిగిరి అనుపూర్వితో పొందుపరచినారు. ఈసంకలనం వెలువడకపోతే, ఎన్నో మధురమైన చాటువులు కాలప్రవాహంలో కలసి పోయేవి. ఎన్నో రసవచ్చాటుధారలు కాలవాహినిలో కొట్టుకొనిపోయాయో అని వాటి పరిదేవించుట మా యెరుకలోనిది. జనశ్రుతిలోని గాథలు, ఆయా పద్య చమత్కృతులు గ్రంథస్థమైనాయి. ఈ సేకరణ వారికొక ఉద్యమము పరిశోధకులకు, చారిత్రకులకు ఇది అత్యంతోపయోగి అయినది. ఇది వారి యిరువది యైదవయేట చేసిన కృషి.

(2) చాటుపద్య మణిమంజరి II (1922): ఇందు దేవతా, కవి, రాజ ప్రశంసాస్తవకములున్నవి. అపురూపమైన రంగనాథుని శివ కవిత యిందున్నది దామెరవారి వంశావళి తెలుగువారికి చెన్నపురితోడి సంబంధము తెలుపు ప్రామాణిక రచన. చరిత్రశోధకుల కిందలి బిరుద, జయప్రశస్తలు విలువైనవి. పరిశోధకులకిది ఆధారగ్రంథమైనది. ఎంతో సాహిత్యం ఉత్పన్నం కాకుండ నిల్చింది. దీని ప్రేరణవల్ల, ప్రశస్తివల్ల అనంతర కాలంలో మరికొన్ని వెలువడుటకవకాశమేర్పడింది.

(3) ప్రబంధ రత్నావళి (1918) అప్పటికి శాస్త్రిగారి వయస్సు ముప్పది. అంతకు ముందు ప్రబంధమణిభూషణము (1910)ను పరిష్కరించి మానవల్లి రామకృష్ణ కవిగారు ప్రకటించినారు. పెదపాటి జగన్నాథకవి యైదాశ్వాసములుగా సంకలించిన దానిలో తొలి మూడాశ్వాసములు శాస్త్రిగారికి లభించినవి. ఇంకొక సంకలనగ్రంథసంధాతపేరు తెలియని దొకటి దొరికినది. ఈ రెండింటిని 'ప్రబంధరత్నావళి' పేర పరిష్కరించినారు. గ్రంథపరిష్కరణ శాస్త్రిగారికి కూసువిద్య. మరుగునపడిన కవుల కృతులెన్నో తెలియవచ్చినవి. కవుల చరిత్ర అన్నమయ్య శతకం గురించి మొట్టమొదట తెలిసింది దీని వల్లనే.



అంతరూపమేకాక, పలుప్రాచీన కృతుల శోధనకు, ప్రచురణకు, ఈ ఆధార గ్రంథమే మూడల. కవిచరిత్ర నిర్మాతలకు క్రొత్త అలంబమయింది ఈ పీఠికలనం.

(4) గ్రంథవివరణికలు: (Descriptive Catalogues) ప్రాచ్య లిఖిత పుస్తకశాలలో ముప్పదేండ్లపాటు తాళపత్రగ్రంథాలు శోధించి 19 సంపుటలు గ్రంథవివరణికలు వెల్పురించినారు. ఈ ప్రచురణతో భాషా పరిశోధకులకు గని దొరికినంత సంబరమైంది. సమగ్ర ప్రణాళికతో దీన్ని కూర్చినారు. దొరకిన కృతుల వివరణ, లభించిన తీరు, సేకరించిన తేదీ, కవిపేరు, ఆశ్వాసాద్యంత గద్యలు, లభిస్తే లేఖకుని పేరు, కవితాశైలి తెల్పే పద్యాలు, వంశవృక్షాలు, స్వల్పంగా కావ్య విమర్శయిది దాని తీరుతెన్నులు. ఆంధ్ర కవుల చరిత్రకు వాకిళ్ళు తెరచినట్లయింది. కవుల కాల నిర్ణయానికి వారిచ్చిన వివరాలు తోడ్పడ్డాయి. ఆనాటి నుండి యా వివరణికలు పరిశోధకులకు ఆధారగ్రంథంగా (Source Book) ఉంటున్నాయి. తర్వాత సాహిత్య పరిశోధన ముమ్మరంగా సాగింది. పూర్వుల వ్యవహార భాష తీరుతెన్నులు తెలియనయ్యెను.

అట్లే క్రీ.శ. 4వ శతాబ్ది నుండి క్రీ.శ. 12వ శతాబ్ది వరకుగల శాసనాలను సంకలనం చేసి ఉంచారు. ఈ కూర్పు కూడ పరిశోధన దృష్టితోనే. ఇది అముద్రితము. ఇక ప్రభాకరుల పరిశోధన విశేషాలు. వారు పరిష్కరించిన గ్రంథ పీఠికల్లో పరిశోధన గుట్టలుగా పోసినారు. పరిశోధన పేటికలని వాటిని సాహితీవేత్తలు కొనియాడినారు.

దక్షిణదేశభాషలలో విస్తృత ప్రామాణిక విషయ సంభరిత పీఠికలకు ప్రభాకరులే వరపడిపెట్టినారు. ఆ పీఠికల్లో యథార్థాన్ని ఎట్లా ఆశ్రయంపవలెనో పరిశోధకులకు, పాఠకులకు మార్గాలు చూపి పథ నిర్దేశకులైనారు. ప్రమాణం లేనిదే పలుకైనా కాగితం మీద పెట్టని నియమం వారిది. సత్యనిష్ఠ, ప్రామాణికత వారి పరిశోధన విహంగానికి రెండు రెక్కలు.

(1) బసవపురాణము (1926): ఈ పీఠిక 169 పుటలు విస్తరించింది. శివకవియుగ సారస్వతానికిది ముఖద్వారం వంటిది. ఆరాధ్యులు వీరశైవులు కారని వీరి నిర్ధారణ. వీరశైవము 12వ శతాబ్దిలో పుట్టిందని సప్రమాణంగా నిరూపించారు. ఇది కొన్ని వివాదాలకు దారితీసిన మాట నిజం.



పాశుపతశైవమునుగూర్చి విద్యారణ్యుల అభిప్రాయాలు తెలిపినారు. వీరశైవము బసవేశ్వరోపజ్ఞమని ఆధారాలు చూపినారు. వీరశైవ మూలగ్రంథాలను గూర్చి బసవేశ్వరానుయాయులు సైత మెరుగని విషయాలు వివరించారు తొలిసారి. వీరశైవపండితులే విస్తుపోయారు వీరి పరిశోధనలు పరికించి.

అది యటులుండగా, ఆంధ్రవాఙ్మయ చరిత్రలో 'శివకవులు' అనే ప్రత్యేకము ఒకటున్నదని మొదట కనుగొన్నది ప్రభాకరులే. ఆ కవులు కేవల శివభక్తులు గురించి మాత్రమే వ్రాసినారు. దేశిమార్గమున వారి రచనము. శివకవులు భాషలో - ఛందస్సులో - సమాసకల్పనంలో స్వతంత్రతనెట్లు చూపిరో వెల్లడించినారు. తెలుగు వ్యాకరణవేత్తలు చెప్పని 'శిథిలద్విత్య' మొకటున్నదని గుర్తించిన పరిశోధకులు. ద్విపదవాఙ్మయ పరిశోధకులకు ఈ పీఠిక చాలతోడ్పడింది.

(2) ఉద్భటారాధ్య చరిత్ర (1925): ఈ పీఠికలో తెనాలిరామలింగడు, రామకృష్ణుడు ఒక్కరే అని ప్రమాణాలతో నిరూపించినారు. శైవవాఙ్మయ పరిశోధనకు కన్నడ కృతుల పరిశీలన అవసరమని గుర్తించి, ఉద్భటారాధ్య చరిత్ర విషయంలో ఆంధ్ర, కన్నడ కవులు భిన్నరీతులలో చెప్పినవి తెల్పిరి. అవి సరిక్రొత్తవి.

(3) క్రీడాభిరామము (1928): ఇది శ్రీవాధకవి రచితమే అని అంతరంగ సాక్ష్యం ఆధారంగా కాదనటానికి వీలులేని ఉపపత్తులతో నిరూపించారు. వీరి పరిశోధనలో గాధాసప్తశతిలోని శ్లోకాలు రెండింటికనువాదాలు కనుగొన్నారు. ఏకశిలా నగర (వరంగల్లు) చరిత్ర విషయాలను వెలికి తీసినారు. భవభూతి, మురారి మున్నగు సంస్కృత కవుల ప్రభావానికిందు ఋజువులు చూపించినారు. గ్రంథకర్తృత్వ చర్చలో వారినిశితమేధ గోచరిస్తుంది.

(4) సుగ్రీవ విజయము (1939): శాస్త్రిగారు పరిష్కరింపగా కపిలేశ్వరపురం జమీందారులు శ్రీశ్రీ బలుసు బుచ్చిసర్వారాయడుగారు ప్రచురించినారు. 'మధురకవిత'లనే పీఠికలో 'యక్షగానోత్పత్తి, భాష, భావం, ఛందస్సు దేశిగా ఉండుట లక్షణమని తెల్పి, కురవంజి - యక్షగానవాదాని కంకురార్పణ గావించి, తర్వాతి పరిశోధకులకు త్రోవచూపినారు. తదుపరి యక్షగాన పరిశోధన గావించిన వారిలో ఆచార్య యస్వీ జోగారావుగారు ప్రథమగణ్యులు.



(iii) హరవిలాసము (1939): ఇది శ్రీనాథమహాకవి కృతి. ఈ పీఠికలో తాత్పర్యము, తవాయి భాగోళికంగా మలయాదీప కల్పంలోని నగరాలని గుర్తించి వ్రాసారు. ఆనాటి తెలుగువారి వ్యాపారం ఆదీవులదాక ప్రాకినదని తెలిపారు.

తొలితెలుగు ఉదాహరణ కావ్యం బసవోదాహరణము (1928) వెలికితీసి పరిశీలించిన కీర్తి వేటూరి వారిదే. అట్లే అప్పనచారుచర్య పీఠికలో సామాజిక సంగతుల వివరణ సామాజిక శాస్త్రజ్ఞులకుపయుక్తమైనది.

(iv) పరిశోధక వ్యాసాలు: భాషమహాప్రస్థానాన్ని గూర్చి 'వాఙ్మయ పరిశోధన' అనే వ్యాసంలోనూ, శబ్దపరిణామాన్నిగూర్చి 'ఆంధ్ర భాషావతారం' అనే వ్యాసంలోనూ వ్రాసారు. 'అరసున్న'ను గూర్చినది భాషాశాస్త్ర పరిశోధన సంబంధి. పరిశోధకు పూర్వపు ఛందస్సు (1922) ఛందశాస్త్ర శోధనకు సంబంధించినది. మల్లికార్జున పండితుడు 'వాణస' వంశము వాడని, పద్మోత్తర కాలపురాణ కృతి కర్త కందనామాత్యు డీవంశములోని వాడనీ శాస్త్రిగారు శోధించి తెల్పినారు. 'రంగనాథుని శివకవిత' వీరి పరిశోధనలో బయల్పడినదే. పండిత తాళపత్రాలనుండి ఎఱ్ఱాప్రగడ రామాయణంలోని ముప్పది పద్యాలు వెలుగులోకి తెచ్చినారు. విచక్షణాత్మకమైన విశ్లేషణకిది ఉదాహరణ. శాసనపరిశీలన అధారంగా భాషాచరిత్ర నిరూపించే పద్ధతికి ప్రభాకరులొద్యమం.

### చరిత్ర శోధన

(1) తంజావూరి ఆంధ్రరాజుల చరిత్ర (1914): దక్షిణదేశాంధ్రుల చరిత్ర, సాహిత్యాలను గురించి పరిశీలించి, పరిశోధించి తొలుత ఎరుక కల్గించినవారు ప్రభాకరశాస్త్రిగారు. ఆనాటి తంజావూరి పాలకుల చరిత్ర, నాటి సంస్కృతపండితుల, కవుల చరిత్రలు, సంగీత సాహిత్య పోషణ, నాటి కవిత్వము, కనకాభిషేకాలు, రాజ్యతంత్రము, వారి దినచర్యలు, ప్రజల రాసికృతము, పండితులైన ప్రభువులు, వారిశిష్యులైన పండితులు ఒకటేమిటి తంజావూరు సరస్వతీమహల్ విషయాలు, అన్నీ క్రొత్త సంగతులే. ఎన్నో క్రొత్త విషయాలు పరిశోధనలో బహిర్గత మయ్యాయి. ప్రభాకరుల రచనా పాటవాన్ని గూర్చి సుప్రసిద్ధ రచయిత, పత్రికాసంపాదకుడు వి.ఆర్. నార్ల ఇట్లా చెప్పారు ఆగస్టులో (20-11-84) He was, as I now see, a great master of



Telugu prose. I am particularly struck by the amazing felicity with which he moulded his style to suit the subject.... He, with his intimate knowledge of the life and literature of the last phase of our medieval age, could have given us an account of the wars of that period using the nomenclature of that period. వేరొకచోట వీరే పరిశోధనలో సి.పి. జౌను వీరిముందు వామనుడన్నారు.

“దక్షిణదేశంలో పుట్టిన తెలుగు ప్రబంధాలు వందలు, వందలు ముక్కుమొగం చూడక కొందరు వెక్కిరిస్తున్నారు. మంచి ప్రబంధాలు కావని, కాని వారి మాటలను మనం పాటించరాదు. మంచికాలం వస్తుంది. అందరూ వాటివల్ల ఆనందిస్తారు... ఈ ప్రచురించిన అసలు కథావృత్తాంతం చెన్నపురి లైబ్రరీలో వున్నది. హెచ్చుతగ్గులు చెయ్యలేదు... భాషాస్వభావం పాడుచెయ్యలేదు.” ఇవి శాస్త్రిగారి మాటలు. తంజావూరు పాలకుల సాహితీ వైభవాన్ని వెలుగులోనికి తీసుకొనివచ్చిన ప్రథమపరిశోధకుడు వేటూరి. రచనంతా వ్యావహారిక భాషలోనే. మూలకృతికనుకూలమైన శైలిని వరించుటలో వీరి విశిష్టత కానవచ్చును. ‘రఘునాథరాయల చరిత్ర’ వ్రాయాలని చాలాకాలం అనుకొంటూ వచ్చారు. అది కలగానే మిగిలిపోయింది.

**శృంగార శ్రీనాథము (1923):** ఈ రచనలో ప్రభాకరులు రెడ్డిరాజ్య సంశోధనకు పునాది వేసినట్లయినది. ‘అంతకుముందు తెలుగులో ఎవరుగాని ఇట్టి గ్రంథం రచించి ఉండలేదని’ ప్రసిద్ధ చరిత్రవేత్త ఆచార్య మామిడిపూడి వేంకటరంగయ్యగారు ప్రశంసించారు. ఇయ్యది శ్రీనాథ చరిత్రమే అయినా, ప్రాస్తావికంగా రెడ్డిరాజుల, వారి మంత్రుల, తత్కాలీన కవుల చరిత్రలను తడవినారు. కవుల కాలనిర్ణయం గావించారు. రెడ్లకాలంనాటి పదమూడు శాసనాలు అనుబంధంలో ప్రకటించినారు. పిఠాపురం, దక్షిణరామదుల గూర్చి శ్రీనాథుడొనర్చిన వర్ణనలు చారిత్రకంగా ఉండటాన్ని గుర్తించారు. శ్రీనాథకవితకు మూల్యాంకణం చేశారు. చరిత్ర పరిశోధనలో వారి ప్రజ్ఞకీ గ్రంథము తారకాణ. <sup>1</sup>“హరజటాపతదమరాపగా సన్నిభ/శ్రీనాథ కవితా చరిత్ర చెప్పి”నారని ప్రసిద్ధ కవిపండితులు కోపలై శివకామేశ్వరరావుగారు జోతలర్పించారు.



ఇవికాక శాతవాహనులు, ఇక్ష్వాకుల పుట్టుపూర్వోత్తరాలు, నాగార్జునుని తాతము, శివాజి మహారాజు మున్నగు వ్యాసాలు చరిత్ర సంబంధాలెన్నో ఉన్నాయి.

### శాసన పరిష్కారములు - పరిశోధన

శాసన పరిష్కారమంటే శాస్తిగారి కమందప్రీతి. అందుకై ఎంతైనా ప్రయత్నపడతారు. నిరంతర ప్రాచీన శాసన ప్రతిబింబావలోకనంవల్ల ప్రాచీన చిహ్నలధ్యయనం చేశారు. అక్షర పరిణామాన్ని గుర్తించారు. దేశచరిత్ర క్రాయటానికి వాఙ్మయము, శాసనములు ప్రధానాధారములు. క్రీ.శ. 1800 ప్రాంతములో శాసన పరిశోధనకు విఘ్నేశ్వరపూజ గావించిన మహానీయుడు కల్నల్ మెకలంజీ దగ్గర గుమాస్తగా పనిచేసిన కావలి బొర్రయ్య. తదాది గిడుగు, కొమఱ్ఱాజు, మల్లంపల్లి ప్రభృతులు ఆ మార్గంలో కృషి చేసినారు. ఆ కోవలోని వారు ప్రభాకరులు. సహజంగా మహామేధావి అయినా ఉద్యోగ వ్యాప్తుకూడా వీరికి సహకరించింది. చారిత్రక పరిజ్ఞాన కుతూహలము, శాసనములవైపు మళ్ళించినది.

అమరావతీ శాసనములో 'నాగబు' అనే తెలుగు పదమున్నదని ప్రభాకరులు గుర్తించుట వలన క్రీ.శ. 200 నాటికే తెలుగునకొక లిపి, వ్యవహారమున్నట్లు తెలిసినది. మనకు తెలిసినంత వరకు తొలితెలుగు పదము శాసనమైనది ఇదే. ఈ శాసనమును చదివి 'తెలుగు భాష యేకాక్షరమాత్రము ఇంచుమించు రెండువేలేండ్లనాటిది. దొరకె ననునది పదిలక్షల రూపాయిలు దొరకినట్లు మురియదగినదే' అన్నారు (1928 జూన్ 'భారతి'). శాసనపరిశీలనయందు వారి పరితోషమంతటిది. పదపడి లక్ష్మీపుర శాసనము, కపిలేశ్వరపురశాసనము(7వ శతాబ్ది)లను పరిష్కరించి నారు. అహదనకర శాసనములో 'వింతయక్కరము'న్నది శాస్తిగారి మతము. ఇది యిప్పటికిని వివాదాస్పదముగానే ఉన్నది. ఇవి కాక ముక్త్యాల శాసనము (క్రీ.శ. 1129)ను, నందిగామ తాలూకు శాసనాలను వెలువరించారు. శాసనస్థపదాలకర్థవివరణ గావించారు. అందువారి పాండితీ ప్రగల్భత గోచరమవుతుంది. బహుకోణములనుండి పరశీలించుట వారి పద్ధతి.

ఈ సందర్భంలో తల్లావజల శివశంకరశాస్త్రిగారు వివరించిన సంఘటన నుట్టంకిస్తాను. "నాకు లభించిన మృత్పాత్రమీది అక్షరాలు 'అయోమణిలిప్తకాః' అని నేను చదివి, అనుమానంరహితం కాక శాస్త్రిగారికి తెలియపరచాను.



## 12

### సంస్కృత సాహిత్యసేవ

‘భాషాసు రమ్యా గైర్వాణీ’. ఉభయ భాషా సాగరాల లోతులు తాటిని ప్రభాకరులు సంస్కృత సరస్వతిని యథోచితంగా సేవించారు. వారి సంస్కృత రచనలు విరళాలైనా, ప్రభాభాసితాలు. ఎడ్వర్డు చక్రవర్తి పట్టాభిషేక (1902) సందర్భమున కొన్ని శ్లోకాలు రచించి, గురువుల మెప్పు చూడగొన్నారు. అప్పటికి వారి వయస్సు పదునాలుగేండ్లు. పరమగురువులు మాస్టరు సి.వి.వి. గారిని ఛందః పుష్పాలతో అర్పించారు. 1925లో మహాత్మాగాంధీ మదరాసుకు వచ్చినపుడు స్వాగత శ్లోకాలు ప్రకటించినారు. వాచవి కొక్కటి.

శ్లో. కాయేన వాచా మనసేంద్రియైర్వా  
బుద్ధ్యాత్మనా చైక విశుద్ధవృత్తయే  
సుదర్శనా ఆత్మవిదే మహాత్మనే  
సుస్వాగతం మోహనచంద్ర గంధయే

ప్రభాకరులు సంకలించిన చాటుపద్యమణి మంజరి రెండవ భాగంలో సందర్భాలను వివరిస్తూ పదిమంది సంస్కృత కవుల చాటువులు ప్రకటించారు. అందులో బిల్వణ, పండిత రాయాదులవి ఉన్నాయి. మణిప్రవాళభాషలోనున్న శ్లోకసముచ్చయాన్ని వెల్లడించారు.

నీతిద్విషష్టిక: క్రీ.శ. 6వ శతాబ్దిలోని సుందర పాండ్యుని రచన. పురాణం సూర్యనారాయణ తీర్థులు, తాము సంయుక్తంగా పరిష్కరించారు. కనుపర్తి మార్కండేయ శర్మగారు ప్రకటించారు. దీనికి ప్రభాకర శాస్త్రిగారు సంస్కృతంలో (1928) పీఠిక రచించారు. శాస్త్రిగారి సంస్కృత శైలికుదాహరణ “అపిచాయం



నీతిద్విపక్షికాకారః సుందరపాండ్యోన్యతమః. సుభాషిత గ్రంథసంధాతృభి ర్భూషభి  
కముష్కగ్రంథః పరామృష్టః, సుభాషితావల్యాం వల్లభదేవోస్యాః కృతేర్భవో రాఘాః  
తీరిజగ్రాహ. శ్రుతానుశ్రవికయైన సతాస్పమాకలయత్; పరమీమాం కృతి  
మానుమూర్వ్యా సనైవాపశ్యత్...”

ఆంధ్రులైన సంస్కృత కవుల చరిత్రలు వ్రాయ సంకల్పించి, తొలివిడతగా  
చరిత్రస్వతి (ముక్త్యాల) పత్రికలో (1923, 24) జాయపసేనాని, చెన్నుభట్టు,  
విద్యానాథుడు, శాకల్య మల్లుభట్టు, విశ్వేశ్వర కవిచంద్రుడు, పశుపతి  
నాగనాథుడు మున్నగు పదిమందివి చరిత్రలు వ్రాసినారు. వీరు పేర్కొన్న  
కవులలో నలుగురైదుగురివి, ఔత్తరాహులుగాని, దాక్షిణాత్య కవిచరిత్రకారులు  
గాని ఇప్పటికినీ గుర్తింపక పోవటము ఆశ్చర్య మనిపిస్తుంది. అట్లే తంజావూరు  
సంస్కృత కవుల వివరాలు విశదపరచినారు. శాసనస్థ శ్లోకాలెన్నింటినో  
ఉద్ధరించారు.

సంస్కృత ప్రాచీన ప్రహసనము భగవదజ్ఞకమును 1925లో పరిష్కరించి,  
సంస్కృతంలో పీఠిక వ్రాసి ప్రచురించారు. ఈప్రహసనాన్ని తెనుగులోనికను  
వదించిన ప్రథములు కూడా వీరే.

ప్రభాకరుల సంస్కృతశైలి పరమసుకుమారంగా ఉండి, హృదయ మార్దవం  
కొట్టవచ్చినట్లు కనిపిస్తుంది. ప్రాచీనగ్రంథాలు ప్రచురించి సంస్కృతలోకానికి  
మహోపకారం చేశారు. భాసాదుల నాటకాలను వదించి తెలుగువారికి  
చూపిచ్చినారు. వారి కలం ఉభయభాషలలో పదును తేరినది.

శాస్త్రిగారి సేకరణలో లొల్ల లక్ష్మీధరుడు కృష్ణదేవరాయలపై చెప్పిన  
చాటువూ, సమస్యపూరణమూ చిత్తగించండి.

శ్లో. శ్రీకృష్ణక్షితిపాల దత్త మణిభి ర్విద్యత్క వీనాం గృహం  
నానారత్న విచిత్ర కుట్టిమ భువో రత్నాకరత్వం గతాః,  
అభిః కేవల వారిపూర నిలయ స్సంభావ్యతే సజ్జనై  
రంభో ధిఃజలధిః పయోధి రుదధి ర్వారాన్నిధి ర్వారి ధిః

(రాయల వారిచ్చిన మణులతో విద్యత్కవులు తమ యిళ్ళల్లో రత్నాలు పొదిగి చపటాలు చేయించు కొన్నారు. అందుచేత వారి గృహాలన్నీ రత్నాకరాలు (రత్నాలకు నెలవులు) అయిపోవడంతో నీళ్ళు మాత్రమే మిగిలిన సముద్రాన్ని సజ్జనులంతా 'అంభోధి, జలధి, పయోధి అనే పేర్లతోనే పిలుస్తున్నారు. అందుచేత సముద్రానికి రత్నాకరమనే పేరిప్పుడు లేకుండా పోయింది)

---



## 13

### వ్యావహారిక భాషావాద సమర్థన

అంతకుముందూ కొంత చర్చ జరిగినా, వ్యావహారిక భాషోద్యమానికి ఒక విస్తృతమైన ఆకృతి అంటూ కలిగింది 1910 ప్రాంతంలో. సరిగా ఆ సంవత్సరంలోనే గురజాడవారి ముత్యాల సరాలు వెలువడటం మొదలైనది. సంఘసంస్కరణోద్యమం లాగునే ఈ భాషోద్యమమూ సాంఘిక ప్రయోజనాన్ని ఆశించి పుట్టినదే. నూటికి తొంభై మంది విద్యావంతు లైనప్పుడే, సంఘంలో సుస్థితి యేర్పడినప్పుడే, సాంఘిక రాజకీయ ప్రయోజనాలు ప్రజలనుభవింప గలుగుతారు. కావున ప్రజలను విద్యావంతులను చేయడానికి, వారిలో సాంఘిక బాధ్యతలను ఉద్బోధం చేయడానికి వాడుకభాష మిక్కిలి సహకారి. పటిష్టభావ ప్రకటనకు వాహికగా రూపొందటానికి, సుసంపన్నం కావటానికి శిష్టవ్యావహారిక భాష మాత్రమే అందుకు సాధనం కాగలదు. ఇది దృష్టిలో పెట్టుకొని గిడుగు రామమూర్తి పంతులుగారు వ్యావహారికోద్యమం లేవదీశారు. వీరికి ఎ.వి.యస్. కళాశాల (విశాఖపట్నం) ప్రిన్సిపాలు పి.టి. శ్రీనివాస అయ్యంగారు, విద్యా శాఖాధికారి జె.ఎ. ఏట్సు చెరోవైపున నిలబడ్డారు. గిడుగువారి మిత్రుడు గురజాడ ఊతమిచ్చారు. వీరే ఈ వాదానికి మూల పురుషులు.

ఆనాడు మహామహోపాధ్యాయ తాతా సుబ్బరాయ శాస్త్రి, పేరి కాశీనాథ శాస్త్రి, వజల చినసీతారామశాస్త్రి మున్నగు సంస్కృత పండితులు ఈ వాదాన్ని సమర్థించటం విశేషమే. ప్రభాకరుల వయస్సు అప్పటికిరువదియైదేండ్ల లోపు. ఆయన ఏమంటారంటే “<sup>1</sup>రామమూర్తి పంతులుగారి వాదముతో నేను సంపూర్ణముగా ఏకీభవించినాడను. 1912-13 ప్రాంతాల్లో వాడుకభాషలో నేనే కొన్ని గ్రంథములు ప్రకటించినాను. సభలలో వాడుక భాష మాట్లాడడం,

1. నవ్యసాహిత్య పరిషత్తులో ప్రసంగం - పుటలు 9-10 (1946)



పత్రికలలో వ్యాసాలు వ్రాయడం కూడా తప్పుగా భావించే కాలమిది. గ్రామ్యభాషంటే అంత ఈసడింపు.

1910లో భాసనాటకానువాదంలో వ్యవహారికభాష ప్రయోగించారు ఈ వాద సమర్థనకై 'కామధేనువుకథ' రచించారు వ్యావహారిక భాషలో. కొద్దిమంది భాషాపండితులు మాత్రమే సమర్థించారీ వాదాన్ని. అయితే ఆ దిశగా భ్రష్టమై చేసినవారు తక్కువ. శాస్త్రిగారావాదాన్ని సమర్థిస్తూ ప్రాచీన వచన రచనల్లో వాడుక భాష ఎట్లా చేరుకొన్నది ఆధారాలతో నిరూపిస్తూ వ్యాసాలు, వేరే కొన్ని గ్రంథాలు రచించారు. 'గ్రామ్యమీమాంస' అనే వ్యాసంలో "చాలామంది పండితులు ఇతరులు కూడా గ్రామ్యమంటే ఒహ చీడపురుక్కిందనో పెద్దపులిగానో కలరా గానో భావిస్తారు" అన్నారు. మరోవ్యాసంలో ప్రాచీన కావ్యవ్యాఖ్యానాలు, కథలూ, శాస్త్రగ్రంథాలూ దేశచరిత్రలూ, చాలాచాలా వాడుకభాషలోనే ఉన్నవన్నారు. శాసనాలు వాడుకభాషలోనే. అదికాక, వచన రచనల్లో వాడుకభాష ప్రయోగించటం సంప్రదాయ సిద్ధంగా ఉండేదని నిరూపిస్తూ గిడుగువారి 'తెలుగు' పత్రికలో (1919 సెప్టెంబరు) వ్యాసం ప్రచురించారు. ప్రాచ్యలిఖిత పుస్తకశాలలో పండితులుగా ఉండటంవల్ల, లేఖలు, కైఫీయతులు, వ్యవహార పత్రాల్లో వ్యవహార భాష ఉండటం వారికి చక్షురక్షర గోచరం. కేవలం వినికి కాదు. అందుచేత వారు వ్యవహార భాషావాదాన్ని సమర్థించటం ఈ ఉద్యమానికి పెద్ద ఊతం ఇచ్చింది. తొలి నాళ్ళలో మూలస్తంభం. ఈ భాషోద్యమంవల్ల తెలుగులోని వాఙ్మయంపట్ల భాషావేత్తలలో అసంతృప్తి కలిగిందనటం నిజం. 'నేటి తెలుగు నాటి తెలుగు' వ్యాసమూ ఈ కోవలోనిదే.

'వాడుకభాష మంచి నీటివలె బహు ప్రయోజనములు గలది. కావ్యభాష (గ్రాంథిక భాష) పంచదార పాకమువలె పరిమిత ప్రయోజనము గలది' అని విస్పష్టంగా చూడగలిగిన - వివరించగలిగిన భాషావేత్తలు శాస్త్రిగారు.

**లిపిసంస్కరణ:** ప్రభాకరులు కేవల భాషాచరిత్ర శోధనకే పరిమితం కాక, భాషయొక్క ప్రధానంగా లిపియొక్క ఆధునికావసరాలను గుర్తించి, అధ్యయనంలో ముద్రణలో - 'టైపింగు'లో గల క్లేశాలను గమనించి లిపిని మార్చాలని సంకల్పించి నూతన పద్ధతిని రూపొందించి ఒక వ్యాసాన్ని (1928) భారతిలో ప్రచురించినారు. చేసిన కొన్ని సూచనలు, మార్పులు అచ్చులో



‘అ’కారము మాత్రమే వాడుకొని తక్కినవి ఉజ్జగించుట. ‘అ’కారముపైననే కొన్ని గుర్తులుంచు పద్ధతి యేర్పడినచో 15 భిన్నాక్షర ములు తగ్గును. అట్లే హల్లులలో వర్గప్రథమాక్షరమునకే కొన్ని గుర్తులుంచుచో 10 అక్షరములు మాత్రమే నేర్వవలసి యుండును. అట్లే ద్విత్వ, సంయుక్తాక్షరములలో మార్పులు సూచించిరి. దీనివలన అక్షరసంఖ్య తగ్గి, వాని స్థానాలను సరిచేసి మార్పులు చేయదగునని, సర్వమూ మార్పుచేయరాదని హెచ్చరించిరి. వారు చూపిన మార్పులను చూచి శ్రీ భోగరాజు పట్టాభిసేతారామయ్యగారు 13-4-28న క్రొత్తలిపిలో శాస్త్రుల వారికి ఒక లేఖవ్రాసినారు. అది సరిగానే అందినది. ఈ వ్యాసాన్ని చూచి తాతా సుబ్బారాయ శాస్త్రులవా రభినందిస్తూ ఒక వ్యాసం ఆంధ్ర పత్రికలో ప్రచురించినారు. ఎర్నాకులం నుండి సుప్రసిద్ధ పైలాలజిస్టు యల్.వి. రామస్వామి అయ్యరు 24.5.28న ఒక లేఖ శాస్త్రిగారి నభినందిస్తూ వ్రాసినారు. ప్రభాకరుల ప్రజ్ఞాపరిధి విస్తృతమైనది. మౌలిక ప్రతిభకిది మరో ఉదాహరణ.

---

## 14

### జానపద సాహిత్య సముద్ధరణ

సామాజికాభ్యుదయానికి తోడుపడే సాహిత్యశాఖలలో జానపదసాహిత్య మొకటి. ఇందులోనే ప్రజల చిత్త వృత్తులు, తీరుతెన్నులు, ఆచార సంప్రదాయములు, దేశీయము ఉట్టిపడుతుంటాయి. జాతి సంస్కృతిని నిక్షేపములు. సాహిత్య సంపద అందరకూ అనుభవింపదగినదిగా ఉండాలని జాతిని మేల్కొల్పిన వైతాళికులలో శాస్త్రిగారు ప్రముఖులు. ఈ శతాబ్ది తొలి చరణంలో ప్రధానులున్నారు.

ఈ వాఙ్మయాన్ని బాల-స్త్రీ-పామరపరంగా వింగడించారు. తొక్కు పట్టుక పాటలనుండి వచన మాలికా గీతాలు, సంకీర్తనలపర్యంత మిందులోనివే. యక్షగానాలు ఈ శాఖలోవే. కూనలమ్మపదా లెన్నిదింటిని ప్రకటించారు. ఏలపాటలు, పల్లెపదాలు, జానపద వాఙ్మయంపై పలు ప్రసంగాలు చేశారు. కాటమరాజు కథను పరిష్కరించి ప్రచురించారు. 'మధుర కవిత'లను పేర్కొని సేకరించి పత్రికల్లో ప్రకటించినారు. పాతకాలపు పాటలను గురించి వివరిస్తూ "ఎన్నాళ్ళదాకా పాటలు, పదాలు మొదలైన మధుర కవితలయెడ రసజ్ఞులలో మాదరము చూపదో, అన్నాళ్ళ దాకా ఆంధ్ర కవితయం 'దండ్రతావాసన' గుబాళింపదు. నవకము, చవి, చక్కన గలిగి తియ్యతియ్యనై యాంధ్రలోకము నాలుకమీద నాట్యమాడుచున్న మధుర కవితల నెన్నింటినో చవి చూచి సంతోషించి చాలగా సంపాదించితిని". ఒడుపులు, ఒయ్యారములు గల వాడుకభాషలో బొంగరము త్రిప్పినట్లు పొంకముగా వచన రచన చేయగల దిట్టలు ప్రభాకరులు.

1. 1917 జనవరి 18, కృష్ణా పత్రిక 2. వ్యాసమంజరి - పుట 174



**పదసేకరణ:** లిఖిత వాఙ్మయాన్ని వెల్వరించటంలో ఎంత శ్రద్ధ చూపించారో, అనాదృత వాఙ్మయాన్ని సేకరించి, వ్యాకరించి ప్రకటించటం లోను అంతటి శ్రద్ధ. అంత మాత్రమే కాదు, జనుల నోళ్ళలో నానుతూ లిఖితరూపం పొందని పాటలు, నానుళ్ళు, పలుకు గుత్తులు, లబ్బులు ఎన్నో సేకరించి తమ కోటుపుస్తకాల్లో భద్రపరచినారు. పదసేకరణకై తంటాలు పడ్డవారిలో వీరే ప్రథములనుకోవచ్చును. ఈ వాఙ్మయార్చన భాషకు పుష్టిని చేకూర్చేది. 1960 తర్వాత కొన్ని పదబంధ పారిజాతాలు ప్రకటింప బడ్డాయి. అయితే అవి గ్రంథస్థపదాలనే ఎన్నుకొన్నాయి.

శాస్త్రిగారేమన్నారో చూడండి! “<sup>1</sup>ఎప్పుడో నేను ప్రాచీన గ్రంథాలకై దేశాటనం చేస్తూ ఉండేటప్పుడు లిపిరూపము పొందకుండా ప్రజల నాలుకల మీదనే ఉండే పాటలు, పదాలు, నానుళ్ళు వగైరాలను సేకరిస్తూ ఉండేవాణ్ణి.” అలా సేకరించి వ్యాకరించి, వర్గీకరించిన వానినే ‘గాలికబుర్లు’ అనే పేరుతో ఆంధ్ర పత్రికలో (1944) ప్రకటించారు. వారు సేకరించింది కొండంత. ప్రకటించింది అవగింజంత. అమరంలా ఆ పదజాలాన్ని వర్గాలుగా విడగొట్టినారు. అకారాది క్రమంకంటే ఇది లెస్స అని వారి మతము.

వారే అన్నమాటలివి “పాటలు, పదాలు, పొడుపు కథలు, పలుకుబళ్ళు, నానుళ్ళు, దేశీయాలు, నుడికారములు, జాతి వార్తలు, చమత్కారములు, పొడుపు వేద్యములు, చాటుధారలు, లక్షణోదాహరణములు మొదలయిన వానిని, భాషా సేవ్యపు పంటలలో, ఇదివరకు సేకరముగాక, గాలికి కొట్టుకు పోతూ ఉండే చెదురుడు, రాలుడు పరిగ గింజలను బిచ్చగాడనై ఊళ్ళూ నాళ్ళూ తిరుగుతూ ముప్పైయేళ్ళ ముందునుండి ఎక్కడ పట్టితే అక్కడల్లా యేరుకు తెచ్చుకుంటూ ఉన్నాను (1944 జనవరి ఆంధ్రపత్రిక).” జనుల నాలుకలపై నివాసమున్న పదజాలమంతా దేశస్థితిగతులు, అభిరుచులు మారే కొద్దీ ఉత్పన్నమైపోతుంది. ప్రజాసూక్తము లనదగిన సామెతలను, జాతీయాలను సేకరించి భావితరాలకు పదసంపద నందించిన వాఙ్మయ సేవకులు ప్రభాకరులు. పరిపుష్టమైన రచనలకివి అత్యంత సహాయకారులు. ఇంత సేకరించి కూడా తెలుగువారి నిట్లు తృప్తి మొనర్చినారు. “దేశము నలుముఖముల గాలించి మంచి మంచి తెలుగు



పలుకుబళ్ళను, కథలను,.... వింత శబ్దజాలమును సేకరించుటకు  
 అచ్చరాకముందు అన్ని రకముల రచనలను తాటాకులమీదను, నోటివారి  
 మీదను ఉండెడివి. ఆంధ్ర భాష అందచందములు సరిగా గుర్తించుటకు  
 'సర్వే' అత్యావశ్యకము". అప్పుడే తెలుగునుడికారము మిసమిసలు తెలుగు  
 గ్రహింపగల్గుతారు. ప్రభాకరుల ముందుచూపు, పరిశీలన ఎంత దృఢ  
 గమనింపవలసి ఉంటుంది. శాస్త్రిగారి అముద్రిత వ్రాతప్రతుల్లో వేలకొలది  
 పలుకుబళ్ళు. ఏగ్రంథాలలోనూ చేరనివి ఇప్పటికీ ఉన్నాయి.  
 గ్రంథస్థమైనవాటికంటే జనవ్యవహారంలోని పదబంధాలు సేకరించుటలో వారి  
 మక్కువ ఎక్కువ. భాషా సరస్వతి జీవధాతువు అదే అని వారి నిశ్చయము.

---



# 15

## ‘యోగ’దశ

మాస్టరు సి.వి.వి. అను మహాపురుషులు ఏర్పరచిన కొత్తయోగం అంటే యోగరహిత తారక రాజ యోగం’లో ప్రభాకరులు ప్రవేశించి (1916-6-1916) తుది శ్వాస పర్యంతము గండు చీమ పట్టుకొన్నట్లు గట్టిగా పట్టుకొని, అసిధారా వ్రతంగా యోగసాధన చేసిన తపోమయులు. ఈ సంగతి లోకమునకంతగా తెలియదు. శాస్త్రిగారికి గురువులపై మహా విశ్వాసము. వారి తీవ్రనాడుల్లో సి.వి.వి. చింతనమే ప్రవహించింది. ప్రార్థనవేళ తప్పిన దినము లేదు. నమ్మినదాన్ని చిత్తశుద్ధితో ఆచరించిన కర్మయోగి. చెప్పినది చేసినారు. తామాచరింపనిది చెప్పలేదు. సత్యగవేషణే వారి జీవన మంత్రం. అంత తుదృఢం ప్రధానంగా - ప్రమాణంగా - యోగాచరణంలో లోతు లరసిన మహర్షి. సర్వనిర్వాహకములు జరుపుచున్నది మాస్టరు ప్రజ్ఞే అనే పరిపూర్ణ విశ్వాసమే వారి ఊపిరి. సంవత్సరాలు గడిచేకొద్దీ యోగచింతన ఆయనను ఆక్రమించేసింది. సాహిత్య కార్యకలాపాలు ఉప్పున చప్పనగా తోచినవి.

“ప్రపంచమంతా తల్లకిందులైనా సరే, ప్రాక్టీసు (యోగసాధన)లో యాక్షన్ (యోగక్రియ) జరుగుతూ దానివల్ల ఇతరులకు ఉపకారం జరుగుతూ నాకు సచ్చిదానందాదులు లభిస్తూ ఉండబట్టి నా ముక్కులో ఊపిరి ఆడుతూ ఉండేదాకా నేను ఈ మార్గాన్ని విడుచువాడను కాను. ఈ విషయం మార్గశిర శుద్ధానికి నేను మద్రాసు వచ్చినపుడు<sup>1</sup> టి.ఎస్. రామానుజమున్నా<sup>2</sup>, యన్.ఆర్.బి.వి. కుమారుడున్నా వచ్చి ఉండగా స్పష్టం చేసినాను.<sup>2</sup> ఒకవేళ యన్.ఆర్.బి.వి. శరీరం విడిచినా నేనీ నిశ్చయానికి కారణం, నాలోని సి.వి.వి. యాక్షన్గానే ఉంచుకొన్నాను గనుక చలింపను అని స్పష్టంగా చెప్పినాను. ఆ

1. టి.ఎస్. రామానుజం: యన్.ఆర్.బి.వి. శిష్యులు, అంతర్జాతీయ కార్మిక నాయకులు

2. ఎన్.ఆర్.బి. వేంకటా చలపతి - మీడియము, కుంభకోణ నివాసి (1883-1947)



నిశ్చయముననే నేను నిలిచి తీరుదును గాక! ఇట్టి ధైర్యము సి.వి.వి. నాకు అనుగ్రహించినారు. వారి మీది ప్రేమనౌక సహాయముననే ఆపత్సముద్రమును గడపగలను గాక” ఇవి మాటలు కావు! మహా మంత్రాలు!!

యోగవిషయంలో ప్రభాకరులెప్పుడూ పురాణ ప్రమాణాల నుట్టంకించేవాళ్లు కాదు సరికదా ‘నా అంతరుద్భేద మిది. ఇట్లా చేయండి’ అనేవారు సాధకులతో. ఆయన సిద్ధప్రసిద్ధులైన మహాభాగులు. మాష్టరు సి.వి.వి. గారి మీడియములలో నే నెరిగినది గురుదేవులు శాస్త్రిగారినే.

ఈ యోగం లక్ష్యం వైయక్తిక మోక్షం కాదు. ‘లోకకళ్యాణమే’ యోగ గమ్యమని చెప్పేవారు. శరీరంలో ప్రజ్ఞ ప్రవర్తిస్తుండగానే యోగ వికాసం గుర్తింపగల్గటం ఈ యోగ విశేషం. మనిషి అవశస్థితిలో సమాధిగతుడగుట కాదు. ఈ యోగసాధకులలో కుండలినీ ప్రచోదనమూ సహస్రార విజృంభణమూ నాడీమండలమంతటా ఒక శక్తిధార అప్రయత్నంగా ప్రపించటం జరుగుతుంటాయి. గురువుల సంస్కరణతో సాధకులలో అపూర్వశక్తి చాలనం జరగటం దీని విశిష్టత. ‘ఎటర్నిటీ’ (మృత్యుంజయత్వము) యోగచరమగమ్యం త్రిశక్తులను అధిగమించి Fourth Dimension Work నడవాలని మాష్టరు సి.వి.వి. సంకల్పించి నూతన యోగాన్ని ప్రసాదించినారు. ప్రభాకర శాస్త్రిగారికి యోగవికాసం వల్ల కొన్ని అద్భుత శక్తులు సంక్రమించినాయి. అవి నిస్వార్థ సేవకే వినియోగింపబడినాయి. పరమేశ్వర ప్రీత్యర్థమను సంకల్పమతో వీరు ప్రతికార్యమును జేసేవారు. వారి యోగిక శక్తులు ఒకటి. యోగ చికిత్స ద్వారా మానసిక, శారీరక రుగ్మతలను మాన్పుట. దీనినే వారు ‘ట్రీటుమెంటు’ అనేవారు. ఈ యోగశక్తి మూలమున తేలుకాటు, ఒడలుకాల్పు, టైఫాయిడు, పరిణామశాల, పైత్యకోశంలోరాళ్ళు, నంజు, జవదరము, క్షయ మున్నగు వ్యాధులు తొలగించేవారు. వారి దగ్గరకు ఓసారి సాహరిగా యోగచికిత్సకై వచ్చేవాళ్ళలో రిక్షా లాగేవారు, కస వూడ్చుకొనేవారు, ఆఫీసర్లు, టీచర్లు, డాక్టరులు, ఇంజనీరులు, లాయర్లు, సనాతనులు, కమ్యూనిస్టులు, కాంగ్రెసువారు ఇలా బహుగోత్రాలవారు వచ్చి రోగవిముక్తులై ఆనందంతో తమతమ యిళ్ళకు వెళ్ళేవారు. అది అటుండగా, కేవలం జాబులద్వారా తమ ఆధివ్యాధులను దూరదూరాలనుండి తెలియ బరచగా, ట్రీటుమెంటు మూలమున నయమైనవారు వందలవంది! ‘నిర్వర్తింతున్ బరిచర్య నార్తులకు యావచ్చుక్తి నర్పించి’ అని



వారిదీక్ష శాస్త్రిగారి యోగశిష్యులు, ట్రీటుమెంటులో గురుదేవుల శక్తులబ్ధినవారు. కొత్త రామకోటయ్యగారు (1909 - 1991) ఇట్లా వ్రాశా రొకచోట “మా గ్రామములో ఉన్న సాధకులలో ఎవరికైనా జబ్బు చేసినపుడు ఆ విషయమును శాస్త్రిగారికి తిరుపతి జాబు వ్రాసే వారము. ఆ వ్రాసిన జాబు పోస్టుడబ్బాలో వేసే వారము. ఆ జాబు శాస్త్రిగారికి చేరుటకు రెండు మూడు రోజులు పడుతుంది. కాని ఆ జాబు ఇక్కడ పోస్టు డబ్బాలో ఉండగానే ఆ రోగికి జబ్బు తగ్గిపోవుట ఆరంభించేది. ఆ సాయంకాలానికే ఆ రోగి, రోగముక్తుడై హాయిగా తిరిగేవాడు. అనగా శాస్త్రిగారు మన జాబు చూడకముందే రోగనివారణ జరిగేదని అర్థం. ఇందుకు కారణం శాస్త్రిగారిలో ఉన్న అపారమగు ప్రేమయే అనిన్నీ, ఇతరులకు ఆనందం కలగాలన్న వారి ఆకాంక్షయే ముఖ్య కారణమనిన్నీ తెలుసుకోగలం”.

కరుణ, సానుభూతి, అనుతాపము శాస్త్రిగారికి ప్రాణధాతువులు. అవే వ్యాధి నిర్మూలనకు దోహదకారులైనాయి. ప్రభాకర శాస్త్రిగారిచే యోగచికిత్స పడసిన సుఖులైన వారిలో సర్వశ్రీ కొత్త వేంకటేశ్వరరావు (లాయరు, గుంటూరు), కొత్త రామకోటయ్య (చినకాకాని), జలసూత్రం రుక్మిణీనాథ శాస్త్రి (బందరు), శ్రీమతి చాగంటి కల్పవల్లి (విజయవాడ), అడవి బాహిరాజు (లాయరు, భీమవరం), చిత్తూరు నాగయ్య (మదరాసు, సినీయాక్టరు), యస్.టి.పి. భాష్యకాచార్యులు (రాయవెల్లూరు), వెన్నెలకంటి మునికృష్ణయ్య (ప్లేడరు, తిరుపతి), కాశీనాథుని నాగేశ్వరరావు పంతులు (మద్రాసు), ఉనికిలి వెంకట్రాజు (గుండుగొలను, ప.గో.జిల్లా), యస్. పద్మనాభ స్వామి (రాజమండ్రి) మున్నగు వారెందరో ఉన్నారు. ఒకటి రెండు సంఘటనలు ఉదాహరిస్తాను.

(1) కొత్త వేంకటేశ్వర రావుగారను సంపన్నులు ‘లా అప్రెంటిసు’ పరీక్షకు మద్రాసు వెళ్ళవలసి యుండెను. వారిది తెనాలి దగ్గర సంగం జాగర్లమూడి. అప్పటికే వారు పదినెలలుగా తీవ్రానారోగ్యముతో పీడింపబడుచుండిరి. తొలుత 106 డిగ్రీల మలేరియాతో ఆరంభమయినది. అల్లోపతి, హోమియోపతి వైద్య నిపుణులచే చికిత్స చేయించు కొన్నారు. ఆయుర్వేదమును వాడినారు. నాటు మందులు సేవించిరి. దేనికిని కుదరలేదు. ఇరువది పౌనుల బరువు తగ్గినారు. రోజూ సాయంకాలము జ్వరము తగులుచునే యుండెను. నిద్ర పట్టదు. ఏమి తిన్నను వంటపట్టదు. నరముల జిగి దిగనారెను. వ్యాధి ఎవ్వరికిని అంతుపట్టుట లేదు.



ఇట్టి స్థితిలో శ్రీ ఉన్నవ లక్ష్మీనారాయణ పంతులుగారి సలహాపై వారి తల్లి పరిచయలేఖ గైకొని, మద్రాసు చేరి శ్రీ ప్రభాకరశాస్త్రిగారిని సందర్శించి "నాయనా! ఎవరు నీవు" అని స్నిగ్ధ గంభీర స్వరముతోవారు పలుకరించినాడు. వేంకటేశ్వరరావుగారిని భోజన, వసతి సౌకర్యాదులు ముందుగానే అంది తెలిసికొన్న తదుపరి, శాస్త్రిగారి తొలిమాట లివ్వి "మంచి నేయి, కూరలు, పాత్రలు పండ్లు విరివిగా తీసుకొనాలి. ఈ ఆహారముతో నీ జబ్బు కుదురుననుకోవద్దు. కుదుర్చునది సర్వకర్త యగునీశ్వరుడే! నీ శరీరపుష్టికి ఈ తిండి కావలయును."

తొలిపూట బ్రీటుమెంటులో వేంకటేశ్వరరావుగారి శరీరమందంతట శక్తిధార ప్రహించినట్లయ్యెను. చెమట యోడికలు కట్టెను. ఆ పట్టున నలువది రోజులపాటు శాస్త్రిగారి దివ్యసన్నిధానమున గడిపినారు. మంచి ఆకలి, సుఖాన్నితౌలుత చేకూడెను. ఇరువది రోజులలో ఇరువది పౌనులు తూకము పెరిగెను. సంపూర్ణారోగ్యముతో వారు స్వగ్రామమునకు మరలిరి. ఈవృత్తాంతమంతయు వారే ప్రజ్ఞాప్రభాకర పీఠికలో వివరించినారు.

(2) నేను (ఈగ్రంథరచయిత) ప్రభాకరశాస్త్రిలవారి వద్ద తిరుపతిలో విద్వాన్ నాలుగో సంవత్సరం (1945-46) చదువుతున్నాను. ఆయేడు అక్టోబరులో నేను తీవ్రంగా జ్వరపడ్డాను. ఎన్నిరోజులైనా తగ్గటం లేదు. శారీరక, మానసిక స్వస్థతలు సడలినాయి. నాపిచ్చి నాకానంద మన్నట్టు ఉండేవాణ్ణి. అప్పటికే నాకు పెళ్ళయింది. దేహంపై మనస్సుపై నాకు పట్టు తప్పింది. ఏవేవో వికార చేష్టలు! ఆ స్థితిలో గురుదేవులు ప్రభాకరుల చరణములాశ్రయించాను. రోజూ ప్రార్థనకు రావలసిందిగా ఆదేశించారు. ఇంకా జ్వరం వస్తూనేవుంది. బరువు తగ్గిపోయాను. ఆ స్థితిలో రోజు ప్రార్థన సమయాలకు నేను వెడుతున్నాను. అలా ఉండగా ఒకరోజున శాస్త్రిగారు నా ఆరోగ్య పరిస్థితిని పరికించి "నీకేం కావాలి" అన్నారు. చాలారోజులుగా నా శరీరం సలసల కాగుతుండటంవల్ల నేనో వింత కోరిక కోరాను. "నా దేహం హిమనీగృహంలో ఉండాలి. అదీ సౌధోపరిభాగమై ఉండాలి. అదీ ఏకాంతంగా ఉండాలి. ఆ భవనం చుట్టూ 'లాను' లో పుష్పోద్యాన ముండాలి. కెరటాలు లేని సాగరంలా నిశ్శబ్దం అక్కడ రాజ్యం చేయాలి. ఎవ్వరూ నన్ను నిద్ర లేపకూడదు." ఇట్లా కోరికల పరంపర చెప్పుకుంటూ పోయాను. ఇదంతా వినివారు "మన కరణం కవి అవుతున్నాడే" అని పరిహాసం చేశారు. ఇంతలో సాయంకాలం ప్రార్థన సమయం ఆరుగంటలయింది. గురుదేవులు



మూసికొన్నారు. ప్రార్థన సమయంలో అందరూ అప్రయత్నంగా జారి పోయారు. మహాద్భుతం! ఏ వాతావరణాన్ని నేను అనుభవించానో అది నాకు అనుగ్రహింపబడింది. నామేను మంచు మందిరంలోనే ఉన్నాను. అదీ రెండు, మూడు గంటల అనుభూతి! నా ఆనందానికి అవధులేవు. హాయి!! దేహంలోని ఉష్ణతీవ్రత పూర్తిగా మటుమాయమైంది. నేను ఆ సుఖాన్ని నుండి లేచే సరికి, జ్వరం పూర్తిగా తగ్గి మామూలు స్థితికి వచ్చాను. మిత్రులు ప్రేయరయిన తర్వాత ప్రతివారిని “ఏం జరిగింది ప్రార్థనలో?” లేదా “మీకునిపించింది?” అని అడగటం రివాజు. అందరినీ అడిగినట్లే నన్ను అడిగారు. నా అనుభూతిని సవినయంగా వివరించాను. ఆ అనుభూతినే, తర్వాత ‘ఆనందవల్లి’ కావ్యంలో అక్షరబద్ధం చేశాను.

ఆకయినన్ జలింపదు లతావనిలో, నవయామినిన్ రసో  
తేకమునన్ గదల్పదు ఖుషీగను కోయిలబాల కంఠమున్  
నీ కనుసన్ననే మెలగి నీడజముల్ రవమున్ ఘటింప, వే  
నా కలిగొన్నవాడనయి యచ్చట నిద్ర కుపక్రమించితిన్  
నిద్దురయంచు బల్కను ఘనీభవమౌ ఇహసౌఖ్యరాశియే  
ముద్దయినట్లు తోచె, నవమోహన మంగళ శాంతి నిక్షణ  
ముద్దరి విన్నదెన్, ఒక మహాలలితమ్మవు పుష్పశయ్యలో  
నిద్దురవోవ నాజ్ఞయిడె, నే శయనించితి నందు పొందుగన్

నేను నిద్రనుండి లేచిన పిమ్మట మళ్ళా ‘నీ కేంకావాలి’ అన్నారు. రోజుకు 18 గంటల చొప్పున నిద్ర కావాలన్నాను. ‘ఏమిటీ ఎంత! కుంభకర్ణుడిలా’ అన్నారు మళ్ళీ. కాని వారనుగ్రహించినట్లు నేను భావింపలేదు. కాని మహా విచిత్రం! అంతే! ఆ మరునాటి నుండి ఇరవైయొక్క దినాలపాటు ఒకటే నిద్ర!! నా శరీరానికి ఎంత విశ్రాంతి! ఎంత బలము! ఎంత ఉత్సాహము ప్రసాదించినదో చెప్పలేను. ఆ రోజుల్లో నన్ను పట్టిపీడించిన వ్యాధులన్నీ మటుమాయమయ్యాయి. అనంతరం రెండుమూడు దినాలకు పూర్ణారోగ్య వంతుణ్ణయ్యాను. అనుగ్రహించినట్లగపడకుండా అనుగ్రహించటం ప్రభాకర యోగిపుంగవులలో ఒక విశేషం.

(3) సంపంగి పరిమళం: ఒక తూరి ప్రముఖ సంస్కృత విద్వాంసులు అప్పల్ల సోమేశ్వర శర్మగారూ, హిందీప్రధానాచార్యులు అయాచితుల



ఇట్టి స్థితిలో శ్రీ ఉన్నవ లక్ష్మీనారాయణ పంతులుగారి సలహాపై తాత్కాలిక పరిచయలేఖ గైకొని, మద్రాసు చేరి శ్రీ ప్రభాకరశాస్త్రిగారిని సందర్శించి "నాయనా! ఎవరు నీవు" అని స్నిగ్ధ గంభీర స్వరముతోవారు పలుకరించినాడు. వేంకటేశ్వరరావుగారిని భోజన, వసతి సౌకర్యాదులు ముందుగానే అంది తెలిసికొన్న తదుపరి, శాస్త్రిగారి తొలిమాట లివ్వి "మంచి నేయి, కూరలు, పాత్ర పండ్లు విరివిగా తీసుకొనాలి. ఈ ఆహారముతో నీ జబ్బు కుదురుననుకోవద్దు. కుదుర్చునది సర్వకర్త యగునీశ్వరుడే! నీ శరీరపుష్టికి ఈ తిండి కావలయును."

తొలిపూట బ్రీటుమెంటులో వేంకటేశ్వరరావుగారి శరీరమందంతట ఒక్క శక్తిధార ప్రహించినట్లయ్యెను. చెమట యోడికలు కట్టెను. ఆ పట్టున నలువది రోజులపాటు శాస్త్రిగారి దివ్యసన్నిధానమున గడిపినారు. మంచి ఆకలి, సుఖనిద్ర తొలుత చేకూడెను. ఇరువది రోజులలో ఇరువది పౌనులు తూకము పెరిగెను. సంపూర్ణారోగ్యముతో వారు స్వగ్రామమునకు మరలిరి. ఈవృత్తాంతమంతయు వారే ప్రజ్ఞాప్రభాకర పీఠికలో వివరించినారు.

(2) నేను (ఈగ్రంథరచయిత) ప్రభాకరశాస్త్రిలవారి వద్ద తిరుపతిలో విద్వాన్ నాలుగో సంవత్సరం (1945-46) చదువుతున్నాను. ఆయెడు అక్టోబరులో నేను తీవ్రంగా జ్వరపడ్డాను. ఎన్నిరోజులైనా తగ్గటం లేదు. శారీరక, మానసిక స్వస్థతలు సడలినాయి. నాపిచ్చి నాకానంద మన్నట్టు ఉండేవాణ్ణి. అప్పటికే నాకు పెళ్ళయింది. దేహంపై మనస్సుపై నాకు పట్టు తప్పింది. ఏవేవో వికార చేష్టలు! ఆ స్థితిలో గురుదేవులు ప్రభాకరుల చరణములాశ్రయించాను. రోజూ ప్రార్థనకు రావలసిందిగా ఆదేశించారు. ఇంకా జ్వరం వస్తూనేవుంది. బరువు తగ్గిపోయాను. ఆ స్థితిలో రోజు ప్రార్థన సమయాలకు నేను వెడుతున్నాను. అలా ఉండగా ఒకరోజున శాస్త్రిగారు నా ఆరోగ్య పరిస్థితిని పరికించి "నీకేం కావాలి" అన్నారు. చాలారోజులుగా నా శరీరం సలసల కాగుతుండటంవల్ల నేనో వింత కోరిక కోరాను. "నా దేహం హిమనీగృహంలో ఉండాలి. అదీ సౌధోపరిభాగమై ఉండాలి. అదీ ఏకాంతంగా ఉండాలి. ఆ భవనం చుట్టూ 'లాను' లో పుష్పోద్యాన ముండాలి. కెరటాలు లేని సాగరంలా నిశ్శబ్దం అక్కడ రాజ్యం చేయాలి. ఎవ్వరూ నన్ను నిద్ర లేపకూడదు." ఇట్లా కోరికల పరంపర చెప్పుకుంటూ పోయాను. ఇదంతా వినివారు "మన కరణం కవి అవుతున్నాడే" అని పరిహాసం చేశారు. ఇంతలో సాయంకాలం ప్రార్థన సమయం ఆరుగంటలయింది. గురుదేవులు



మూసికొన్నారు. ప్రార్థన సమయంలో అందరూ అప్రయత్నంగా జారి పోయారు. మహాద్భుతం! ఏ వాతావరణాన్ని నేను అనుభవించానో అది నాకు అనుగ్రహింపబడింది. నామేను మంచు మందిరంలోనే ఉంది. అదీ రెండు, మూడు గంటల అనుభూతి! నా ఆనందానికి అవధులేవు. హాయి!! దేహంలోని ఉష్ణతీవ్రత పూర్తిగా మటుమాయమైంది. నేను ఆ సుఖాన్ని నిద్రనుండి లేచే సరికి, జ్వరం పూర్తిగా తగ్గి మామూలు స్థితికి వచ్చాను. పూర్తిగా ప్రేయరయిన తర్వాత ప్రతివారిని “ఏం జరిగింది ప్రార్థనలో?” లేదా “మీకునిపించింది?” అని అడగటం రివాజు. అందరినీ అడిగినట్లే నన్నూ అడిగారు. నా అనుభూతిని సవినయంగా వివరించాను. ఆ అనుభూతినే, తర్వాత ‘ఆనందవల్లి’ కావ్యంలో అక్షరబద్ధం చేశాను.

ఆకయినన్ జలింపదు లతావనిలో, నవయామినిన్ రసో  
త్యేకమునన్ గదల్చుదు ఖుషీగను కోయిలబాల కంఠమున్  
నీ కనుసన్ననే మెలగి నీడజముల్ రవమున్ ఘటింప, వే  
నా కలిగొన్నవాడనయి యచ్చట నిద్ర కుపక్రమించితిన్  
నిద్దురయంచు బల్కను ఘనీభవమౌ ఇహసౌఖ్యరాశియే  
ముద్దయినట్లు తోచె, నవమోహన మంగళ శాంతి నిక్వణ  
మృద్ధరి విస్పదెన్, ఒక మహాలలితమృదు పుష్పశయ్యలో  
నిద్దురవోవ నాజ్ఞయిడె, నే శయనించితి నందు పొందుగన్

నేను నిద్రనుండి లేచిన పిమ్మట మళ్ళా ‘నీ కేంకావాలి’ అన్నారు. రోజుకు 18 గంటల చొప్పున నిద్ర కావాలన్నాను. ‘ఏమిటీ ఎంత! కుంభకర్ణుడిలా’ అన్నారు మళ్ళీ. కాని వారనుగ్రహించినట్లు నేను భావింపలేదు. కాని మహా విచిత్రం! అంతే! ఆ మరునాటి నుండి ఇరవైయొక్క దినాలపాటు ఒకటే నిద్ర!! నా శరీరానికి ఎంత విశ్రాంతి! ఎంత బలము! ఎంత ఉత్సాహము ప్రసాదించినదో చెప్పలేను. ఆ రోజుల్లో నన్ను పట్టిపీడించిన వ్యాధులన్నీ మటుమాయమయ్యాయి. అనంతరం రెండుమూడు దినాలకు పూర్ణారోగ్య వంతుణ్ణయ్యాను. అనుగ్రహించినట్లగపడకుండా అనుగ్రహించటం ప్రభాకర యోగిపుంగవులలో ఒక విశేషం.

(3) సంపంగి పరిమళం: ఒక తూరి ప్రముఖ సంస్కృత విద్వాంసులు అప్పల సోమేశ్వర శర్మగారూ, హిందీప్రధానాచార్యులు అయాచితుల



హనుమచ్చాస్త్రిగారూ, మరికొందరూ శాస్త్రిగారింట గోష్ఠి జరుపుతున్నా ప్రస్తావనలో శాస్త్రిగారు మాష్టరు సి.వి.వి. గారి మహనీయతగురించి, వికాసాన్ని గురించి ఉత్సాహంతో ముచ్చటిస్తున్నారు. వారి దివ్య శక్తుల శ్లాఘిస్తున్నారు. అది వింటున్న పండితులు శాస్త్రిగారితో “తమరు సాధనచేస్తూ యోగం మహనీయమైనదే! అయినా ఆ యోగమహత్త్వం ఎరుకపడేటట్లుగా నిదర్శనం దయచేయండి” అన్నారు. ఇది 1948-49 నాటి మాట. ప్రభాకరశాస్త్రి మాటలు విని, వారితో “అలా అయితే మీకే పువ్వు పరిమళం ఇష్టమో చెప్పండి” అన్నారు. “సంపంగి మాకిష్ట” మన్నారు వారు. అవి నిజానికి తిరువనంత ప్రాంతాల్లో లభించేవి కావు కూడా. వెంటనే ప్రభాకరులు క్షణకాలంపాటు నిమీలిత నేత్రులయి తమ పరమగురువులు మాష్టరు సి.వి.వి.ని స్మరించుకొన్నారు. అంతే! పండితులంతా కూర్చున్న గది అంతటినీ సంపంగి పరిమళం ముంచెత్తింది. ఈ దివ్య సుగంధం ఎక్కడినుండి వచ్చినట్లు? ఆ పువ్వు వూడి ఋతువుకూడా కాదే!<sup>1</sup> ఇట్లాంటి సంఘటనలు కోకొల్లలు. శాస్త్రిగారి శిష్యులూ, భక్తులూ ఇప్పటికీ చెప్పుకుంటా ఉంటారు.

ఈ సందర్భంగా ప్రభాకరుల ప్రవచనములు తెలుసుకోవటం అవసరం వారు ఏ జీవితాదర్శాలకు నిలిచింది, ఆచరించింది, ఉన్నత లక్ష్యవీక్ష యెత్తింది అవగతమవుతాయి.

- (1) సానుభూతికి మించిన దివ్యోషధం ఇంకేదీ లేదు. మనలో వెల్లివిరిసే ప్రేమ అన్నింటినీ చక్కదిద్దగల దివ్యోషధము.
- (2) ఎందరకు యోగచికిత్సచేసినా యేమీ చీకాకుండదు. ఎంత యిచ్చినా తరగని తనమే ఈశ్వరత. అదే మనలో నెలకొనాలి.
- (3) నా చుట్టూ ఆనందాన్ని, అమృతాన్ని పంచిపెట్టాలనే సంకల్పం కలవాడినేను. అందరినీ ఆపదలనుండి రక్షించడం, అందరిలో ఆనందాన్ని నెలకొల్పడం అనే రెండు భావాలే నాకు ఉచ్చాస నిశ్వాసాలు. అవి రెండూ ఆడుటలోనే నా ఊపిరి.
- (4) మృత్యువును ధిక్కరించే శక్తిసామర్థ్యాలు కలగాలనీ, అమరత్వ సిద్ధి కలగాలనీ, ఆ అమరత్వ సిద్ధి ఇచ్చటనే ఈ శరీరంతోనే పొందాలనీ కోరుకొందాం.

1. శ్రీ అప్పల సోమేశ్వరశర్మగారు విశాఖపట్నంలో నాతో స్వయముగా చెప్పినది (1979)



ప్రభాకరులు మానవతా దృష్టిలో ఎంత ఎత్తుల కెదిగిందీ తెలిపే పలుకులు.

గురుదేవులు ప్రభాకరశాస్త్రిగారికి నా అక్షరాభినందన:

ధ్యానమే యోగమై పరమ

తత్త్వము నించెడు బ్రహ్మతేజమై

మానమే మేలి వ్యాఖ్యయ్యి - మంజుల

వాక్యక కాంతి గోళమై -

ప్రాణము నార్తసేవకయి పంచిన

సత్ కరుణా పయోనిధిన్

ప్రాణము ప్రాణమైన గురుపాదుల

నే శరణంబు చొచ్చితిన్

సత్యదయోపకార సార్థకమగు ఆత్మచింతన పథము తప్పి చరింపని యోగి:

సద్విదర్థ సాకల్యము కొరికే జన్మించిన పుణ్య శ్లోకులు.

## 16

### సభలూ - సన్మానాలూ

వేటూరి ప్రభాకరశాస్త్రిగారు నూనూగు మీసాల ప్రాయంలో శతావధానాల అష్టావధానాలు చేసి మన్ననలు పొందారు. లభించిన ఆధారాలనుబట్టి 1922లో రాజరాజనరేంద్ర పట్టాభిషేక వర్ధంతి సభలో (రాజమండ్రి) నన్నయకు పూర్వ ఛందస్సుపై ఆలోచనాత్మకమైన ప్రసంగం చేసినారు. ఈసభ రాజరాజనరేంద్ర పట్టాభిషేకము 900 ఏళ్ళు పూర్తి అయిన సందర్భంలో జరిగింది. ఆ సభలో శాస్త్రిగారు రాజరాజ నరేంద్రునిట్లు ప్రశంసించారు.

మదమాతంగ తురంగ ముఖ్యపద సంపన్నుండు నన్నయ్య తొ  
మ్మిది నూరేండ్లకు ముందుఁజూపె కవితోన్మేషంబు, సర్వాంధ్రసం  
పద పెంపొంద, చకుక్యవల్లభుఁడు సామ్రాజ్యాభిషిక్తుండుగా  
నది నాబోటికి నేటి కబ్బునటె వ్యాఖ్యానింప నాఖ్యానమున్

ఆ సంవత్సరం డిసెంబరులోనే 'ఆలిండియా ఓరియంటల్ కాన్ఫరెన్సు' మూడవ సమావేశంలో విద్వత్ పరషత్తుచే సన్మానింపబడినారు. 1924-25లో ముక్త్యాలలో జరిగిన బ్రహ్మనందోత్సవాలలో కవిత్వపు పోటీ జరిగితే పాల్గొని మూడుపూటలలో 'కపోతకథ' 93 గద్యపద్యాలలో అల్లినారు. బళ్ళారిలో ఆంధ్రసాహిత్య పరిషత్ సభలలో పాల్గొని 'ఆంధ్రసారస్వత మహాసభ' ప్రభాకరులను 'విమర్శకాగ్రేసర' బిరుదంతో సత్కరించింది. కవిచూడామణి బిరుదంలాగే దీనినీ వారు పెట్టుకొన్న దాఖలాలు లేవు. అది వారి నైజం.

1939లో రాజమహేంద్రవరంలో రెడ్డిరాజ్య వర్ధంతి సభ జరిగింది. ఆనాటి సభకు శాస్త్రిగారధ్యక్షులు. ప్రసిద్ధ న్యాయవాది వడ్డాది అప్పారావుగారు సభాసారథ్యం వహించారు. 'రెడ్డిరాజుల సాహిత్యసేవ' పై సాధికారికమైన ప్రసంగం చేసి మన్ననలు చూపగొన్నారు. డా. కట్టమంచి రామలింగారెడ్డివంటి



మొదలెందరో పాల్గొన్న సభ. పిమ్మట 1940 ఏప్రిల్ లో కావలి (నెల్లూరు జిల్లా) లో శ్రీనాథ జయంతి సభకు అధ్యక్ష్యము. ఆ సభలోనే దొడ్ల వెంకటరామ శాస్త్రిగారు ప్రభాకర శాస్త్రిగారిని శ్రీనాథుని 'కాశీఖండము'ను పరిష్కరింప గోరి పొరలు. పరిష్కరించారు కూడా.

రాజమహేంద్రవరంలో కవిరాజహంసలు వేంకటపార్వతీశ్వర కవి ద్వయానికి ముచ్చటపడి మహోత్సవం (26-12-1943) వైభవంగా జరిగింది. నాటి ప్రభాధ్యక్షులు యస్.వి. రామమూర్తి I.C.S. (మద్రాసురాష్ట్ర ప్రభుత్వ సలహాదారు) గారు. ప్రధానవక్తగా శాస్త్రిగారాహ్వానింపబడినారు. అనివార్య కారణాల వల్ల సభకు వెళ్ళలేదు కాని 'కవితా పారమ్యము' అనే వ్యాసాన్ని పంపగా తల్లావజల శివశంకరశాస్త్రిగారు సభలో చదివి వినిపించారు. 'ఏకాంతసేవా' తాత్పర్యం తాత్త్విక కవితా శిఖరంగా ఎట్లు పరిణమించిందో వివరించటమే కాక, కవితా చరమలక్ష్యము తాత్త్వికవిస్ఫురణమే అని నిరూపించారాప్రసంగంలో.

1945 ఫిబ్రవరిలో తిరుపతిలో జరిగిన జిల్లా విద్యార్థి కాంగ్రెసు ద్వితీయ వార్షికోత్సవంలో అభిభాషించారు.

1946 జనవరి 5వ తేదీన కృష్ణాజిల్లా ముక్తాలలో నవ్యసాహిత్య పరిషత్ 11వ వార్షికోత్సవాలు జరిగాయి. ప్రారంభోపన్యాసము శాస్త్రిగారిదే. ముక్తాల కుమార రాజా శ్రీ వాసిరెడ్డి శ్రీరామగోపాలకృష్ణ మహేశ్వర ప్రసాదబహద్దరువారు సభలు నిర్వహించారు. ఆయన కవితా ప్రియ భావుకుడు, సాహితీ రసజ్ఞుడు. జగ్గయ్యపేట నుండి ముక్తాల వరకూ ఇన్నిమైళ్ళూ స్వాగత తోరణాలే. అంత వైభవోపేతంగా తెలుగునాట మళ్ళీ సాహిత్య సభలు జరగలేదనే చెప్పాలి. ప్రభాకర శాస్త్రిగారాసభలో ప్రసంగిస్తూ, 'నేటి నవ్య సాహిత్యవిశారదుల నవనవోన్మేషములన్నీ నాకు పరమానంద ప్రదములే. మన పరిపూర్ణత రేపటిరోజుల్లో ఉన్నది కాని నిన్నటి రోజుల్లో లేదు. సాహిత్యం ఏ కొద్దిసుందికో కాదు - అన్నివర్గాల వారికీ అనుభవింప దగినదిగా ఉండాలి' అన్నారు. తొలినాళ్ళలో జాతిని మేల్కొల్పిన వైతాళికులలో శాస్త్రిగారు ముఖ్యులు.

శతావధాని చెళ్ళపిళ్ళ వెంకటశాస్త్రిగారిని మద్రాసు రాష్ట్ర ప్రభుత్వము ఆస్థానకవిగా 1949లో నియమించింది. ఆస్థానకవి పట్టప్రదానోత్సవసభలో (అక్టోబరు 49) విజయవాడ లీలామహల్ లో జరిగింది. దేశమంతటనుండి కవి,



పండితులెందరో పాల్గొన్నారు. మదరాసు, మైసూరు, నైజాం ముఖ్యమంత్రుల సభకు హాజరయినారు. ముగ్గురూ తెల్లవారే. మద్రాసు రాష్ట్ర ముఖ్యమంత్రి శ్రీపూసపాటి కుమారస్వామి రాజా తెలుగు ప్రసంగాన్ని అరవ లిపిలో వ్రాసికొని వచ్చి చదివారు. చెళ్ళపిళ్ళవారి శిష్యులు విశ్వనాథ, పింగళి, కాటూరి, వేటూరి మున్నగువారు గురువుగారికి బ్రహ్మరథం పట్టారు. అదొక కన్నుల వేడుక. నాటి సాయంకాలం సభకు ప్రభాకరశాస్త్రిలవారాధ్యక్షులు. ఆంధ్రప్రదేశ్ టంగుటూరి ప్రకాశం పంతులుగారు సభా ప్రారంభకులు. ఆనాటి కార్యక్రమాలన్నీ కపిలేశ్వరపురం జమీందారులు శ్రీ యస్.బి.పి.బి.కె. సత్యనారాయణ రావుగారు ఫిల్ము (చిత్రం) తీయించటం వారి కళాభిజ్ఞతకు నిదర్శనం.

1948లో శాస్త్రిగారికి షష్టిపూర్తి సన్మానం చేయాలని సంకల్పించి, ఒక సన్మానసంఘం తిరుపతిలో ఏర్పాటయింది. శాస్త్రిగారు దానికి ససేమిక్కా అంగీకరించలేదు. తుదకు పట్టు పట్టగా, తమకత్యంతాప్తమిత్రులు, న్యాయవాదులు పరమాత్ముని రాధాపతిగారిచ్చిన ఖద్దరులాల్చీని మాత్రము స్వీకరించినారు. ఆడంబరాల యెడ తొలినుండి వారు విముఖులు.

1949 అక్టోబరు నెలలో రాజమహేంద్రవరంలో కలాభివర్ధినీ పరిషత్ శ్రీనాథజయంతి జరిపి ప్రభాకరులను సన్మానించింది. సన్మానం చేసినవారు మధునాపంతుల సత్యనారాయణ శాస్త్రిగారు. సభా నిర్వాహకులు కథకచక్రవర్తి శ్రీపాద సుబ్రహ్మణ్య శాస్త్రిగారు. శ్రీనాథ కవిత్వంపై మహోపన్యాసం చేస్తూ ఆంధ్ర కవితా వాహిని పరవళ్ళు త్రొక్కుతూ ప్రవహించిన ధోరణులు, శ్రీనాథుని కవితా నిర్మాణ మర్మాలు, లోతులు ప్రభాకరశాస్త్రిగారాసభలో ముచ్చటించారు. ఆ సభలో నేనూ ఒక శ్రోతను.

తిరుపతిలో తొలిసారి అన్నమాచార్యోత్సవాలు 2-4-1949న జరిగాయి. దానికి రూపకల్పన చేసినవారు, ప్రేరకులు ప్రభాకరులే. మద్రాసు హైకోర్టు ప్రధాన న్యాయమూర్తి శ్రీపాకాల వెంకటరాజమన్నార్ అధ్యక్ష ప్రసంగం చేసినారు. అన్నమయ్యపై ప్రామాణికమైన పరిశోధన గావించిన శాస్త్రిగారు, ఉదాత్తమైన మధుర ప్రసంగంతో శ్రోతలు ముగ్ధులయ్యేటట్లు చేసినారు. శ్రీమతి ఎం.ఎస్. సుబ్బలక్ష్మి, టంగుటూరి సూర్య కుమారి మరెందరో ప్రసిద్ధులు సంగీత కచేరీలు



శ్రీశ్రీ. ఈ నాటికిని తిరుమలతిరుపతిదేవస్థానంవారు సంప్రదాయ పద్ధతిలో  
సభలు నిర్వహించటం ఆనందింప దగిన విశేషము.

1950లో తి.తి. దేవస్థానమువారు తిరుమలపై నిర్వహించిన వేసవి  
పూజలలో వైష్ణవాంధ్ర సాహిత్యంపై మూడురోజులపాటు సరసమధుర  
ప్రసంగాలు చేసినారు. ఇది స్థానీయులకంగా కొన్ని సభల గూర్చిన వివరణ  
పూత్రమే.

---

## 17

### మరికొన్ని విశేషాలు

నీతినిధి (1926): 'ది ఎకానమీ ఆఫ్ హ్యూమన్ లైఫ్' అనే ఆంగ్లకృతిని వచనానువాదము. మూలకర్త యెవ్వరో తెలియదు. మానవత్వి రామకృష్ణకవిగారి ప్రేరణపై అనువదించినారు. ఒక మిత్రునిచే తెలుగు టీక వ్రాయించుకొని తమ్ముడు డా. చంద్రశేఖర శాస్త్రిగారి తోడ్పాటుతో కొంత తీర్చిదిద్ది తెలుగు చేసినారు. అప్పట్లో ఆంగ్ల మూలం ప్రతులు దేశంలో రెండే రెండు. అంత అరుదైన గ్రంథము. శీలసంపత్తిని దోహద పరచే రచన. ఇందు 106 అధ్యాయాలున్నాయి. శాస్త్రిగారి అనువాదము మూల విధేయతా సౌందర్యముల సమ్మేళనము. వాక్యముల సంక్షిప్తత, భావానుగుణ మైన శైలి వీరి గద్యకళ జీవధాతువులు. "మూలాను గుణముగనే యీ తెలుగుచేత యుందును. నాకాంగ్లభాష రామి గ్రంథము సర్థము చేసికొనుటలో c గొంత యనర్హత మేయనను, వాక్య రచన చేయుటలో తెలుగుదనమును వెలయించుటకు c గొంత సార్థకమే యయ్యెనను కొనుచున్నాడను!! అక్షిప్తతకు నుడికారపు సొంపు పెంపునకు వీరి వచనము పేరు పడ్డది. శైలికుదాహరణ "చెక్కి-ళ్ళపై గులాబీ పూవన్నె చెలగగా, పెదవులయందు నుదయరాగ ముప్పతిల్లగా గన్నులం దణకువ యానందము వెలయగా నాడుచు, పాడుచు నరుగుచున్నది! ఆమె యారోగ్యాధి దేవత. మితభోగమునకు c బరిశ్రాంతికి నామె జనించినది" - (పుట 19). కేవలదేశభాషాపండితు లింతటి ప్రశస్తానువాదము వెలయించుట ఎవరికైనా ఆశ్చర్యము గొల్పేదే.

సాహిత్యేతర వ్యాసములు: 'వృక్షాయుర్వేదము'లోని విశేషాలు తెలుపుతూ (1922) వ్యాసము వ్రాయగా, డా. ఆచంట లక్ష్మీపతిగారు దానిని ప్రచురించి వెలుగునకు తెచ్చిరి. పాటలీపుష్ప విశేషాలే కాక వైద్యగుణాలను వివరిస్తూ (1928) వ్యాసము ప్రచురించారు. వీనాదులు (1917), చల్లపల్లి జమీకథలు



1912), బందరు తుఫానుపై (1925) ప్రభుత్వన్ని హెచ్చరిస్తూ వ్యాస మొకటి. కాక వస్త్రపరిశ్రమ, అభినయకళ, నాటకకళ, ఆంధ్ర కల్పవృక్షము, భుక్తిపత్రి మున్నగునవి వెలువరించారు.

వివిధాక ఆనందగజపతి, జయంతి కామేశం పంతులు, కాశీనాథుని నాగేశ్వరరావు పంతులు, నడిమింటి సర్వమంగళేశ్వరశాస్త్రిలు మున్నగు వారిని తాము విన్నవి, చూచినవి, కాలగర్భంలో కలిసిపోకుండా గ్రంథస్థం చేసినారు. సమకాలీన సమస్యలకు స్పందించి వ్రాసినవి మరికొన్ని.

'ఈశ్వరకరుణామృతము' యోగానుభూతికి సంబంధించినది. సరస్వతి (ముక్త్యాల) మాసపత్రికకు రెండేండ్లు పరోక్ష సంపాదకత. అట్లే మదరాసునుంచి తెలుపడ్డ 'ఆనందవాహిని'కి పరోక్షసంపాదకులు. గౌతముదను కలంపేరుతో కొన్ని రచనలందు వెల్వరించారు. సుప్రసిద్ధ తెలుగు సాహిత్య పత్రిక 'భారతీ' మాసపత్రిక స్థాపించుటకు కాశీనాథుని నాగేశ్వరరావు గారికి ప్రేరణమే కాక తానిరూప కల్పనలోను ముఖ్యులు.

**పీఠికలు:** సమకాలీన కవి, పండితుల గ్రంథాలకిరువది యైదింటికి అధిప్రాయములు, ముందుమాట, పీఠికలు, సమీక్షలు రచించినారు. గిడుగు వేంకట సీతాపతిగారు వ్యావహారిక భాషలో రచించిన 'భారతీ' శతకానికి (1939) పీఠికలో 'రేపు స్వరాజ్యము వచ్చి, ఆంధ్రరాష్ట్రము వేరుపడి, కౌన్సిళ్ళలో ఆంధ్రభాషావ్యవహారము సాగి, తెలుగుషార్టుహేండు ప్రబలమై, దైవానుగ్రహము దైవారితే పెద్దలు సభలలో వ్యవహరించిన భాషావ్యవహారము స్వస్వరూపముతో ప్రకటితము కావలెనే కాని, అది నన్నయభట్టియాధర్వణీయాది వ్యాకరణ పారాయణ పరాయణులచే పరిసంస్కృతమై ప్రకటితము కారాదు' అన్నారు. భాషాపరిణామాన్ని అభ్యూహించి వ్రాసిన వాక్యాలు!

'మొయిలు రాయభారము' కాళిదాసు మేఘసందేశకావ్యానికి గేయానువాదము, కర్త త్రిపురాన వేంకటసూర్య ప్రసాదరాయ బహద్దరు. శ్రీకాకుళ ప్రాంతకవి. "పరివర్తనము రససిద్ధుని రచన మవటం, ఛందము దేశికావటం ఈకృతికి పొలుపును చేకూర్చినవి" అని ఆచి తూచి ప్రభాకరుల తీర్పు. కాళిదాసుని గూర్చి గంపెడు విషయా లీపీఠికలో పొందుపరచినారు. మాత్రాగణాల్లో రచనసేతను అగ్గించినారు. మధునాపంతుల సత్యనారాయణ



శాస్త్రిగారి ఆంధ్రరచయితలు తొలిముద్రణ (1944) పీఠికలో 'ఈ రచన కవులను గూర్చి వ్రాసిన పలుకుబళ్ళు భాషలో పాదుకొనదగి వున్న' ఇందు చేరదగిన రచయితలు పదునాల్గురిని పేర్కొనటం గుర్తింపదగిన దుర్భాగ రాజశేఖర శతావధానిగారి 'రాణాప్రతాప చరిత్ర'పై సుదీర్ఘ ఇటీవల వేటూరి పీఠికలు 2వ భాగంలో (1990) అచ్చుపడింది.

కవిసార్వభౌమ శ్రీపాద కృష్ణమూర్తి శాస్త్రిగారి కృష్ణభారతం ఆది, సభాపతి సంపుటిపై (1916) 'తెలిగింపు సంస్కృత గ్రంథమును జీర్ణించుకొని తెలువలయించినట్లు తొట్రులేక నినుపారియున్నది. శైలియందు జీవధార గల గద్య స్థితియు నుచితస్థలములందే పరిమితమై యున్నది.' ఇవి పొగడ్త పొలకై త్రొక్కుని వాక్యాలు. గడియారంవారి 'శివభారతం'పై అభిప్రాయమిది: 'దివ్యశయ్య, సౌశబ్జ్యమూ రసపుష్టి నిండాల్లుగా ప్రవహించిన మీ కవిత్వ వాహినిలో నేనింతకు ముందెన్నడు అవగాహించి యెఱుగనివాడ నగుట నన్ను నాలుక కొఱికించినది' అని లోతులు తరచిన పలుకులు. కొందఱు వీరరాఘవాచార్యులుగారి 'శిల్పదర్శనము'నకు అభిప్రాయ మిస్తున్నా: 'ఇట్టిగ్రంథమును ఇంతవఱకెవ్వరును తెల్లన రచించి యుండలేదనుకొందును. దివ్యశిల్పములు, వాని శిల్పులు సర్వదా పూజ్యులు. నేను శిల్పశాస్త్రరహస్యముల నెఱుగని వాడను. మీగ్రంథము తద్రహస్యముల నెన్నింటినో నా కెరిగించినది' అని ప్రభాకరుల వినయోక్తి. కొందరి కృతులకు పద్యాల్లోనే వ్రాసినారభిప్రాయం మల్లంపల్లి వీరేశ్వరశర్మ (బందరు) గారి కాంచీఖండముపై అభిప్రాయము వ్రాసి 'మల్లికార్జున సుకవి కుమార వరున । కుల్లసిత కావ్యకళలు రంజిల్లు టరుడే? గురులు తిరుపతి వేంకటేశ్వరుల కరుణ । మెలగు వారికిఁ దియఁబల్కు పొలుపు లరుదే' అని ముగించారు. బులుసు వేంకటేశ్వర్లు (కాకినాడ) రచించిన 'మహర్షి జీవిత కథామృతము'పై "పెక్కింటిని పరిశీలించి శ్రమపడి యీ గ్రంథము రచించిరి. ప్రాచీనార్య మహర్షి మహత్త్వము జగదాశ్చర్యకరము' అని తెలుపుటయే కాదు, శాస్త్రిగారు సారవత్తమమైన పద్యాన్ని వ్రాసి, యోగసాధన పూతమైన వారి దృక్పథాన్ని వెల్లడించినారు.

కందశలాటు శాక పరికల్పిత భుక్తి నరణ్యసీమ నా  
నందమయాత్మకోశ యజనవ్రత మూని సమస్తలోక మా



త్యం దలపోసి తా రభయ దానము కోసమె లోని తెల్వి ది

వ్వెం దిలకించు మద్భరతవర్ష మహర్షుల నాశ్రయించెదన్ (1946)

ఇవికాక తుమ్మల సీతారామమూర్తి చౌదరిగారి 'ధర్మదీక్ష'కు ఆకొండి శ్యామమూర్తి శాస్త్రిగారి 'శ్రీమదాంధ్రవ్యాసభారతనవనీతము', బులుసు శ్రీకటరమణయ్య (మద్రాసు)గారి 'కువలయానందసారము', కనమలూరి శ్రీకట సుబ్బయ్యగారి 'వేంకటేశ శతకము' మున్నగు రచన లెన్నింటిపైనో చిగ్గులు తేల్చుచు వ్రాసిన ముందుమాటలు కలవు.

వేటూరివారు, రచనలోని అంతస్సారాన్ని పురస్కరించుకొని తమకు నచ్చిన, తాము మెచ్చిన, తమహృదయాన్ని కదలించిన రచనలకు మాత్రమే అభిప్రాయము లొసంగుదురు. సత్యనిష్ఠతో గుణదోష నిర్ణయం చేయటం వారి ప్రవృత్తి. వారి అంతఃకరణకు తోచిన విషయాలు మొగమోటమి పొంతకు పోకుండ, పొగడ్త పొలము త్రొక్కక తెల్పుట వారి నైజము.

---

## 18

### తిరుపతిలో శాస్త్రిగారు (1940-50)

మదరాసు ప్రభుత్వ ప్రాచ్య లిఖిత పుస్తకశాలలో పదవి నుండి 1939 డిసెంబరులో శాస్త్రిగారు స్వచ్ఛందంగా విరమించిన తదుపరి, తిరుమల తిరుపతి దేవస్థానమువారి ఆహ్వానంపై తిరుపతిలోని శ్రీవేంకటేశ్వర ఓరియంటల్ రిసెర్చ్ ఇన్స్టిట్యూటులోని పరిశోధన విభాగంలో చేరినారు. అట్లుండగా 1940 ద్వితీయార్థంలో అక్కడే ఉన్న శ్రీవేంకటేశ్వర సంస్కృత కళాశాలలో తెలుగు విద్వాన్ తరగతులారంభమైనాయి. ప్రభాకరశాస్త్రిగారిని ఆంధ్ర శాఖలో ప్రధానాచార్యులుగా తి.తి. దేవస్థానము నియమించింది. అయినా శాస్త్రిగారు పరిష్కరణ, పరిశోధనలు సాగిస్తూ, ఆ సంస్థ జర్నలుకు వ్యాసాలు వ్రాస్తూనే ఉండేవారు. అప్పటికే ప్రభాకరశాస్త్రిగారు మదరాసు, అణ్ణామలై విశ్వవిద్యాలయాల 'స్టడీస్ బోర్డు'లలో సభ్యులుగా, పరీక్షాధికారులుగా ఉంటున్నారు. అట్లే ఆంధ్ర విశ్వవిద్యాలయంలోనూ ఉండేవారు. మదరాసు ఓరియంటల్ లైబ్రరీ, తంజావూరు సరస్వతీ మహల్ లైబ్రరీల ప్రచురణ విభాగ సలహామండలి సభ్యులుగా చాలా కాలంపాటు ఉన్నారు. తిరుపతి యస్.వి.ఓ. రిసెర్చ్ ఇన్స్టిట్యూటులో పూర్తికాలం పరిశోధనకై 'రీడరు'గా 21.3.1945లో నియమితులై, దివంగతులయ్యే పర్యంతము (1950 ఆగస్టు) పనిచేస్తూ వచ్చారు.

**అచార్యోత్తముడు:** ప్రభాకరశాస్త్రిలవారు కళాశాలకు వెళ్ళే దృశ్యం చూడముచ్చటగా ఉండేది. ఒక్కొక్కరొక పరిచర్య చేస్తూ శిష్యులు వారిని వెంబడించేవారు. ఒక శిష్యుడు వేడిమంచి నీళ్ళ చెంబు తన సైకిలుకు తగుల్చుకొనేవాడు. మరొకరు సాహిత్య కార్యక్రమాల తాలూకు కాగితాల కట్టలు, ఇంకొకరు తాళపత్రగ్రంథాలు, వేరొకరు అచ్చు పుస్తకాలు, ఇంకొకాయన గురువుగారికి కావలసిన పెన్నులు, పెన్సిళ్ళు తీసికొని వెళ్ళేవారు. వారు కళాశాలకు వెడుతూండేటప్పుడు, ఏదో ఒక యోగవిషయాన్ని గురించో, ప్రాచీన



కుటుంబ చమత్కారాల గురించో వివరించి చెబుతూ నడక సాగించేవారు. శాస్త్రిగారికోసం ఎవరేనా విద్వాంసులు వస్తే, వారూ వెంబడించేవారు. త్రోవలో ఉత్తర శాఖల విద్వాంసులు కలిసేవారు. వారుకూడా శాస్త్రిగారంటే ఎంతో గౌరవం చూపేవారు. అప్పు డప్పుడు తి.తి. దేవస్థానం కమీషనరు శ్రీచెలికాని అన్నారావుగారు కళాశాలకు వస్తే, శాస్త్రిగారిని ముందుగా దర్శించి, వారి అశీస్సులందుకొన్న తర్వాతనే పరిపాలన కార్యకలాపాలు చూసుకొనేవారు. ప్రభాకరశాస్త్రిగారు మ్యూజియం విషయంగాని, సాహిత్యోత్సవాల సంబంధంగాని ఏది చెప్పినా, అడిగిందే తడవుగా అధికారికంగా అన్నారావుగారంగీకరించేవారు. శాస్త్రిగారి మాటకు అంతటి విలువ.

ఎడనెడ కళాశాలకు ఏ పింగళి లక్ష్మీకాంతంగారో, రాళ్ళపల్లి అనంతకృష్ణ శర్మగారో, కాశీభట్ట సుబ్బయ్యశాస్త్రిగారో మరో పెద్ద విద్వాంసులో వస్తే, వారంతా శాస్త్రిగారియెడ ఎనలేని గౌరవం చూపేవారు. అటువంటి పండితులు కళాశాలకు వస్తే మా విద్వాన్ విద్యార్థులకు ఆనాడు 'శిష్టానధ్యయనం.'

శాస్త్రిగారి బోధన విశిష్టంగా ఉండేది. పూర్వపు పద్ధతిలో పద్యంగాని గద్యంగాని చదివి వాటి అన్వయం, టీకాతాత్పర్యాలు చెప్పటం కాదు. తరగతిలో ఒక విద్యార్థిని పాఠ్యభాగం - అది ఉత్తర హరివంశమో, నన్నెచోడ కుమార సంభవమో, సంస్కృత కాదంబరో, కావ్యాలంకార చూడామణో, పారిజాతాపహరణమో - నాలుగైదు పద్యాలు వరుసగా చదువమనేవారు. సామూహికంగా వాటి అర్థాలు చెప్పతూ, అందులో పాఠభేదాలు, శబ్దసాధుత్వాసాధుత్వాలు, రసాలంకారాదులు వివరిస్తూ పోయేవారు. పాఠనిర్ణయంలో శబ్దార్థ వివరణలో వారిది సునిశిత ప్రజ్ఞ. కవిప్రయోగాల సందర్భం వస్తే, ఎన్నో పూర్వకవుల ప్రయోగాలు అప్పటికప్పుడు ఉదాహరించేవారు. అవి చెప్పటంలో వారికి మక్కువ ఎక్కువ. పరీక్షకు విద్యార్థులను సిద్ధం చేయటం కంటే, తాను తరిఫీ దిచ్చిన విద్యార్థులు మంచి పండితులుగా శీలవంతులుగా ఉండాలని, అందుకెంతో శ్రద్ధ తీసికొనేవారు. అవసరమైతే మందలింపూ ఉండేది. విద్వాన్ చదువుల్లో 'ఫైలాలజీ' అని క్రొత్త పాఠ్యాంశాన్ని అప్పుడే ప్రవేశపెట్టారు. ప్రాచ్యకళాశాలలకది క్రొత్త. దాన్ని శాస్త్రిగారే చెప్పేవారు. శబ్దమూలాన్ని, పరిణామాన్ని వివరించటంలో ఆయన కుశాగ్రబుద్ధి. తమిళ, కన్నడాల్లో వారి పాండిత్యం అందుకు మరింత



దోహదపడేది. ఎవరేనా ప్రాచీన గ్రంథ పరిష్కరణ నిమిత్తం వచ్చి సహాయాన్నర్థిస్తే, వెంటనే శిష్యులను ఎన్నిక చేసి పంపేవారు. అప్పట్లో మద్రాసు ఓరియంటల్ మ్యూనుస్క్రిప్టు లైబ్రరీ కూడా తిరుపతిలోనే ఉండేది. శిష్యుల తాళపత్ర పరిశీలనలో శిక్షణ మాత్రమే కాక, శబ్ద భాండారం తెలియటమే కాదు సాధుపాఠ నిర్ణయం మున్నగు అంశాలు పరిక్షుణ్ణ మయ్యేవి.

మనో మందిర కవాటాలను తెరిపించేదే సినలైన చదువు. మనస్సుకు రెక్కలు తొడగుతూ, హృదయాల్లో పాలధారలు నింపుతూ, రక్తనాళాలను చైతన్యంతో ఉచ్చలితం చేస్తూ విద్యుచ్ఛక్తితం చేసే తోవలను వేస్తూ చదువు చెప్పే దేశికొత్తములు ప్రభాకరశాస్త్రివర్యులు. ప్రాచీన కావ్య మర్మాలను వివరిస్తూ అదొక తన్మయత. పాఠప్రవచనంలో క్రొత్తలోకాలకు తీసుకొని పోయేవారు మధ్యమధ్య 'పెన్ను' కెక్కిని పద్యా లెన్నో చెప్పేవారు. క్షణం ఏమారితే ఏ చరణం జారిపోతుందో అని ఎంతో జాగరూకతతో శిష్యులు వాటిని వ్రాసుకొనేవారు. వ్యావహారికంలో ఉన్న భాషా చమత్కారాలెన్నో చవులూరించేవి, మధ్యమధ్య దొర్లుతుండేవి. తెలుగు పలుకుబడులు, నానుళ్ళు, దేశిసాహితీ సొంపులు వివరించటంలో వారి నేర్పు గొప్పది.

కళాశాలలో భాషాసంఘమొకటుండేది. దానికి మా సహాధ్యాయుడు తిమ్మావరపుల కోదండరామయ్య కార్యదర్శి. పెద్దలెందరో ఆ సంఘంలో ఉపన్యాసాలిచ్చేవారు. ఒకతూరి అల్లసాని రామనాథ శర్మగారు తిరుపతికి వచ్చి ఉన్నారని కార్యదర్శి తెల్పితే, వారిని పిలిపించి, సభచేసి, అష్టావధానాన్ని జరపించి, పురప్రముఖలచేత వారికి శాస్త్రిగారు ఘన సన్మానం చేయించారు.

'అమరం' తెల్లవారు జామున వల్లెవేయమని చెప్పి, అట్లా చేస్తున్నామో లేదో ఆరా తీసి, సోమరులను కోపపడేవారు. చేతివ్రాత అందంగా ఉండాలని తరచు మమ్ము హెచ్చరిస్తుండేవారు. పాఠం చెపుతూ మధ్యమధ్య ఆశువుగా పద్యాలల్లేవారు. శిష్యుల అభ్యుదయాన్ని నిరంతరం కాంక్షించటమేకాకుండా, అవసరమయితే వారి పలుకుబడిని వినియోగించటానికి వెనుకాడేవారు కారు. నిరంతర శిష్యశ్రేయశ్చింతనులు.

శాస్త్రిగారు ఆరేండ్లపాటు (140-46) తెలుగు శాఖకు అధ్యక్షులు. అప్పటి శిష్యులలోని వారే (1) తిమ్మావజల కోదండరామయ్య (మధుర విశ్వవిద్యాలయం



పండిస్తూనే ఉన్నారు. ఈ దశలోనే ఏకధాటిగా పది ప్రాచీన గ్రంథాల పరిష్కరించి ప్రకటింపజేసినారు. (1) రంగనాథ రామాయణము (1942), (2) వేంకటేశ్వర వచనములు (1945), (3) శృంగార సంకీర్తనలు 4 భాగాలు (1947), (4) అన్నమాచార్య జీవిత చరిత్రము (1949), (5) శృంగార మరుకము (1950), (6) ధనుర్విద్యావిలాసము (1950), (7) కాటమరాజుగారి (1950), (8) సుభద్రాకళ్యాణము (1950), (9) పావులూరి మల్లినారసంగ్రహ గణితము, (10) వేంకటేశ్వర లఘుకృతులు (సంకలన గ్రంథము) (11) ఆంధ్రకామందకము (రాజనీతి శాస్త్రము) (1950).

(1) రంగనాథ రామాయణము: ప్రజారంజకమైన ప్రాచీన ద్విపద కావ్యం ప్రామాణికప్రతి కావలెనని ఆంధ్ర విశ్వకళాపరిషత్తు ప్రభాకరశాస్త్రిగారిని కోరగా దానిని పరిష్కరించి పెట్టినారు. దానిని యూనివర్సిటీ 1942లో ప్రచురించింది. అంతకు ముందే పురాణం హయగ్రీవశాస్త్రి, వేదము వేంకటాచల శాస్త్రి కరాలపాటి రంగయ్య, నేలటూరి వేంకట సుబ్బాశాస్త్రి మున్నగువారి పరిష్కరణలున్నాయి.

దీని కర్తృత్వం వివాదగ్రస్తం. చక్రపాణి రంగనాథుడని శాస్త్రిగారి మతం. దా కట్టమంచి రామలింగారెడ్డిగారు గోనబుద్ధారెడ్డి కృతమని వాదించి, ఆ పేరు మీదుగానే రంగనాథరామాయణాన్ని ప్రచురించినారు. ఈ వాదాన్ని జయంతి రామయ్య పంతులు, వేమూరి విశ్వనాథశర్మగారలు, రెడ్డిగారికంటే ముందే లేవదీసి యున్నారు. శ్రీ రాళ్ళపల్లి అనంతకృష్ణశర్మగారు ఉభయుల వాదాలను అవలోకించి, శాస్త్రిగారి వాదాన్ని సమర్థిస్తూ ఇట్లా వ్రాసినారు: “మన ఆంధ్రసాహిత్యాన్నీ, అనూచానంగా వచ్చే సంప్రదాయాన్నీ, దొరికిన చరిత్ర సాధనాలను పట్టి నిష్పక్షపాతంగా చూస్తే రంగనాథుడనే కవి తన ప్రభువైన బుద్ధారెడ్డి పేరుతో దీన్ని రచించాడనుకోవడమే న్యాయమని తేలుతుంది.... రంగనాథుడనేవాడే ప్రపంచంలో లేడని, కృత్రిమంగా కల్పించిన వ్యక్తి అనీ చెప్పేవరకు ఈ అభిమానం ఈవాదంలో (రెడ్డిగారివాదం) ప్రబలింది. రంగనాథుడు కృత్రిమపురుషుడని రెడ్డిగారివలె దృఢంగా చాటుట నాచేతం గానిపని”<sup>1</sup> ఇది రాళ్ళపల్లివారి తీర్పు.

1. సంస్కృతి 2 సంపు. 8 సంచిక (1945 సెప్టెంబరు)



ఇక అనుబంధంలో 'సులోచనావృత్తాంతం' చేర్చటం రెడ్డిగారికి నచ్చలేదు. పలువిధాల అపకృష్టంగాను, భిన్నముగాను కానవచ్చే గ్రంథము, మూలగ్రంథములో చేర్చకపోవుటే సముచితమనిపిస్తుంది. శాస్త్రిగారి తీర్పు నిర్మమతతో కూడినది. ఎందుకంటే, వారు ప్రక్షిప్తభాగాలని పేర్కొన్నవి కట్టా వరదరాజు రామాయణంలో అనంతర కాలాలలో కానవచ్చినవి. మరికొన్ని అన్నమాచార్యకృత రామాయణ ద్విపదులు కాదగునని నిడుదవోలు వేంకటరావు (1903-82) గారభిప్రాయ పడినారు. అనంతర పరిశోధకులవల్ల ప్రధానగ్రంథములో దీనిని చేర్చవలసి యుండవలసినదనే వాదం అపొస్తమయింది. కాగా శాస్త్రిగారి అనుబంధ వర్గీకరణం శాస్త్రీయ పద్ధతిలో సాగిందని గ్రహించాలి. చిత్రమేమంటే, ఎంతో శ్రమకూర్చి పరిశ్రమించి రామాయణాన్ని పరిష్కరిస్తే దానికివారు పీరిక వ్రాసే అవకాశ మేర్పడలేదు. అదొక బృహత్కథ.

(2) వేంకటేశ్వర వచనములు: తొలుత 1925లో శాస్త్రిగారు కొన్ని వచనాలు ఎన్ని 'భారతి'లో ప్రకటించారు. తరువాత తి.తి. దేవస్థానము 47 వచనాలను వైరాగ్యవచనమాలికాగీతాల పేరిట 1935లో ప్రకటించింది. మరల ప్రభాకరులే సాంతం 166 వచనాలను పరిష్కరించి, తాము 'రీడరు'గా నుండగా విపుల పీరికతో వెలువరించారు. ఇందులో వచన రచనా రీతులు కూలంకుషంగా చర్చింప బడినాయి.

(3) శృంగార సంకీర్తనలు: అన్నమయ సంకీర్తనలు 4, 5 సంపుటాలు పరిష్కరింపగా తి.తి. దేవస్థానము ప్రచురించింది. "ఈశ్వర సంకల్ప మెట్టిదోకాని తాళ్ళపాకవారి యధ్యాత్మ సంకీర్తనలు చదువుచుండు నపుడు నా హృదయ తంత్రులలో ననురణము సాగుచు పరమానంద పారవశ్యము కలుగుచు కర్తవ్యమేదో వ్యక్తమగుచున్నట్లుండును." ఇవి అన్నమాచార్య చరిత్రపీరికలోని మాటలు. వీటివల్ల ఎంతటి తన్మయతతో వారి కృషిని వేంకటేశ్వరోపాయనంగా చేపట్టినారో తెలుస్తుంది. వ్యాకరణవిధేయంగా లేవని దిద్దివేయక, వానిని వికృతకరించలేదు. శాస్త్రిగారి తరువాత రాళ్ళపల్లివారు, గౌరిపెద్ది రామసుబ్బశర్మగారూ సంకీర్తనలు ప్రచురించారు.

(4) ధనుర్విద్యావిలాసము: యుద్ధతంత్రాన్ని తెలిపే మూడాశ్వాసాల కృతి. దీని పీరికలో ప్రాచీన ధనుశ్శాస్త్ర గ్రంథాలన్నీ వివరాలతో పేర్కొన్నారు.



ఇందుదాహరింపబడ్డ పారిభాషికపదాలకు మూలం 'మహారాష్ట్రప్రాకృత' మని గుర్తించి వివరాలు తెల్పినారు. మానవల్లివారి నుండి తాము గ్రహించిన విషయాలను కృతజ్ఞతతో స్మరించినారు.

(5) శృంగారామరుకము: సంస్కృతంలోని అమరుక శతకానికి తెనుగుసేత. ఆంధ్రీకర్త తాళ్ళపాక తిరువేంగళప్ప. అన్నమయ్యకు మునిమనుమడు. పెదకోమటి వేముని శృంగారదీపికా వ్యాఖ్యానాన్ని పురస్కరించి శ్లోకసంఖ్యను తెలుగు పద్యాలకడ చేర్చడం విశేషం. ఒకే వ్రాత ప్రతి దొరికితే, ఎన్నో అపపాఠాలు సవరించి రసికజనసేవ్యమైన ఈకృతిని పరిష్కరించారు. ప్రతిని సంపాదించిన శాస్త్రిగారి చేతనే పరిష్కరింపబడుట చిత్రమైన సంఘటన.

(6) ఆంధ్రకామందకము: రాజనీతిని తెల్పే శాస్త్రగ్రంథము. జక్కరాజు వెంకటకవి రచన. తంజావూరు లైబ్రరీవారి 14వ ప్రచురణ. ఒకే ప్రతి తప్పుల తడకలుగానున్నది దొరికితే, గణయతిభంశాలు దొర్లకుండా ఇంకొక ప్రతి వ్రాయించి, సందిగ్ధాలు మూలప్రతిలో సరిచూచి, సంస్కృతమూలాన్ని సంప్రదించి పూరణలు గావించి, అవి వేరుగా చూపినారు. 'మూగవోయిన శాస్త్ర కావ్య వీణాతంత్రులను సవరించి, జీవగట్టి బిగిరచి, శ్రవణ పేయమైన నాదసుధలు స్రవించునట్లు మీటిన ప్రవీణులు శ్రీప్రభాకరశాస్త్రిగారు.'<sup>1</sup>

(7) కాటమరాజుకథ: దొరికిన తొమ్మిది తాళపత్ర ప్రతులను పరిశీలించి ఒక శుద్ధ ప్రతిని ముద్రణకై పరిష్కరించి సిద్ధంచేశారు. శ్రీనాథుని రచనముననుసరించి పినమల్లయ దీనిని రచించినట్లు ప్రభాకరులభిప్రాయ పడినారు. దీనికి కూడా అనుబంధంలో కొన్ని చేర్చారు. రచనాప్రభేదమే అందుకు కారణం. ప్రకటన కాలానికి శాస్త్రిగారు దివంగతులగుటచే వారి పీఠిక లేకుండా పోయినది.

జానపదవాఙ్మయ విశిష్టతను తెలిసికోవాలంటే, దేశికవితాశాఖలో ప్రధానమైనది 'ద్విపద' ముఖ్యమని ప్రభాకరులు గుర్తించారు. "జానపదుల నాలుకలపై తేలియాడే దేశిసారస్వత సంపదంతా అనుభవయోగ్య" మని శాస్త్రిగారి తలంపు. ఇందు అపశబ్దాలను సవరించలేదు. మూలగ్రంథకర్త అట్లే

1. వేటూరివారి సారస్వతపరివస్య - పుట 235



వ్రాసియుండ నోపునని వారి ప్రబల విశ్వాసం. శాస్త్రిగారి అభ్యుదయ దృక్పథానికి తిరిష్కరణ అద్దం పడుతుంది.

(8) సుభద్రా కళ్యాణము: తొలి తెలుగు కవయిత్రి తాళ్ళపాక తిమ్మక్క కృతిని కాళహస్తి సంస్థాన భాండాగారం నుంచి సేకరించి, వెలికి తీసి ప్రచురించే భాగ్యము శాస్త్రిగారికి లభించింది. తిమ్మక్క అన్నమయ్య భార్య. రచనంతా మంజరీ ద్విపదలో ఉంది. తాళ్ళపాక కవులు పెక్కురు పెండ్లిపాటలకీఛందమునే వేరించిరి. 'సుభద్రా కళ్యాణంపాట' అనికూడా ఈ రచనకు వ్యవహారమున్నది. ఇందులోని పెక్కు పలుకుబడులు చేమకూర వేంకటకవి విజయవిలాసంలో వేరినట్లు తెల్పినారు.

(9) అన్నమాచార్య జీవితచరిత్రము: సంకీర్తనాచార్యులు తాళ్ళపాక అన్నమయ్యగారి జీవిత చరిత్రను, ఆయన మనుమడు చిన తిరువేంగళనాథుడను పేరుగల చిన్నన్న ద్విపదలో రచించినాడు. వ్రేళ్ళపై లెక్క పెట్టదగిన ప్రాచీనకవీశ్వర చరిత్రములలోనిది యొకటి. మూలము నలుబది యేడుపుటలు. దీనిని పరిష్కరించి 133 పుటల విపుల పీఠికను ఎన్నో చరిత్ర, సాహిత్య విషయాలతో రచించిరి. అన్నమాచార్య జీవితచరిత్ర పీఠిక, ప్రత్యేకించి ఒక చరిత్ర గ్రంథమనవచ్చును. సంకీర్తనములనుబట్టి, తాత్కాలీన శాసనములను పరిశీలించి, అన్నమాచార్య పుత్ర పౌత్రాదుల కావ్యాదులనుబట్టి, పలుదెఱుగుల సాధనములను గ్రుచ్చియెత్తి హృదయమయిన తచ్చరిత్రము సుద్ధరించినారు.

ఈ పీఠికలో అన్నమయ్య, తత్సంతతి చరిత్ర, వడ్డికాసులవాని వైభవము, ఆంధ్ర సంకీర్తనల విశిష్టత, సంగీతశాస్త్ర విషయాలు, నాటి భాషాకవితా రీతులు, ప్రాస్తావికముగా విజయనగరరాజుల చరిత్రము, కపిలేశ్వర - పురుషోత్తమ గణపతుల దండయాత్రలు, నాటి మత, సాంఘిక, రాజకీయాది చరిత్రలు వివరింపబడినవి. స్థలపురాణగాథలు, కుమ్మరమండపము, తలయేరు గుండు, తిరువేట మండపము, మోకాళ్ళముడుపు మున్నగుగాథలు విశదీకరింపబడినాయి. రాయలవారెన్ని మార్లు తిరుపతి వచ్చినది, ఆయా ప్రభువులు స్వామికర్పించిన దానములను దెల్పిరి. అన్నమయ్య నిట్లు శాస్త్రిగారు కీర్తించినారు "అడినది అమృత కావ్యము, పాడినది పరమసంకీర్తన మయినది.... అన్నమాచార్య సంకీర్తనములును, శృంగార మంజరియు తేటతేటగా తేలిక తేలికగా తియ్యతియ్యగా పోయిపోయిగా గోస్తవీనీద్రాక్షా గుళుచ్చములవలె



నాస్వాద్యములైనవి.” అన్నమయ్య నాచనసోము ననుసరించిన పట్టులు వెల్లడించుటే కాక, నిఘంటువుల కెక్కని దేసి తెలుగు పలుకులు గుర్తించి చూపినారు. కవికర్ణరసాయనకర్త నరసింగన్న అనుటకాధారములు చూపినారు. ఈ పీఠిక శాస్త్రిగారి చరిత్ర పరిశోధనపాటవాన్ని తెలిపే విలువైన గ్రంథము.

(10) పావులూరి మల్లన్న సారసంగ్రహ గణితము: ప్రభాకర శాస్త్రిగారి పరిష్కృత గ్రంథాలలో ఇదే చిట్టచివరిది. 1912లోనే వారీ గ్రంథాన్ని గుర్తించి, మహావీరాచార్యుని గణితసార సంగ్రహానికి తెలిగింపని తెల్పినారు. మల్లన్న తెలుగు గ్రంథాన్ని బెంజిమిన్ అనే ఈస్టు ఇండియా కంపెనీ ఏజెంటు (సామర్లకోట) ఆంగ్లములోనికి తర్జుమా చేసినాడు. శాస్త్రిగారు సాంకేతిక పదాలకు వివరణ ఇవ్వడంతోపాటు, కొలమానాలు మూలంలో మగధసంప్రదాయంలో ఉంటే, ఆంధ్రీకర్త తెలుగు సంప్రదాయానికి మార్చినట్లు కనుగొన్నారు. మూలాతిక్రమణ లెక్క దున్నాయో వివరించారు. ప్రథమభాగంలోని పరికర్మ, భిన్నగణితాలున్న భాగం మాత్రం శాస్త్రిగారు పరిష్కరించడం జరిగింది. మూలగ్రంథం అచ్చుపడుతుండగా శాస్త్రిగారు భౌతికము వీడుటచే, దీనికి కూడా వారి పీఠిక లేకుండా పోయింది. శాస్త్రిగారి పరిష్కరణ లన్నింటికి దీక్ష, ఉపజ్ఞ, మౌలికప్రతిభ, ప్రామాణికత, సత్యనిష్ఠ జీవ స్నాయువులు.

(11) శ్రీవేంకటేశ్వర లఘుకృతులు: ‘మదరాసు విడిచి శ్రీ తిరుపతి వేంకటేశ్వరుల సన్నిధి సేవ కావింప వచ్చుటలో నా తొల్తటి కోరిక తాళ్ళపాక వారి రచన లన్నింటిని వెల్లడించుట’ అని శాస్త్రిగారి వాక్కు ఆ పనిలోనే నిమగ్నమైనారు. వేంకటేశ్వరస్వామిని ప్రధానీకరించుకొని భక్తులు రచించిన రచనల సంపుటి ఇది. సంకలన గ్రంథప్రచురణంటే వారికి ప్రీతి. ఈ సంపుటంలో అజ్ఞాత కర్తృకాలు 12, జ్ఞాతకర్తృకాలు 7 ఉన్నాయి. అటు పిమ్మట ‘శ్రీవేంకటేశ్వర వర్ణన రత్నమాల’ అను మరొక సంకలనం సంధానించారు. శ్రీకోరాడ రామకృష్ణయ్యగారి హయాములో ఇది అచ్చయినది. వైష్ణవాంధ్ర సాహిత్యానికి ప్రభాకరుల సేవ గుణాత్మక మైనది, పరిపుష్టిని కూర్చేది.

లక్షణోద్ధారము: ఇదికూడ సంకలన గ్రంథమే. అముద్రితము దాని వ్యూహ రచనలో శాస్త్రిగా ప్రతిభాపాటవం ధ్యోతకమవుతుంది. (1) లక్షణ గ్రంథాల పట్టిక, (2) వీనిలోని లక్ష్యలక్షణ గ్రంథాల పేరులు, (3) అన్ని లక్షణ గ్రంథాల్లో ఉదాహృతాలైన లక్షణ గ్రంథాల పట్టిక, పద్యాల సంఖ్య, (4) లక్షణ



గ్రంథోదాహరణోద్ధారము, (5) లక్ష్యగ్రంథోదాహరణోద్ధారము. సాకల్యంగా ఈప్రణాళిక ఆచరణలోనికి వస్తే, లక్ష్యలక్షణగ్రంథ సర్వస్వంగా ఉండి, భాషాపరిశోధకుల కెంతగనో ఉపకరించేది. ఇందులో ఛందశ్శాస్త్ర పరిశీలన, అభివృద్ధి, సర్వకవితా రీతుల విపుల పరిశీలనము వివరింప తలపెట్టినట్లున్నది. ఇది భగీరథ కృషి. ఇంతటి బృహత్తర గ్రంథరచన కేతా మెత్తిన ప్రభాకరుల ధీషణ, పాండితీప్రగల్భత మెచ్చుకోదగినవి.

### వ్యాఖ్యాన రచనలు

ఏనాడో 1926లో మనుచరిత్ర పరిష్కరణతోపాటు వ్యాఖ్యానమును వ్రాసిన సంగతిని ప్రాజ్ఞులవల్ల విన్నట్లు ఆచార్య తిమ్మావర్లు కోదండరామయ్యగారు నాతో చెప్పినారు. ఇది వావిళ్ళవారి ప్రచురణ. ఎందువల్లనో శాస్త్రిగారి పేరుట్టకించలేదు. ఇది చింత్యము.

**ఉత్తర హరివంశము:** నాచన సోముని ఉత్తరహరివంశమునకు వ్యాఖ్యానాన్ని నాలుగవ ఆశ్వాసంలోని 'ఉరము కౌస్తుభరత్న' అనే పద్యం దాకా చేసినారు. వారు గతించుటతో మధ్యలో ఆగిపోయింది. ఇది అముద్రిత రచన<sup>1</sup>. ఆ రచన చేస్తున్న సంవత్సరాల్లోనే నాలుగైదు గ్రంథాలు పరిష్కరించటం, అన్నమాచార్యోత్సవాలు, మ్యూజియము స్థాపన, శిల్పసేకరణకై అవిశ్రాంత పర్యటనలు ఒకే వ్యక్తిపై పడుటవల్ల ఇది పూర్తికాకుండా పోయినది.

రచన గచ్ఛద్వ్యాఖ్యగా నడిచింది. పూర్వవ్యాఖ్యాతలకంటే, భిన్నమైన తీరులో దీని నుపక్రమించినారు. ప్రతి ఆశ్వాసమునకు కథాంశములు తెల్పుట - సంస్కృత మూలమును చూపుచు, అనువాదంలోని సారస్య వైరస్యాలు వివరించుట - ఆశ్వాసాంతమున పరిశిష్ట మనుపేర మరికొన్ని వివరణలు - ఎఱుగన హరివంశంతో పోలికలు చూపుట - పాఠ నిర్ణయము - సుగమమైన పద్యాలకు వ్యాఖ్య ఉజ్జగించుట - గహనమైన విషయము లున్నచోట విడువక విపులీకరించుట - గూఢార్థవివరణలు - అన్వయముఖముననే వ్యాఖ్య - పూర్వపరిష్కరల పాఠపరామర్శ ఇట్లా రచన సాగినది. మల్లినాథునివలె శాస్త్రిగారు పదవాక్యపారావార పారీణులు. కొఱుకుడు పడని పట్టులందు ఎట్లయిన సాధించుట వీరి ప్రత్యేకత. నిఘంటు ప్రమాణములు చూపుట, కావ్యధర్మ

1. ఆచార్య వేటూరి ఆనందమూర్తిగారు దీనిని త్వరలో ప్రచురింపనున్నారు.



సమన్వయము, అర్థవివరణ వంటివెన్నో యిందు కనబడతాయి. ఆద్యంతము వ్యాఖ్యానింపబడి ఉంటే, ఇది ఆంధ్ర శారదకు పూర్ణ కంఠహారంగా మెరిసేదనడంలో సందేహం లేదు. వ్యాఖ్యానరచనలో క్రొత్తత్రోవలు చూపిన పండితవర్కులు.

**నన్నెచోడ కుమార సంభవము:** ఏకకాలమందు పలురచనలు చేపట్టటం శాస్త్రిగారి తీరు. పిఠాపురం మహారాజా శ్రీరావు వేంకట కుమార మహీపతి సూర్యారావు బహద్దరు వారి ప్రోత్సాహంతో 1948లో దీనికి వ్యాఖ్యానం వ్రాయనారంభించినారు. దీనికి పరిష్కర్త - వ్యాఖ్యాత ప్రభాకరశాస్త్రిగారే. రచనకు నాందిగా తొలుత ఎనిమిదాశ్వాసాలు పరిష్కరించి సవరణ పట్టికలు తయారుచేసికొని తొలి ఆశ్వాసంలోని ముప్పది ఆరవపద్యము వరకు వ్యాఖ్య రచించినారు. అంతలో జమీందారీల రద్దు చట్టం అమలులోనికి వచ్చింది. దానితో రాజావారీ ఉద్యమాన్ని వదలుకోవడంతో రచన ఆగిపోయింది. చాలా కాలం తర్వాత శాస్త్రిగారి శిష్యులు ఈగ్రంథానికి పూర్తివ్యాఖ్య రచించినట్లు మిత్రువల్ల విన్నాను.

**వైషధ పారిజాతీయము:** రఘునాథరాయల కాలమునాటి కృష్ణాధ్వరి రచించిన ద్వ్యర్థి కావ్యమిది. దీనికి వ్యాఖ్య వ్రాయువలెనని సంకల్పించుకొన్నట్లు వారే ఒకచోట చెప్పుకొన్నారు. ఇది 1930-40 నాటి సంగతి.

### ప్రజ్ఞాప్రభాకరము

ఇది ప్రభాకరశాస్త్రిగారి స్వీయ చరిత్ర. ఇది వారి షష్టిపూర్తి నాడే (1948) సంకల్పించినా, వారి రెండవ కుమార్తె 'సుజాత'గారి వివాహంరోజు సాయంత్రం (29.5.1949) ప్రార్థన సమావేశంలోనే శ్రీకారం చుట్టడం జరిగింది.

ఇందులో వారి బాల్యస్మృతులు, చెళ్ళపిళ్ళవారికడ శిష్యరికం, మదరాసు రాక, ప్రాచీన గ్రంథాన్వేషణ, నాడీగ్రంథాల ప్రస్తావన, పావులూరి మల్లన గురించిన వాద ప్రతివాదాలు, తంజావూరి లైబ్రరీ విచిత్ర విక్రయగాథ, నిరంతర పఠనాసక్తి, ఆనాడు ప్రసిద్ధులైన పెద్దలు పనప్పాకం అనంతాచార్యులు, డా. ఆచంట లక్ష్మీపతి, కాశీనాథుని సాగేశ్వరరావు పంతులు మున్నగు వారితో



కాక, ప్రసిద్ధ విద్వాంసులతోడి మైత్రి మున్నగు విశేషాలెన్నో ఉన్నాయి. తమ విజయాలతోపాటు బలహీనతలు చెప్పుకొన్న ధైర్యశాలి.

ఇందు జీవితోదంతమే కాక ప్రజ్ఞాజీవితోదంతమును వెల్లడించినారు. దివ్య ప్రజ్ఞామయమైన అనుభూతి విశేషాలు తెల్పినారు. సత్యకథనమున వారికి మహాత్మాగాంధీ మార్గదర్శి. నిజమైన ఆత్మకథనమునకిది ఉదాహరణ. అరుదైన స్వీయ చరిత్ర.

పసివయసునుండే పరుల వేదనను చూచి మధన పడడము, ఇతరుల రుగ్మతలనూ కష్టాలనూ దూరం చెయ్యమంటూ భగవంతుణ్ణి ప్రార్థించడము, చిన్ననాటినుండి తాత్త్విక చింతన, ప్రభాకరులు యోగిగా అద్భుతశక్తి సమన్వితులుగా మారటానికి అనంతరం జీవితంలో సహాయకారులైన సంగతి విశదమవుతుంది. తొలి ప్రపంచ యుద్ధపు బీభత్స సంఘటనలు తమను కుదిపివేసిన సంగతులు వివరించారు.

గురువులు మాష్టరు సి.వి.వి. గారి దివ్య దర్శనం, వారి ఉద్బోధ, శ్రీవారితో సంభాషణ వివరాలు, యోగప్రవేశము, యోగార్థములను గూర్చి తెలుగులో కొంతైనా వివరించిన తొలి ప్రామాణిక గ్రంథం ఇదే.

తమ ప్రజ్ఞాచరిత్ర వేయిపుటలుగా వ్రాయాలని సంకల్పించి, 28వ ఏటివయస్సువరకు మాత్రమే వ్రాసినారు. 1950లో హఠాత్తుగా పరమపదించుటతో, సంకల్పించిన రీతిలో రచన పూర్తికాలేదనిపిస్తుంది. తెలుగులో స్వీయచరిత్ర రచనమునకిది ఒజ్జబంతి. వారి నిష్కాపట్యము, దైవీసంపద్విభూతి, ఆర్తసేవా చరణం దీనివల్ల వ్యక్తమవుతున్నాయి. ప్రభాకరులు వ్యక్తికాదు, మహా సంస్థ.

గాంధీ రామాయణము: శాస్త్రిగారు చిన్ననాటినుండి జాతీయ భావ పరిపూర్ణులు. గాంధీమహాత్మునిపై కవితలల్లినారు. బాపూజీని పురుషోత్తమునిగా మన్నించినారు. 1943లో గాంధీమహాత్ముడు బొంబాయిలో ఉపవాసదీక్ష నెరపురోజుల్లో ప్రభాకరులెలా విలవిలలాడిపోయే వారో ప్రత్యక్షంగా ఎరిగిన వాణ్ణి.

గాంధీ అస్తమయం ప్రభాకరుల ప్రాణమూలాన్ని కుదిపివేసింది. గాంధీ పోయిన రోజుల్లో మద్రాసు ఆకాశవాణినుండి వారు ప్రసంగిస్తుంటే మధ్యలో



కొన్నిక్షణాలు దుఃఖోద్విగ్నత కారణంగా నోట మాట రాలేదు. విన్న శ్రోతలంతా కంట తడిపెట్టారు. దర్భా సుబ్రహ్మణ్యగారిది నిజమైన 'కవిత' అన్నారు.

1950 జనవరిలో 'గాంధీ రామాయణ' మనే బృహత్సంకలనానికి తెలుగునాట పత్రికలలో ఒక ప్రకటన చేసినారు "గాంధీగారు మరణించినపుడెవరెట్లా ప్రతిస్పందించారో, వారి భావపరంపరలెట్లా సాగినాయో 'రికార్డు' చేసి పంపమని" కోరినారు. ఆ ప్రకటన చూచి యూనివర్సిటీ ప్రొఫెసర్లు, లాయర్లు, అధ్యాపకులు, రాజకీయ వేత్తలు, పాఠశాల విద్యార్థులు తమతమ అనుభవాలను వ్రాసి పంపినారు. శాస్త్రిగారి అస్తమయంతో ఆ కార్యక్రమం ఆగిపోయింది.

ఒక మహాపురుషుని నిర్యాణం జనసందోహంలోని 'భావస్పందనలు' గ్రంథస్థం చేయాలని యత్నపడినవారు తెనుగునాట కానరారు. వీరే ప్రథములు. వేటూరివారి మౌలికతకిది మరో సాక్ష్యం.

## 19

### మ్యూజియము రూపకల్పన

జాతీయ సంస్కృతి నిక్షేపాలలో శిల్ప, చిత్రకళా ప్రదర్శనశాలల స్థాపన ప్రధానాంశం. అది జాతిని జాగృతం చేస్తుంది. తిరుమల తిరుపతి దేవస్థానమువారు వేటూరి ప్రభాకర శాస్త్రిలవారిపై శిల్ప, చిత్రకళా మ్యూజియమును రూపొందించే భారాన్ని మోపినారు. (48-49) అప్పటికే గ్రంథ పరిష్కరణభారం తలమున్నగుగా ఉంటున్నా, వారే ఈ బాధ్యతను గూడ తలదాల్చవలసిన వారైరి. ఆ సంస్థలో శిల్పకళామూల్యాలను, వాటి స్థానాలను ఎరిగినవారు శాస్త్రిగారొక్కరే. అందువల్ల కొంతలో కొంత వ్యవధి కల్పించుకొని మ్యూజియము పనిపై రాత్రింబవళ్ళు ఆహార నిద్రాసౌకర్యాదులు వదలి, పులులు చెరలాడే కడప అడవులు మొదలుకొని ముక్త్యాల, తెలంగాణాలోని నల్లగొండ గుట్టల వరకు ఆయన గాలించారు. ఆ గాలింపులో ఎన్నో సుందరమైన జైన-బౌద్ధ-హిందూ విగ్రహాలు సేకరించి తిరుపతికి చేర్చినారు. ఇది ఇలా ఉండగా, కాళహస్తి సంస్థానం వారి పురావస్తుభాండారమంతా శోధించి కవచ ఖడ్గాదులు కూడా సేకరించినారు.

బందరులో కోట సుబ్బారావుగారెంతో కాలంనుంచి సంపాదించి ఉంచుకొన్న అమూల్య చిత్ర, ప్రతిమాదులను ఆంధ్రజ్యోతి సంపాదకులు నార్ల వేంకటేశ్వరరావుగారి సాయంతో సముపార్జించి తిరుపతికి పదిలంగా తరలించినారు. అక్కడే ప్రథమాంధ్రాస్థానకవి చెళ్ళపిళ్ళ వెంకటశాస్త్రిగారు పొందిన పతకములు, సన్నదులు, ప్రభుత్వ లాంఛనాలతోపాటు, వారు ధరించిన పావుకోళ్ళు, కళ్ళజోళ్ళు, లిఖిత గ్రంథాలు వగైరాలు సంపాదించారు మ్యూజియముకోసం.

శాస్త్రిగారి సంచారంలో శిష్యులు సింగరాజు సచ్చిదానందం, ఏ.వి.



శ్రీనివాసాచార్యులు, దీనదయాకునాయుడు మున్నగువారు, సహాయోద్యోగులు, ఒక్కొక్కమారు వారి పెద్దకుమారులు డాక్టర్ సుందరమూర్తిగారు పాల్గొనేవాడు. శాస్త్రిగారి శ్రమను, పరిశీలన పాటవాన్ని వెల్వరించే కొన్ని ఆరోపాలు, శ్రీవారి ధైరీలనుంచి ఉట్టంకిస్తాను.

**1950, మార్చి, శనివారం 4వ తేదీ:**

నిడంబరం, 53 మైళ్ళు. నంది విగ్రహం (10) (ఇది విగ్రహాల వరుస సంఖ్య). మూడు విగ్రహాలు త్రవ్వించే యేర్పాటు చేసితిమి. అక్కడనుండి కనకమ్మసత్రం. అక్కడి విగ్రహాలు (లోహపురి?) తిరువాలంగాడు, తక్కోలంలో ఉన్నవిట. తెప్పించే యేర్పాటు చేసితిమి. ఆర్కాటుకుప్పం, వరదరాజవిగ్రహం శివాలయం వాకిట (11) శివలింగాదులు, నవగ్రహాలు, దేవాలయనిర్మాత విగ్రహాలు, శాసనం (ముద్దు వీరప్పనాయుడు?) చూచితిమి. అక్కడినుండి అరంగళం జైనవిగ్రహాలు చూచితిమి, ఒక తాటాకు పుస్తకం అర్చకుల దగ్గఱ, తిరుత్తనిలో నిద్ర.

**1950, మార్చి, ఆదివారం, 5వ తేదీ:**

ఉదయం 'వేలంజేరి' (12) నందివిగ్రహం, (13) కేశవప్పైరుమాళ్ళు, (14) అమ్మవారు, (15) విరిగిన అమ్మవారు, (16) వజ్ర చిహ్నము.

వేలంజేరి పురంబున

ఫాలాక్షుని యాన వడపి బాలేందుముఖీ!

లీలావతి! నీ భక్తుల

పాలింపవె పసిడి బొమ్మ! వడివేలమ్మా!

వడివేలమ్మ విగ్రహాలు చెరువుగట్టుమీద 3 ఉన్నవి. అందు రెండు మహనీయము. అందు మఠీ బిడ్డకు పాలిస్తున్న తల్లి విగ్రహం మహామనోహరం. మధ్యాహ్నం తిరుత్తనిలో భోజనం. తిరుత్తనినుండి పూనిమాంగాడు, నల్లత్తూరు వెళ్ళితిమి. (మణిమంజరి 2సంపు. 2వ సంచిక). పైపద్యము ప్రతిమను చూచి ప్రభాకరులు ఆశువుగా చెప్పినది.

ముక్త్యాల మ్యూజియము: 1949లో ముక్త్యాల రాజావారి తోడ్పాటుతో ఆ చుట్టుపట్టులందున్న ప్రాచీన శిథిలశిలాఖండాలను ముక్త్యాల గ్రామానికి చేర్చినారు. అక్కడకూడా ఒక మ్యూజియము ఏర్పాటు చేయాలని శాస్త్రిగారి



తలంపు. ఇక్ష్వాకులనుండి కాకతీయుల పర్యంతమూ గల శిల్పాలను, శాసనాలను సేకరించుటయే కాక, కాకతమ్మ - సేనాపతి జాయప్ప - తాడిముత్తా వీరడు మున్నగువారి శిలామూర్తులు సేకరణలో ఉన్నాయి. ప్రాగైతిహాసిక (pre historic) సమాధులను త్రవ్వించి, అందులో లభించిన వస్తువులన్నీ ఒకచోటికి చేర్చినారు. శిథిలావశేషాలను గురించి క్రొత్త సంగతులెన్నో వివరించారు. ప్రభాకరులకు బౌద్ధస్తూపాలన్నా, బౌద్ధాంధ్ర కళలన్నా మక్కువ ఎక్కువ. ప్రాచీన శిల్పకృతుల పరిశీలనాభిలాషకు హద్దులు లేవు.

ప్రభాకరశాస్త్రిగారు దివంగతులగుటకు నాలుగురోజుల ముందు, తెనాలి చేరువనున్న యద్దనపూడికి వెళ్ళినారు. ముమ్మరంగా వర్షాలు కురుస్తున్న రోజులు. ఊరంతా బాడీ బంద. అయినా తామొక్కరే వెళ్ళి, ఆ ఊళ్ళో పాడుబడ్డ బావిలో అపూర్వ విగ్రహాలున్నాయని ఊరివారికి చెప్పి, అవి వెలికి తీయించారు. ఆ గ్రామంలోవాళ్ళకా సంగతి తెలియనే తెలియదు. దొరకినవన్నీ అపురూప శిల్పాలు. ఆరోజు యస్. దాశరథిగారింట మకాం. వీరిప్పుడు ఆర్కియాలజీశాఖలో డిప్యూటీ డైరెక్టరుగా హైదరాబాదులో ఉంటున్నారు. “శాస్త్రిగారికి శిల్పసేకరణలో ఉన్న దీక్ష, తత్పరత, ఎన్నికష్టాలెదురుపడ్డా వారి పట్టుదల తల్చుకొంటే ఇప్పటికీ నాకాశ్చర్యం వేస్తుందన్నారు.” దాశరథిగారు నాతో ప్రసంగిస్తూ.

మ్యూజియం వస్తుసేకరణలోనే వారు ఆరోగ్యం కోల్పోయి 29.8.1950 మధ్యాహ్నం భౌతికం వీడినారంటే గుండెనీరవుతుందెవరికైనా.

వేటూరి ప్రభాకరశాస్త్రిగారు ఆంధ్ర కళాలక్ష్మికి అందాలు దిద్దిన మహాశిల్పి. వారు పరమపదించుటతో అవన్నీ ఆగిపోయాయి. కొన్నేళ్ళకు తిరుపతిలో మాత్రం మ్యూజియం ఏర్పాటయింది. అయితే ఆ శిల్పాలు, వ్యాఖ్యానం లేక మూగవోయినాయి. చివరిక్షణం వరకూ సంస్కృతి పోషణకూ పరిశోధనకూ అంకితమైన కారణజన్ములు ప్రభాకరులు.



## 20

### మహామనీషి 'వేటూరి'

ప్రభాకర శాస్త్రిగారి సాహిత్యసృష్టి శతపత్ర సుందరంగా, యోగసాధన సహస్రదళ పద్మంగా వికసించి, పరిమళించి పరస్పరసమ్మేళనంతో తెలుగునాటికి తెలుగుజాతికి క్రొత్తసుగంధాలను సరిక్రొత్త ప్రభలను అందించింది. సారస్వత యోగిగా యోగప్రభాకరుడుగా పరిణామ రమణీయంగా ఎదిగి ఓజోవంతంగా ప్రకాశించిన మహావ్యక్తి, మహామనీషి. ఆయన మనీషకు ప్రతిభ తోడయినది. నిరంతర గ్రంథపఠనానికి అవగాహన జతపడినది. ధారణ సమన్వయశక్తితో బాంధవ్యం నెరపింది. సద్యఃస్ఫురణ మెరుగులు దిద్దింది. ఎడతెరిపిలేని పరిశ్రమ అపూర్వ ఫలితాలను అందించింది. సర్వసాహిత్య ప్రక్రియలందు వారి ఉపజ్ఞాబలం ప్రవర్తించింది. పరిశోధన పరివ్యాప్తులకూ ప్రాచీన గ్రంథ పరిష్కరణకూ మదరాసు, ప్రాచ్యలిఖిత పుస్తక భాండాగారంలో పండిత పదవి చేయూత నొసగింది. సాహిత్య వినోదాన్ని యోగానందాన్ని పుష్కలంగా అనుభవించిన పూర్ణపురుషులు శాస్త్రిగారు.

అర్ధశతాబ్దికాలం (1900-1950) అవిశ్రాంతంగా సంస్కృతికి సాహిత్యానికి - చరిత్రకు - కళలకు అలుపులేకుండ చేసిన సేవ, అంచనా వేయాలంటే దాని నేపథ్యమూ పరిసరవాతావరణమూ జ్ఞాపకం చేసుకోవలసి ఉంది. ఒక పల్లెటూళ్ళో సంప్రదాయబద్ధమైన సామాన్యకుటుంబంలో పుట్టిన ప్రభాకరశాస్త్రిగారు, గురుకులక్షిష్టంగా సంస్కృతాంధ్రాలు నేర్చుకొన్నారు. తెలుగుంటే చిన్నతనంనుంచి వెళ్లి తీపి. శతావధాని చెళ్ళపిళ్ళవారికడ శిష్యరికం కవనశక్తికే గాక భాషాప్రయోజనావగాహనకూ పదును పెట్టింది. ఆ ఉరవడిలో చిన్నతనంలో శతావధానాలు, అష్టావధానాలు చేయకపోలేదు.

మదరాసు రాకతో అక్కడి ఆంగ్లవిద్యాధికులైన మేధావులతో విద్యావంతులతో - విజ్ఞానధనులతో పరిచయ సాహచర్యాలవల్ల శాస్త్రిగారి



దృక్పథంలో గొప్ప మార్పు వచ్చింది. ఇప్పుడు దాయనకు అవధానాలు లక్ష్యం కాదు. విస్తృతభాషా ప్రయోజనాలకు ఏ ప్రక్రియలు సహకరిస్తాయో వాటిని ఎన్నుకొని, ఆ మార్గంలో నడువ సమకట్టినారు. శ్రీమాన్ పనప్పాకం అనంతాచార్యులవారు గొప్ప న్యాయవాది, సాహితీచతురుడు. వారే శాస్త్రిగారికి తొలి ప్రాపు. ఆయన ప్రభాకరుల కవితాపాటవాన్ని మెచ్చుకొని 'కవిచూడామణి' అన్నారు. వేపా రామేశం పంతులుగారు విద్యారాశి. బహుశాస్త్రముల లోతు తెరిగినవారు. వారితో సన్నిహితత్వము పరనాసక్తిని, విజ్ఞానపరిధిని విస్తరింప జేసింది. డా. ఆచంటలక్ష్మీపతి, పండిత డి. గోపాలచార్యుల స్నేహసహచర్యము అభ్యుదయ పథంలో అడుగు వేయటానికి స్ఫూర్తినిచ్చింది. అట్లే టంగుటూరి ప్రకాశం పంతులు, అయ్యదేవర కాళేశ్వరరావు, భోగరాజు పట్టాభిసేతారామయ్య గారి వంటి రాజకీయ నాయకులతోడి పరిచయం లోకాన్ని దగ్గరగా అనుశీలించటానికి ఉపకరించింది. ఇక పండితులు మహామహోపాధ్యాయ తాతా సుబ్బారాయ శాస్త్రి, గురజాడ అప్పారావు, గిడుగు రామమూర్తి పంతులు, వేదము వేంకటరాయశాస్త్రి మున్నగు వారితో సన్నిహిత మైత్రీ సాహచర్యాలు నూతనావిష్కారాలకు, శోధనకూ ఉద్బింపిచ్చినవి. మానవల్లి రామకృష్ణకవి గారితో కలసి ఉద్యోగం చేయటం, వారి సాహిత్య పరిశోధనకాంక్షకు మరింత ప్రేరణ అయింది. సహజంగా విద్యావ్యసని అయిన ప్రభాకరులకు ఈ వాతావరణము, పెద్దల ప్రోత్సాహము, బాల్యం నుండి వారిలో నున్న ఆత్మవిశ్వాసము, చొరవ, కార్యనిర్వహణనిపుణతలకు ఉత్ప్రేరకాలయినాయి. వారెన్నుకొన్న పరిశోధన రంగంలో సాహిత్యవిమర్శలో చరిత్రాది రంగాలలో ప్రవేశించి వాటి అంచులు తాకినారు ప్రతిభావంతంగా.

క్రమంగా సామాజికావగాహన, భాషతత్వ పరిశీలన మూలంగా వారిలో అత్యాధునికములైన విప్లవ భావములు పొడచూపినాయి. వాటి ఫలితంగా పరిశోధన రంగంలో క్రొత్త దారులు తీయటానికి సాహసం చేయగలిగారు. పండితులెవ్వరూ సాహసించని అనాదృత వాఙ్మయాన్ని అవలోకించి, వాటి ప్రయోజనాలు నిరూపించినారు. విస్తృత వాఙ్మయరాశిని వెలికితీసి చూపినారు. హేతుబద్ధత, శాస్త్రీయ నిబద్ధతలు తోడు కాగా, సాహిత్యాన్వేషణలో క్రొత్త విషయాలన్నీ కనుగొన్నారు. 1910 నుండి గిడుగువారి వ్యావహారిక భాషావాదంలో ఇమిడి ఉన్న ప్రయోజనాలను గుర్తించి, అప్పుడే



గిడుగువారుకూడా ఎరుగని సంగతి వెల్లడించుటే కాదు, ప్రాచీనుల గద్యరచనలో వాడినదంతా వాడుకభాషే అనీ, దానిని గ్రాంథికభాషలో తర్జుమాచేసి పుస్తకాలు ప్రచురించిన వారు భాషకు అపకారం చేస్తున్నారనీ, ప్రభాకర శాస్త్రిగారు తెల్పినట్లు గిడుగు సీతాపతిగారొక వ్యాసంలో వ్రాసినారు<sup>1</sup>. శాస్త్రిగారి శోధన సాధికారికంగా ఉంటుంది. వ్యావహారికభాషలో కొన్ని రచనలు చేసిచూపినారు. వ్యావహారిక భాషను నాటకానువాదాల్లో, స్వతంత్ర నాటకంలో ప్రయోగించినారు.

పరిశోధన రంగంలో - కవితాసృష్టిలో - విమర్శవిధానంలో - శాసన పరిష్కారాల్లో శబ్దార్థ విచారణలో - జానపదవాఙ్మయ సముద్ధరణలో - ఇంకా కొన్ని రంగాలలో వారి సాహిత్య పరివస్యను సమీక్షిస్తే, భారతీయసాహిత్య నిర్మాతలలో ప్రభాకర శాస్త్రిగారి స్థాన మెంత పటువైనదీ నిరూపితమవుతుంది.

(1) శ్రీనాథ మహాకవి చరిత్ర 'శృంగారశ్రీనాథ' మనుషేర చరిత్ర, సాహిత్య, శాసనాధారాలతో సర్వసమగ్ర గ్రంథంగా రచించారు. అంతకు ముందు సమగ్రావగాహనతో రచించిన గ్రంథం లేదు. దీనితో రెడ్డిరాజుల చరిత్రకు పునాదులు వేసినారు. (2) ఆంధ్ర సారస్వతంలో 'శైవకవితాశాఖ' ఒకటున్నదని, వెలికి తీసి దాని విశిష్టతను మొట్టమొదట నిరూపించింది శాస్త్రిగారు. అంతకు ముందు పండితులెవ్వరూ గుర్తించలేదు. (3) వైష్ణవాంధ్ర సాహిత్యంలో తాళ్ళపాక అన్నమాచార్యులు, తద్వంశీయులు చేసిన రచనల ప్రచురణతోపాటు, అన్నమాచార్య చరిత్ర పీఠికను కూలంకుష పరిశోధనతో రచించి, ఆశాఖ సాహిత్యానికి హారతులు పట్టినారు. (4) తొలి తెలుగు కవయిత్రి తాళ్ళపాక తిమ్మక్క రచించిన సుభద్రాకళ్యాణాన్ని ప్రచురించి, ఆమె చరిత్రను వెల్లడించిన ఘనత వీరిదే. (5) తంజావూరు, మధుర సారస్వత ద్వారాలను తెరచి చూపిచిన్న తొలి వాఙ్మయ పరిశోధకులు. (6) అట్లే సి.పి. బ్రౌనుదొర సాహిత్య సేవనం గూర్చి 1911 లోనే తొలుత ఎఱుకపరచుట (7) భాషాసాహిత్య పరిశోధనకు పంటపొలాలవంటి - ఆకరగ్రంథాలనదగిన గ్రంథవివరిణికలు 19 సంపుటలను సంధానించుట. ఇది అసామాన్య కృషి, వాటి ప్రణాళిక ప్రతిభామూలకమైనది. (8) రంగనాథ రామాయణ, క్రీడాభిరామాది కర్తృత్వ చర్చల్లో, నన్నెచోడుని కాలనిర్ణయంలో నిర్ణయాలు వారి ధిషణ, విచక్షణతలను

1. ఆంధ్ర దినపత్రిక 30.8.1950



వెలువరిస్తున్నాయి. (9) తెలుగు పదము తొలిసారిగా క్రీ.శ. 1, 2 శతాబ్దాలలో ఉన్నదని 'నాగబు' శాసనం చదివి నిష్కర్ష చేసినారు. అట్లే అహదకరశాసనంలో 'వింతయక్కరము' కలదని నిరూపణ. దీనిపై కొన్ని వివాదాలు లేకపోలేదు. కాని ఎవరూ ఈవాదాన్ని త్రోసివేయ లేకపోయినారు. (10) తంజావూరు రామస్వామి దేవాలయంలో దేవతల విగ్రహాలతోపాటుగా ఆనాటి పాలకుల విగ్రహాలుకూడ ఉన్నట్లు గుర్తించిన ప్రతిభాచక్షువు. అట్లే తిరుమలలో అన్నమాచార్య అర ద్వారస్తంభాలపై ప్రతిమలు అన్నమాచార్య, పెదతిరుమలాచార్యులవని, అక్కడి నేలమాళిగలోని సంకీర్తనపు రాగిరేకులతోపాటు, లభించిన ఉబ్బెత్తు శిల్పం ఆధారంగా నిరూపించుట. అప్పటిదాకా అవి ద్వారపాలకులవని భ్రమించారు. (11) సుగ్రీవవిజయపీఠికలో యక్షగాన వాఙ్మయపు లోతులను తరచినారు. అనంతర పరిశోధకులకిది ప్రేరణ అయినది. (12) పరిశోధనకు ఆధార గ్రంథాలు కావలెనని ముందుచూపుతో కొన్ని ప్రచురించినారు. 'ప్రబంధరత్నావళి' ఆ దిశలో వచ్చినదే. ఈ ఒక్క ప్రచురణవల్లా 54 క్రొత్త కావ్యాలు సర్వప్రథమంగా లోకానికి తెలిశాయి. చాటుపద్యమణిమంజరి రెండు భాగాలు ఆ కోవలోనివే. (13) జానపద వాఙ్మయపు విలువలు గుర్తించి 'కాటమరాజు' కథ పరిష్కరించి ప్రచురించుట (14) ఒకే చేతిమీదుగా ఇరువదిమూడు ప్రాచీన గ్రంథాలు పరిష్కరించుట, ప్రచురించుట మరి పదింటిని కూడ పరిష్కరించి పెట్టుకొన్నారు. (15) కందుకూరి రుద్రకవి అష్టదిగ్గజాలలో నొక్కడని, ఈశాన్య దిక్కునకధిపతి అని ఆధారాలతో నిరూపణ. (16) కృష్ణదేవరాయలకు 'కమల' అను మూడవ భార్య కలదని నిరూపణ. (17) ఇంతకు ముందు తెలుగు వ్యాకర్తలెవ్వరూ నిరూపింపని మ, వల వినిమయము, శిథిలద్విత్వనిరూపణ శాస్త్రీగారి నూతనవిష్కారాలే. (18) ఆంధ్ర లిపి సంస్కరణకు సూచనలు (1928) మౌలికతను తెల్పుతున్నాయి. లిపిశాస్త్ర నిపుణులగుటచే ఈ సూచనలు విస్తృత భాషా ప్రయోజనాలను దృష్టిలో ఉంచుకొని చేయగల్గినారు.

ఇక చరిత్ర రంగంలో 'ఇక్ష్వాకు' లాంఛనులని నిరూపించుట. ప్రాగైతిహాసిక, సమాధులు త్రవ్వించుట, కాకతమ్మ - జాయపసేనానుల విగ్రహాలు త్రవ్వించి వెలికి తీయుట వారి పురాతత్వ వివేచనకు తార్కాణాలు. పుదుచ్చేరి గవర్నర్ డూబ్రేల్ దొర వీరిని పిలిపించుకొని, దుబాసి ద్వారా పురాతత్వ శాస్త్రంపై, శిల్పకళా రీతులపై సందేహనివృత్తి చేసికొనటం (1928) మరొక ఉదాహరణ.



ఇనుప గుగ్గిళ్ళవంటి కొలుకుడు పడని నాచసోముని 'ఉత్తరహరివంశ' పద్యాలు వ్యాఖ్యానించుట వారి పాండితీప్రగల్భతకు వ్యుత్పత్తికి నిదర్శనం. వ్యాఖ్యాన రీతిలో కూడ కొన్ని విన్నూత్న పద్ధతులు ఉపజ్ఞామహితంగా ప్రవేశపెట్టినారు.

మధురకవితాప్రాభవం చాటే పది లఘుకావ్యాలను సమకాలికేతి వృత్తాలతో అల్లినారు. పూర్వకవి చర్వణంవల్ల ప్రభాకరులు వాక్ప్రయోగదక్షులైనారు. అందువల్లనే వీరి కావ్యప్రయోగాలు నన్నయ, తిక్కనాదులతోపాటు వేదంవారు తమ వ్యాఖ్యానాల్లో ఉట్టంకించినారు. శాస్త్రిగారి ప్రామాణికతకు పట్టిన దర్పణమిది. ఇవికాక మానవాంతస్తులను వెలిగించే కవితా ఖండికలు శతాధికంగా ఉన్నాయి.

ప్రాచీన గ్రంథసేకరణకై జీవితం ధారవోసిన సాహిత్య తపస్వి. గ్రంథ పరిష్కరణను ఒక కళగా దిద్ది, క్రొత్త పద్ధతులను రూపొందించిన విద్వాంసులు. కల్నల్ మెకంజీ సేకరించిన 'లోకల్ రికార్డు'లు కన్నుపొడుచుకొని పరిశీలించి, వాటి చారిత్రక ప్రయోజనాలను గుర్తించి, ఆ స్థానికచరిత్రలు కొన్నైనా ప్రచురింప బూనుకొన్న చరిత్రజ్ఞులు.

జనుల నాలుకలే నివాసాలుగా ఉండి, గ్రంథస్థము కాని తెలుగు పలుకు బడులు, నుడికారాలు, నానుళ్ళు, లబ్బులు, ఊళ్ళునాళ్ళపేర్లపై వచ్చిన జాతీయాలు సేకరణకై కృషిచేసి, భాషలోని మౌలిక పదజాలం నిలువరించాలని ఒక ఉద్యమంగా పనిచేసిన దూరదృష్టి వారిది. ఊరూర ఏండ్ల తరబడి తిరిగి సేకరించిన పదాలరాశిని 'గాలికబుర్లు' పేరిట వ్యాకరించి, అమరంలా వర్గీకరించి పెట్టుకొన్నారు. అదంతా అముద్రితం. సర్వవ్యవహారాలు మాతృ భాషలో జరగాలని ప్రభుత్వాలు నిర్ణయించుకొని ప్రవర్తించినపుడు, వీటి విలువ మరింత తెలుస్తుంది. పదకోశాల నిర్మాణాలు తలపెట్టని రోజులలో జరిగిన కృషి యిది.

ప్రభాకరులు పరిష్కరించిన గ్రంథాలలోని అపూర్వపదాలకు వందల కొలదిగా ఉన్నవాటికి అర్థనిర్ణయాలు చేశారు. అందులో చాలా పదాలు ఇప్పటికీ నిఘంటువులకెక్కలేదు. ముడివీడని గ్రంథగ్రంథులకు ముడులు విప్పిన శబ్దవేత్త. అర్థ విచారణలో వారి మనీష అసదృశం. అర్థాలు సాధించటానికి శాసన ప్రమాణాలను, సంప్రదాయాలను చూసిన ప్రతిభామూర్తి.



బాలభాషనుండి బ్రహ్మవిద్యవరకు లోతులు తరచిన మహామనీషి. సంస్కృతికి మూలకందమైన చిత్రవస్తు ప్రదర్శనశాలకై అపూర్వశిల్పాలను సేకరించి ఆంధ్రకళాలక్ష్మికి అందాలు దిద్దిన రూపశిల్పి.

నిగ్గుదేరిన వచన రచయిత, పురాతత్వవేత్త, విమర్శకాగ్రేసరుడు, సంకలన గ్రంథసంధాత, శాసన పరిష్కర్త, జానపద వాఙ్మయోద్ధారకుడు, చరిత్ర పరిశోధకుడు, బహుభాషావేత్త, పరిశోధక పరమేశ్వరుడు, లిపిశాస్త్ర ప్రవీణుడు, లోకవృత్త పరిశీలకుడు, కవివతంసుడు, మ్యూజియం వ్యవస్థాపకుడు, శబ్దవేత్త, పరిశోధన కాకర గ్రంథములు నిర్మించిన భాషావిదుడు ప్రభాకరశాస్త్రిగారు. రాశిలో, వాసిలో ఇంతటి సాహిత్యకృషి సల్పిన శాస్త్రిగారు, భారతీయ సాహిత్య నిర్మాతలలో సమున్నత స్థానమందిన ఆగ్రేసరులలో ఒక్కరు. ఇన్ని రంగాలలో ప్రథమగణ్యమైన కృషిచేసిన వారుండుట అరుదు.

ప్రభాకరశాస్త్రిగారు 'ప్రాజ్ఞహృదయాజ్ఞరవి'. అవిశ్రాంత మందాకిని వీనుమిగిలిన విద్వాంసులు.

విద్యార్థిగా తిరుపతి వీడి వచ్చేముందు, మాకన్నీటితో వారిపాదాలు తడిసిపోయాయి. అప్పుడు నాలో మెరిసిన మెరిపు తునుక.

ఒక మధురక్షణమ్ము గురు  
తున్నది జీవసంధ్యలో సము  
త్సుకత గురూత్తముండు సుమ  
సుందర హస్తములన్ స్పృశించి, యం  
గకముల దివ్యదీప్తుల ప్రకంపితు  
జేసిన వేళ కాంతి వ  
ల్లిక యెద నాటె, తమ్మధుర  
లీల మనంబును బాయకుండగన్



## 21. PRABHAVALI (GREAT PERSONALITY)

# 21

## ప్రభావళి

ప్రభాకరశాస్త్రిగారు మహామనీషి, మానవతావాది కూడా. గౌతమ బుద్ధునిలా ఆయన కరుణామయుడు. దయ, సానుభూతి ఆయన జీవసూత్రాలు. ఆర్తసేవ ఆయన ప్రాణమూలము. బంధువులు చుట్టూ ఉన్నవారూ, వద్దని వారించినా, తీవ్ర అనారోగ్యంతో ఉండికూడా ఒక వృద్ధురాలి బాధను పోగొట్టుటకై, తుదిశ్వాస విడిచే ముందు కూడా 'ట్రీటుమెంటు' చేసిన కరుణాసాగరుడు, దేశసమస్యలకై యోగశక్తు లొడ్డిన దేశభక్తుడు. గాంధీమహాత్ముడు 1943లో ఆమరణ నిరాహారదీక్ష పూనినపుడు, ఆయనపద్ద వేదన, ఈనాటికీ కళ్ళకు కడుతుంది తలుచుకుంటే. విశ్వశ్రేయస్సుకై తపించిన మహర్షి, కృష్ణకు వరదలువచ్చి, ప్రజ అల్లాడిపోతుంటే పరితపించి, అప్పటికప్పుడే పత్రికలలో ప్రభుత్వాన్ని హెచ్చరిస్తూ తమ ఆందోళనను వ్యక్తపరచిన స్పందనశీలి. భారత జాతీయోద్యమాన్ని సమర్థించారు. మాష్టరు సి.వి.వి., మహాత్మాగాంధీ ఇర్వురే శాస్త్రిగారిని ప్రభావితుల్ని చేసిన వారు. బాపూజీ మరణానంతరం మద్రాసు రేడియోనుండి చేసిన ప్రసంగం, అంతరాంతలోనుంచి త్రోసుకు వచ్చి ఉబికింది. అది నిజమైన కవిత్వ మనిపించిందన్న పెద్దలున్నారు. శ్రోతలను కంటతడి పెట్టించిన ప్రసంగం.

శాస్త్రిగారు, పరమ గురువులు మాష్టరు సి.వి.వి. చరణములు సమాశ్రయించి నప్పటినుండి వారి అంతరంగం క్రొత్తమార్పునకు లోనయి, అంతర్ముఖ సమారాధ్యతకులోగినది. అందువల్ల దేనిపైనా వారికి వ్యామోహం లేదు. ఇహలోక బంధా లేవీ బాధించ లేదు. నిమిత్తమాత్రుణ్ణి అని అనుకొనేవారు. మేరుగిరి అంతటి వాఙ్మయసేవ చేసినా వారిధోరణి నిరహంకారంగానే ఉండేది. అందుకు వారి మాటలే సాక్షి "తెలుగులో నేదో కొంత తంటాలు పడితి ననుట తథ్యము. ఆంధ్ర వాఙ్మయసౌధ నిర్మాణకారులలోనొకడనగుదు నని, కొన్నాళ్ళు



కూలిపని చేసి మట్టిముద్దలు మోసితిని. చేతులు కడుగుకొను దశలోనిప్పుడున్నాను” అదీ, వారి వినయోక్తి. వారి సాహిత్య సేవ కొండంత ఉన్నా, పూర్తికాలము వినియోగింపలే దంటూ స్వీయచరిత్రలో “బ్రదుకు సాగించుకొనుటకు వాఙ్మయ, సేవ సాధనముగా నాకేర్పడినది గాన, అందులో అరకుడుపు సాగునట్లు పనిచేయుటకే నా అంతర్యామి నన్ను మెసలనిచ్చినది గాని, యంత కెక్కువ పనిచేయుటకు గాని, యంత కెక్కు వగా సాధించుటకుగాని నాకు చోటియ్యకే పోయెను” అని వ్రాసుకొన్న నిగర్వి. ‘విమర్శకాగ్రేసర’ బిరుదాన్ని నరసరావుపేటలోని సారస్వత సంఘం ఇచ్చిన సభకు శాస్త్రిగారు వెళ్ళలేదు. వారికి వ్రాసినలేఖలో విషయాలు గమనింపదగ్గవి “సన్మానాలూ బిరుదాలూ మత్తుపదార్థాల వంటివి. వీటితో విజ్ఞప్తిగితే నేనింతవాడననే గర్వమును రేకెత్తిస్తాయి. ఈ మత్తులో ఏపనీ సాగదు. అయినా నాకీ బిరుదాలేమిటి?” (ప్రభాకరస్మారిక - (సంపు. 171 పుట)

శాస్త్రిగారు నిర్వేదం పొందిన పరిస్థితులు లేక పోలేదు. అయినా వారి సారస్వత దీపం ఎప్పుడూ కొడిగట్టలేదు. ఒక చాటుధార వివరిస్తోంది ఇట్లా

చదివితి కష్టముల్ సయిచి శక్తికొలందిని సంస్కృతాంధ్రముల్  
పదువురు మెచ్చున ట్లుభయభాషలయందుఁ గవిత్వ మల్లుదున్  
జదివిన లాభమున్ గవిత సల్పిన లాభము నెంచి చూడఁగాఁ  
దుదకొక పొట్టకేని సరితూఁగని వేతన మేమి చెప్పుదున్.

ఇట్లా నైరాశ్యమే యెదురైనా, దాని నదుపులో నుంచినది యోగానందము. నిజ జీవితంలో కొంత నలిగులిపాటు ఉన్నా, జీవితలక్ష్యము చెదరని ధీరాగ్రణి. సాహిత్యంలో వలెనే, కఠోర యోగసాధనలో కూడా ఎప్పుడూ ఆయన దీక్ష సడల లేదు. సాహిత్యనందాన్ని అనుభవిస్తూనే, యోగానందము వారి జీవిత సర్వస్వాన్ని ఆవర్ణించుకొన్నది.

ప్రభాకరులు ఎంత హృదయవాదో అంత హేతువాది. ఎంత నవనీత హృదయులో అంత విశుద్ధ తార్కికులు. వారిది పరిశోధనప్రవణమైన చిత్తవృత్తి; అది గ్రంథపరమూ కావచ్చు, ఆత్మశోధనపరమూ కావచ్చు.

సృజనాత్మక రచనలవల్ల భాషకు సౌష్ఠ్యం సమకూడినట్లే, మరుగున పడిన రచనలను వెలుగులోకి తేవడంవల్ల భాష పరిపుష్టి చెందుతుందని గ్రహించిన వేత్త.



శాస్త్రిగారు మంచి వక్త. ప్రసంగాలు శ్రోతృజన రంజకాలు. వైష్ణవతత్వం మీద వారు రెండు దినాలు ప్రసంగాన్ని విన్న జిజ్ఞాసువు. 'రెండు దినములు మేము బ్రహ్మానందమనుభవించితిమి. తాము వైష్ణవలోకమునకు మహోపకార మొనర్చి'రని కొనియాడినాడు. కావలిలోనూ, రాజమహేంద్రవరంలోనూ శ్రీనాథుని కవితావైభవంపై చేసిన ఉపన్యాసములు ఆకవి లోతులను తరచినవి. శ్రోతలు విన్నంతసేపూ ఆనందంలో ఓలలాడేరంటే అతిశయోక్తి కాదు.

**ఆత్మాభిమాని:** ఒరుల నాశ్రయించుట ఆయనకు గిట్టని సంగతి. చల్లపల్లిరాజువారి పట్టాభిషేకోత్సవం పద్యాల్లో 'హితుడనే కాని నీకు నాశ్రీతుడగును' అని చెప్పుకొనుట ఒక సాక్ష్యము. సహజంగా శాంతస్వభావులే అయినా, అన్యాయమూ అనుచితమూ అని తోచినప్పుడు మాత్రం సహింపక ఉద్రిక్తత చూపేవారు. అది ధర్మాగ్రహం.

ప్రభాకరుల ఆత్మాభిమానం తెల్పే ఒక ఉదంతం వివరిస్తాను. 1950లో ప్రథమాంధ్రాస్థానకవి చెళ్ళపిళ్ళ వెంకటశాస్త్రిగారు నిర్వాణం చెందగా, ఆ పదవికి వేటూరి వారిని ఎంపిక చేద్దామన్న తలంపు ప్రభుత్వ వర్గాల్లో వచ్చింది. ఒక మంత్రి వీరి పేరు సూచించటంకూడా జరిగింది. అలా ఉండగా ఒక సన్నిహితుడు శాస్త్రిగారితో ఫలానావారిని మీరు మర్యాదగా ఒకసారి చూస్తే బాగుంటుందని సూచనప్రాయంగా చెప్పాడు. శాస్త్రిగారు సహజంగా ఆత్మగౌరవానికి విలువయిచ్చే వ్యక్తి. 'మీరు చెప్పినవారు నన్నెరుగనివారు కారని చెబుతూనే వెళ్ళి అడిగితే ఇచ్చేపదవి 'ఆస్థానకవిపదవి' ఎల్లా అవుతుంది' అంటూ దాన్ని త్రోసిపుచ్చారు, దానికై వెంపర్లాడేవా రెందరో ఉన్నరోజుల్లో! ఎంతటి శక్తియున్నను ఆకుమూల పిందెవలె నణగి యడకువతో తన పాండితీ ప్రతిభలు దాచుకొన్న పండితుడు ప్రభాకరశాస్త్రి" అన్నారు మధునాపంతులవారు తమ 'ఆంధ్ర రచయితలు' గ్రంథంలో.

**కృతజ్ఞత:** శాస్త్రిగారు పరిశోధనలో ఎంత సత్యనిష్ఠలో, పూర్వుల కృషిని కృతజ్ఞతాపురస్సంగా స్మరించటంలోనూ అంత శ్రద్ధాకువులు. ఒక పదం గాని, శ్లోకం గాని, వాక్యం గాని, వాక్యలేశం గాని ఇతరుల దగ్గర నుండి గ్రహిస్తే, ఆయా సందర్భాల్లో వారిని గౌరవంతో స్మరించకుండా ఉండరు. ఆ నిజాయితీ శాస్త్రిగారి దగ్గర పుష్కలంగా ఉంది.

1. డా. తిరుమల రామచంద్ర చెప్పినది.



ప్రభాకరుల ప్రసంగాలను గురించి ముచ్చటిస్తూ మల్లంపల్లి సోమశేఖర శర్మగారు ఆనందంతో 'శ్రీనాథ, పోతన, సూరన, తిక్కనలవంటి మహాకవులలోని అందచందములు, కవితా విశేషములు వింటే ఆయన వల్లనే వినాలి' అన్నారు.

సాహితీపోషకులైన ముక్త్యాల సంస్థానాధీశులు శ్రీరాజా వాసిరెడ్డి చంద్ర మౌళీశ్వర ప్రసాద్ బహద్దరువారు, కపిలేశ్వర పురాధినాయకులు (తూ.గో. జిల్లా) జమీందారులు శ్రీరాజా బలుసు బుచ్చి సర్వారాయబహద్దరు వారు ప్రభాకర శాస్త్రిగారి యెడ మిత్రభావము చూపి, అప్తత నెరపిన సరస హృదయులు. శాస్త్రిగారి పరిష్కృత గ్రంథాలు కొన్ని వారిరువురూ ప్రచురించారు.

ఏవేని పొరపాట్లకు, ప్రసిద్ధులైన విద్వాంసుల నెవరేనా గర్విస్తే ఆయన సహించేవారు కాదు. ఎంతగానో బాధపడేవారు. వారే ఏమన్నారో చూడండి "అల్పపు వేతనముతో భుక్తి గడుపుకొనుచు నితరలాభము నెఱుంగక యాయుష్కాల మెల్ల నాంధ్రభాషాభ్యుదయమునకై ధారవోసిన మహానీయులను చిన్నయసూరిని, సీతారామాచార్యులను దెగడుచున్న వారినిగూర్చి నేను మిగుల వగచుచున్నాను." .... తగినంత గ్రంథసామగ్రి దొరకని కాలమున, వ్యాకరణ ములను రచించిన పయిపండిత ద్వయమును దలచుకొన్న నాహృదయము జలదరించును. (చూడు: ప్రాచీనాంధ్ర శాసనములు వ్యాసం). అదీ ఆజీవుని వేదన!!

ఏ 'యానివర్సిటీ డిగ్రీ'లూ లేకున్నా స్వప్రతిభవల్ల సంస్కృతాంధ్రాల్లో, మరికొన్ని భాషల్లో గొప్ప పాండిత్యం, పరిశోధన పాటవం, మధుర కవితా ప్రాభవం, శాసనలిపి పఠన సామర్థ్యం, పురాతత్వ శాస్త్ర - శిల్పకళా రీతులలో వైదుష్యం సంపాదించి కీర్తి గడించిన మహానీయులు ప్రభాకరులు. ప్రామాణికత, సత్యనిష్ఠలకు ఆయన హృదయం నెలవు. పరమగురువుల అనుగ్రహం వజ్ర కవచంలా ఉండటం వల్ల ఆయన ఎప్పుడూ నిర్భీకుడు. సచ్చీలత, దేశాభిమానము, సర్వధర్మ సమభావము, సత్యతత్పరత, ప్రేమార్థ హృదయం ఆయన వ్యక్తిత్వానికి ఆమ్రేడితా లైనాయి. నమ్మినదే వ్రాయగల రచయిత.

సమకాలీనుల ప్రశంసలు: 'ఉదారచరితులకు మనలో ప్రభాకరశాస్త్రిగారు మంచివరవడి' - కథక చక్రవర్తి శ్రీపాద సుబ్రహ్మణ్య శాస్త్రిగారి నివాళి.

'ఆంధ్రప్రభ' సంపాదకులు, గొప్ప హేతువాది నార్ల వేంకటేశ్వర రావుగారు 'ఆయన నిజంగా అమృతహృదయుడు. కొందరు మహామహుల సమక్షంలో'



వెళ్ళినపుడు మన సంకుచిత భావాలకు మనము లోలోపల సిగ్గుపడతాము. అట్టి మహామహుల కోవకు చెందిన వారు శాస్త్రిగారు' అన్నారు.

శాస్త్రిగారి మనస్తత్వాన్ని - మహా మనస్వితను బాగా దగ్గరవుండి ఆకళించుకొన్న విద్వాన్ విశ్వంగారి మాటలు ఆణిముత్యాల పేటలు “ఆయన ఆధ్యాత్మిక జీవితం నాకు తెలుసు. కులపతిలాంటి ఆయన పాండిత్యప్రకర్ష నేనెఱుగుదును. భరతునిలాంటి ఆయన రసప్రలుభిత నాకు తెలిసిందే... ఆయన పరిశోధన లోతులు నాకు పరిచితమైనవే. ఈ అన్నిటి కన్న ఆయనలోని ఆర్థహృదయత నన్ను విస్మయి చేసివైచినది. వారి మానవతాదృష్టి, సచ్చీలం, నిష్ఠుర యోగసాధన - అవే నన్ను ఆయనకు నిత్యం నమస్కరించేటట్లు చేస్తున్నవి.”

“యోగంతో చిత్తాన్ని, పదశాస్త్రంతో భాషను, వైద్యశాస్త్రంతో దేహాన్ని పరిపూతం చేసిన పతంజలిలాంటి మహనీయులు వేటూరి ప్రభాకరులు” - ప్రసిద్ధ పత్రికా రచయిత డా. తిరుమల రామచంద్ర.

“తాము విన్న ఏ బిచ్చగాండ్ర పాటను గురించో, తమ చెవిన పడిన ఏ నుడికారాన్ని గురించో, తమకు దొరికిన ఏ తాళపత్ర గ్రంథాన్ని గురించో, తాము చూచిన ఏ ప్రాచీన శిల్పాన్ని గురించో వారు తన్మయులై ప్రసంగిస్తుంటే కవిత్వం ఏ రక్తాణువులోనూ లేనివాడైనా ఉత్తేజితుడై పోతువుండేవాడు”

- ఆంధ్రప్రభ సంపాదకీయం 31.8.1950

అదే పత్రిక సంపాదకీయం కొనసాగిస్తూ సప్రేమతో, వాత్సల్యంతో, కారుణ్యంతో, గట్లను నొరసుకొనే - కాదు - గట్లను త్రెంచుకొనే హృదయం వున్న వారు మరొకరు తటస్థించడం బహుకష్టం. ఇందువల్లనే సాహిత్య సేవకునికంటే మిన్నగా, కళారాధకునికంటే మిన్నగా సహృదయుడుగా, సౌజన్య శీలుడుగా ఆయన మాకే కాక, లోకానికి కూడా అధిక పూజనీయుడు” అని నీరాజనం పట్టింది.

మద్రాసు హైకోర్టు ప్రధాన న్యాయమూర్తి శ్రీ పి. రాజమన్నారు. శాస్త్రిగారి భాషాసేవను శ్లాఘిస్తూ ‘శతాబ్దాల తరబడిగా నిర్లక్ష్యం చేయబడ్డ మన సాహిత్యం గురించి పరిజ్ఞానం కలిగించడానికి ఆయన నిర్వర్తించిన అమోఘ కృషికి ఉద్ధరించిన అన్నమాచార్య పదాలు తార్కాణం మాత్రమే’ అన్నారు.



జయపుర సంస్థానాస్థానకవి త్రిపురాన వేంకటసూర్య ప్రసాదరావు కవితతో ఇట్లా కైవారం చేసినారు.

“ఏకత్ర దుర్లభానేక గుణశాలికిని  
పరసుగుణ పరమాణు పర్వతీ కరణాను  
సంధాన చాతురీ సరసతా ధుర్యునకు  
నఖిల విద్యత్కవి జనాంబుజవనప్రభా  
కరుడైన శ్రీప్రభాకరశాస్త్రివర్యునకు - వందనాల్ (1940)

ప్రభాకరశాస్త్రిగారిపై మూడు పుస్తకాలు ప్రచురించిన యోగశిష్యులు శ్రీ  
కొత్తరామకోటయ్యగారు గురుపాదులకిట్లు జోతలర్పించారు.

తిరుపతితో మాపుణ్యము  
పరువంబై నిండి పండి ప్రభాకరమై  
గురుపాదుల రూపంబౌ  
తరుణారుణ కాంతి నెపుడు తలతున్ మదిలో  
ఇన్ని కోణాల్లో ప్రభాకరులను సమకాలికులు దర్శించారు.

ప్రభాకరుల నిత్య సారస్వతజ్యోతి ఏనాడూ వెలుగులు చిమ్ముతూనే ఉంటుంది. సర్వసాహిత్య ప్రక్రియలలోనూ వారి సర్వంకష మనీష కనబడుతుంది. ఏనాడుల భాషను ఈసడించలేదు. పండితుల భాషను చంకకెత్తుకోలేదు. అంతటా సమభావమే. భాష ప్రజలందరూ అనుభవింపదగినదిగా ఉండాలని చాటి చెప్పిన సామ్యవాది. భాషా వికాసము మానవ వికాసమునకు దోహద పడునను విశాల దక్షుధమున్న అభ్యుదయవాది. అంతరించి పోతున్న ప్రాచీన గ్రంథాలనూ, శిల్పకళా ఖండాలను పెక్కింటిని సంతరించి పెట్టిన సంస్కృతి రక్షకుడు. మధుర కవితా ప్రాభవంకల ప్రభాకరకవి ప్రతిభా‘రవి’. మౌలిక ప్రతిభ ఆయన ఆస్తి. తిరుపతిలో హరిజన దేవాలయ ప్రవేశానికి నాయకత్వం వహించిన సంఘసంస్కరణకర్త. ప్రజలలో తాత్త్విక చింతన పెరగాలని కోరుకొన్న ఆశావాది. ‘రేపు’ లోనే జాతి భవిష్యత్తు కలదని నమ్మిన ఉదాత్త భావుకుడు. ఆయన ప్రాచీనులలో నవీనుడు. నవీనుల్లో ప్రాచీనుడు. ఇరుతెగల వారికి సువర్ణసుందర సేతువు.



సాహిత్యాన్ని యోగాన్ని రెండు చేతులతో నడపిన సవ్యసాచి. వారి గురువులు మాష్టరు సి.వి.వి. గారి ప్రభావమే సర్వనిర్వాహకమని, యెల్లప్పుడూ చెబుతూ ఆర్తులు 'ట్రీటుమెంటు' వల్ల బాధలు తొలగి ఆనందంతో తిరిగి యిండ్లకు పోవునపుడు ప్రభాకరులు పొందే పరితోషము, ఆనందపుతీ ఏ చక్రవర్తికి లభింపదు. 'అంతర్బహిశ్చ' వినీతవర్తనులు.

మహామనీషి - మానవతావాదీ - స్థితప్రజ్ఞులూ అయిన ప్రభాకరులు మనసున మనలిన ఎల్ల వేళలా ఈ శ్లోకం నాకు గుర్తుకు వస్తుంటుంది.

“సుగంధిపుష్పం వదనం సుగంధి

మనశ్చ తద్భావనయా సుగంధి”

(పూవు సువాసనలతో కూడినది. వదనమూ సుగంధభరితమే. అంతేకాదు, వాటి భావనచే మనస్సు పరిమళవంత మవుతుంది)



**APPENDIX - 1**  
**SRI PRABHAKARA SASTRI'S PUBLICATIONS**

అనుబంధము - 1

**వేటూరి ప్రభాకరశాస్త్రిగారి రచనలు**

**1. పరిష్కరణలు**

1. అప్పన చారుచర్య (1922)
2. ఉద్భూతారాధ్య చరిత్ర (1925)
3. భగవదజ్ఞకము (సంస్కృతము, 1925)
4. మనుచరిత్ర (1926)
5. బసవపురాణము (1927)
6. బసవోదాహరణము (1928)
7. నీతిద్విషష్టికా (సంస్కృతము, 1928)
8. క్రీడాభిరామము (1928)
9. బాలభాష (1930)
10. ఉత్తర హరివంశము (1937)
11. సుగ్రీవ విజయము (యక్షగానము, 1939)
12. హరవిలాసము (1939)
13. గ్రంథ వివరణికలు (Discriptive Catalogues)  
19 సంపుటలు
14. రంగనాథ రామాయణము (1942)
15. వేంకటేశ్వర వచనములు (1945)
16. అన్నమాచార్య సంకీర్తనలు IV & V సంపుటలు (1947)
17. అన్నమాచార్య జీవిత చరిత్రము (1949)
18. ధనుర్విద్యా విలాసము (1949)
19. శృంగారా మరుకము (1949)



7. వచన కృతులు:

1. నీతినిధి (అంగ్లమునుండి పరివర్తన - 1926)
  2. తెలుగు మెఱుగులు (1948)
  3. ప్రజ్ఞాప్రభాకరము (స్వీయచరిత్ర) ప్రచురణ 1951
  4. మీగడ తఱకలు (ప్రచురణ - 1951)
  5. సింహావలోకనము (ప్రచురణ - 1952)
-

## APPENDIX – 2

### POETICAL WORKS OF SRI PRABHAKARA SASTRI

#### అనుబంధము - 2

#### కవితా రచనలు

1. ఎడ్వర్డు పట్టాభిషేక శ్లోకములు (అలభ్యము - 1902)
2. ఒథెల్లో నాటకంలో పద్యాలు (1907 - అలభ్యము)
3. పార్థసారథి (1906-10)
4. శ్రీవేంకటేశ్వరస్వామి (1910)
5. నూతన వర్షము (1911)
6. పంచమజార్జి పట్టాభిషేకము (1911)
7. శ్రీనివాస నిర్యాణము (1911)
8. తంజావూరి ఆంధ్రరాజుల పీఠికలో (1914)
9. చల్లపల్లి జమీందారు అంకినీడు స్మృతి
10. తిరుపతి శాస్త్రి స్మృతి (1921)
11. మూన్నాళ్ళ ముచ్చట (ఖండకావ్యము - 1922)
12. రాజరాజనరేంద్ర ప్రశంస (1922)
13. ఏణీపంచకము (అనువాదము - 1923)
14. సమస్యాపూరణలు (1923)
15. అలవాటు (పద్యకథ - 1923)
16. ప్రతాపరుద్ర కళ్యాణములో 3 శ్లోకాలకనువాదము (1924)
17. దివ్యదర్శనము (ఖండకావ్యము 1924)
18. కృతార్థుడు (1924)
19. కలికి - చిలుక కథలో పద్యాలు (1924)
20. చిత్రనళీయంపై (1924)
21. బాలభారతీ నాటక సమాజ ప్రశంస (1924)
22. మహాత్ముని ఉపవాసదీక్ష (1924)



23. కాళహస్తి - శివరాత్రి (1925)
24. సప్తపదులు ('తిరుప్పావైకి'కి అనువాదము - 1925)
25. స్వాగతము (1925)
26. ఆశంసనము (1924)
27. గాథాసప్తశతి - 18 గాథల తెనిగింపు (1925)
28. కడుపు తీపు (ఖండకావ్యము - 1925)
29. కపోతకథ (ఖండకావ్యము - 1925)
30. విశ్వాసము (ఖండకావ్యము - 1926)
31. దక్షిణాంధ్రబాలుఁడా! (1927)
32. శరణార్థి (గేయము - 1927)
33. చిన్ననాటి చేష్టలు (ఖండకృతి - 1928)
34. జిజ్ఞాసువు
35. గోవర్ధన సప్తశతి - కొన్నింటి కనువాదాలు (1928)
36. చల్లపల్లిరాజా శ్రీశివరామప్రసాద్ పట్టాభిషేక ప్రశంస (1929)
37. శరణార్థి (1929)
38. పూలవిందు (అముద్రితము)
39. అర్ధాంగ లక్ష్మి (1930)
40. తెలుగు తెఱవ (1930)
41. శరణార్థి (1930)
42. ప్రాణేశ్వరుఁడు (అముద్రితము)
43. సతీర్థసంప్రార్థనము
44. సనత్సుజాతీయము (అనువాదము - అముద్రితము)
45. పండితరాయ చాటుపులు 2 అనువాదము (1940)
46. సీతాఫలము (గేయకథ - 1940)
47. నాగతి (1941)
48. భజగోవింద శ్లోకాలు - అనువాదము - గేయాల్లో)
49. సత్రశాల (ఖండకావ్యము)
50. మాతృశ్రీ (1944)
51. అమరావతీ శిల్పము (1943)

52. స్వాతంత్ర్యగీతం (15-8-47)
  53. ఆస్థానకవి చెళ్ళపిళ్ళ పట్టప్రదానోత్సవము (1949)
  54. పెండ్లి ముచ్చట (అముద్రితము)
  55. నానా
  56. నానావిధ చాటుధారలు
- ఇవికాక గ్రంథరూపము పొందని వ్యాసములు మరికొన్ని కలవు.
-



**USEFUL**  
**LITERATURE**

ఉపయుక్త గ్రంథసూచి

ప్రచురణ

వేటూరి ప్రభాకరశాస్త్రి మెమోరియల్ ట్రస్టు

6/7 RT (New) విద్యానగర కోలనీ, హైదరాబాద్ - 500 457

1. రూపక మంజరి (1987)
2. వేటూరివారి పీఠికలు 1, 2 భాగాలు (1985, 1990)
3. ప్రభాకర స్మృతిక 1, 2, 3, 4 భాగాలు (1989, 90)
4. వ్యాసప్రభాకరము
5. వ్యాస మంజరి (1988)
6. మణిమంజరి విశేష సంచికలు
7. ప్రజ్ఞాప్రభాకరము (1986) 3వ ముద్రణ
8. శృంగార శ్రీనాథము (1986)
9. చాటుపద్య మణిమంజరి 1, 2 భాగాలు (1988)
10. వారి పరిష్కృత గ్రంథాలు
11. వేటూరివారి సారస్వత వరివస్య (1986) - డా. పోచిరాజు శేషగిరిరావు.
12. మాశాస్త్రిగారు - కొత్త రామకోటయ్య - 3 సంపుటాలు

(ప్రచురణ - చినకాకాని)





## BACK COVER

### ABOUT THE PUBLICATION

ఇరవయ్యో శతాబ్దాన్ని ప్రభావితం చేసిన ఆంధ్రవాఙ్మయ పరిశోధకులలో వేటూరి ప్రభాకరశాస్త్రిగారు (1888-1950) విశిష్టులు. చెళ్ళపిళ్ళవారి తొలితరం శిష్యులు, సంప్రదాయ సిద్ధంగా సంస్కృతాంధ్రాలు నేర్చుకొన్నారు. భాషాపరిశోధనా రంగంలో తొలిసారిగా శాస్త్రీయ పద్ధతిలో స్వతంత్రదృక్పథంతో ప్రవేశించడం, జానపద దేశసాహిత్యాలను వెలికి తీయడం అపూర్వ సంకలనాలు ప్రచురించడం, ప్రాచీన గ్రంథ పరిష్కరణంలో కొత్తబాటలు వేసి, గ్రంథపరిష్కరణనొక కళగా రూపొందించడం - చరిత్ర, శాసన పరిశోధనకు స్వీయమార్గంలో పూనుకొనడం తర్వాత తరం వారికి బాటలు తీర్చాయి. విషయతుందిలమైన పీఠికలకు ప్రభాకులదే ఒజ్జబంతి, ముప్పదియేడు ప్రాచీన గ్రంథాల పరిష్కరణ- ఏడు నాటకాలు - చిత్ర గ్రంథాలు మూడు - ఇట్లా రాశిలోనూ వాసిలోను వారి సాహిత్యం విస్తృతం. దేశం నలుమూలలూ తిరిగి మంచి మంచి పలుకుబడులు - కథలు - సామెతలు - పాటలు సేకరించి భావి తరాలకు పరిశోధన సామగ్రి అందించారు. భాష అందచందాలు గుర్తించటానికి వీని 'సర్వే' అత్యావశ్యకమని జాతిని హెచ్చరించిన అభ్యుదయశీలి. వ్యావహారిక భాషకు తొలిరోజుల్లోనే భుజమొడ్డిన పండితుడు. ఏబదేండ్లకు ముందే రాష్ట్రపాలనా వ్యవహారాలు తెలుగులోనే సాగాలని జాతిని ప్రబోధించారు. ఇటు సాహిత్యంలోనూ అటు యోగంలోనూ లోతులను చూచిన ద్రష్ట. ఉదార చరితులకు ప్రభాకర శాస్త్రిగారు వరపడి.

గ్రంథ రచయిత డా. పోచిరాజు శేషగిరిరావు ప్రభాకరుల ప్రియశిష్యులు (1941-46). వేటూరివారి సమగ్ర రచనలపై శోధించి 'వేటూరి వారి సాహిత్య పరివస్య' అనే గ్రంథాన్ని వెలువరించారు. కవిగా - విమర్శకుడుగా - గేయరచయితగా ప్రసిద్ధులు.



Veturi Prabhakara Sastri (Telugu)

₹50



